


КЕРИМ
ТУРБАНПЕСОВ

ДУЖА


ШУ



КЕРИМ
ГУРБАННЕСОВ

ДУЙНЭ
ШУГУН

НОЗМАЛАР, ОШЕХЛАР, ОЙУНЛАР



TURKMENISTANYN

Energetika we senagat
Ministrligi

Пр. ...

Министр ...

АШГАБАТ «ТУРКМЕНИСТАН» 1988

1988 г. 2

ББК 84. Тур7
Г81

Гурбаннепесов К.

Г81 Дүйн, шу гүн; Поэмалар, поэма хәсиетли гошгу-
лар, ойланмалар—А.: Түркменистан, 1988.—500 с.)
ISBN 5 — 8320 — 0043 — 9

ТССР-иң халк языжысы, Магтымгулы адындакы Дөвлет байрагының лауреаты Керим Гурбаннепесовың бу китабына онуң иң говы поэмалары, поэма хәсиетли тәзе гошгулары хем-де ойланмалары гиризилди. Китабың адындан төрнүши ялы, ол бизиң дүйнүмизи хем-де шу гүнки үйтгедип гуруш, аянлык йылларымызы өз ичине аляр. Шахырың тәзе «Актуал поэма я-да гошгулар чөменинде» дине шу гүнүң актуаллыгы дәл-де, эртир хем, биригүн хем, сонкусы гүн хем — хөмише актуал болмалы мукаддесликлер (Поэзия, Тамдыра, Тамдыр, Белев, Гатнашык, Салам, Эрхеклик, Эне дили, Мертебе, Хакыда, Ер-юрт) барада гүррүң гидйәр.


Китап «Томус язгылары» ве онуң довамы «Гүйз язгылары» билен жемленйәр.

4702590202 — 087
Г. М551 (14) — 88 56 — 88

ББК 84. Тур7

ISBN 5 — 8320 — 0043 — 9 © «Түркменистан» неширяты, 1988.

8212





ТАЙМАЗ БАБА

Биринҗи китап

ГИРИШ

Айлансаң-да оба-оба,
Таймаз ялы бәлчик баба
Тапаймарсын,
Тапаймарсын.
Бир отурсаң гапдалындан
Аңсат-аңсат голаймарсын.

«Шейле адам бар!» дийсен-де,
Өрән аздыр, өрән аздыр,
Сакгал-мурты гар дийсен-де,
Агач этли, хор дийсен-де,
Жахыл кимин кейпи саздыр.

Агшамара, чай вагтында,
Кейлиниң түйс жай вагтында,
Ылайта-да, гин далбара

Монжук дүзйән ай вагтында,
Июнь, июль, май вагтында.

Хер хепдеде етмиш сапар
Үйшүп геләй топар-топар,
Улумың сен,
Кичимиң сен,
Гамак ялы еңил топар,
Гояй йөне, гояй йөне,
Гөвнүң билер, дилиң тапар!

Улы болсаң улы ялы
Хабарыңы алар отыр.
Кичи болсаң кичи ялы
Ден санашар, гүлер отыр.
Йүрежигңи билер отыр.
Адамларам ыз-ызына
Гелер отыр, гелер отыр...

Ёлоглудыр нәме дийсең,
Газал, дессан,
нама дийсең.

Эртекилең дөвлүсими,
Дөвсүзими, нәме дийсең,
Гөвнүң йыкмаз чигит ялы,
Хәсин берсең, айдар отыр.
Семаварда гайиан чайы
Өзи демләр, өзи гетир,
Чанагында дүе чалы,
Сачагында яглы петир.
Ким ажыкса, элин етир.

«Дан атды-ла, Таймаз!» дийип,
Гызыл хораз гыгырянча,
«Таймаз, бәрик эсет» дийип,
«Эртире-де геп герекир,
Бир чен болды, бес эт!» дийип,
Асман эже чагырянча,
Бурчак-бурчак дерләр отыр,
Чының билен гулак салсан,
Гүрләр отыр, гүрләр отыр...

Әхли сөзлең палчыгыны
Өз элинде эйлән ялы,

Өзи гуюп, өзи ясап,
Дегерлисин сайлан ялы,
Эгер бир зат дийәйдигин,
Бәлчик сөзүн орта атар.
Өйкеләнин дуяйдыгы,
Деген болар хас-да бетер.
Я яландан гахарланып,
Билгешлинден хайбат атар.
Ким озалдан белет болса,
Ичин тутар,
Гүлер ятар.
Икән-екән нәбелетлер
Бөврүн диңләп, оя батар,
Шолар үчин өрән хатар...

* * *

Дынч гүнүмди... Таймазлара
Бир достумы алып бардым.
Таймаз бабан ол достума
Дегжегинем билип бардым,
Эмма велин, хич зат айтман,
Танамаяндан болуп бардым.

«Яшлык ялы хезил зат ёк!
Төзлейәниң гүррүң, гүлкн...)
Яңкы достум йүзүн саллап,
Нәмүчиндир, дымды илки.

Баба болса, юваш-юваш
Гызып баряр, гызып баряр.
Русьетин чөллүгинден
Траншейлер газып баряр.
Кә серетсең эмедекләп,
Кә серетсең йүзүп баряр...

Таймаз бабан гүррүңине
Хайран галып, агзын ачып,
Ичин тутуп, гүле-гүле,
Яңкы йигдин гурбы гачып,

«Мен-ә, валла, Таймаз баба,
Телпек гойдум сизе» дийди.

«Кичи дилден айтдыгым дәл,
Яшын етсин йүзе!» дийди.

Бирден баба тарса туруп,
Гыпды bize гөзлерини:
— Гөрйәңизми бу йигидиң
Тапан болян сөзлерини!
Әхли арзув әдйән задың
Дине йүзже яшжагазмы?
Инди мениң галан өмрүм
Дөрт он билен бәшжагазмы?

Эгер икиң аркасындан
Елмәймесең гоша нолы,
Гөвнүм гечер, йигит, сенден!
Мен гөвнүме дегер ялы
Ким болупсын! Танаңокмы?
Мен шу обаң комсомолы!

...Бир гүн агшам, чай вагтында
Кейпиниң түйс жай вагтында,
Үзүмлере хурма пайлап,
Мурт отурдан ай вагтында,
Хер говача ики телпек
Совгат берен май вагтында,
Бахар гызы гөк отларың
Шая-сепе бай вагтында,

Таймаз бабаң алтмыш яшын
Гутламага үйшүп гелдик,
Сарай ялы ховлусына
Көрвен тутуп, сүйшүп гелдик,
«Эчил шу гүн, Таймаз баба,
Эчил шу гүн!» дийшип гелдик.

Гөрсек, асыл биреййәмден
Эчилжек зат эчилип дур.
Хатар-хатар онлап сачак
Онлап ерден ачылып дур.
Агтыжагның депесинден
Ногоул-набат сечилип дур.
(Бу гүн оң хем галпак тойы!)
Гоша байрам ачылып дур...

Гин далбарың дөрт төрүне
Дөрт тарапдан гечилип дур,
гечилип дур...

Мәрекәнің ортасында
Тоюң гөрки Таймаз ага,
Геленлерия элин ғысып,
Бөкүп отыр мисли чага.

Гаршы-гаршы бир геп атып,
Янындакы гожа дегйәр.
«Гелин» дийип адын тутуп,
Кәте Асман эжә дегйәр:

— Галкан молла, валла, шу гүн
Тәзе ника ғыйсаң нәдйәр,
Хав, гелинбай, сенем шу гүн
Гөк күртәңи гейсең нәдйәр,
Маңа «ага» диййәнләре
«Сересап бол!» дийсен
нәдйәр?!

— Онда саңа «ага» диймән,
Инди «чага» дийәерис.
Ағызжығна эмзик сокуп,
Гундаглапжык гоаярыс! —

Дийип, Асман эжемиз-де,
Адамсыңдан кем чапанок.
Мыхман болса гелип ятыр.
Гин ховлуда ер тапанок...

Таймаз баба ардынжырап:
— Бир ажы чай демләң — дийди —
— Шол чәйнегин музды үчин
Бир хекаят диңләң! — дийди.

Алма гүлли алты чәйнек
Гоюланда хатар-хатар,
Таймаз баба муртун товлап,
Ики ужун биз дең човлап,
Хайбатланды хас-да бетер.

Ак теллегин гышык гейип,
Ак сакгалын дарашдырды.
Мыхманлары эсли салым
Дым-дырс эдип гарашдырды.
— Айтжак болсаң айдыбер-дә,
Түйс ирикгә эдйәң! — дийип,
Асман эже йүплүгини
Мәширигне сарашдырды.

— Асман пәлван, ховлукмавер,
Ховлугардан ир-ле хәли,
Сабыр кәсәң мыдам долы!
Эгер Асман болжак болсан
Гиңирәк бол асман ялы! —

Дийип, ыкжам басырды-да
Күмүш баглы чәйнегини,
Ювашжадан елпеди-де,
Ак мытгалдан көйнегини,
Айтжак задын окажак дек
Дакынды-да әйнегини,
Ажы гүнлең тарыхындан
Асса-асса башлаберди,
Яшлығының юмагыны
Чөшләберди, чөшләберди.

КЕМПИР

— Тилки байың еке дикрар
Хүтдүк ялы өйи барды,
Хепбик ялы гаты гарны,
Әтишгир дек бойы барды.

Йыгып-йыгжан харам малы
Ере-гөгә сыганокды.
Бир өрәйсе булут ялы...
Гүн вагтында доганокды.

Малы дүнйә сыгман дурка
Ийән чөпи селме байды.
Өз битини өзи ийән
Түйс еринден гелме байды.
Чалшыргыжы-зады болмаз,
Әхли гейми еке лайды.

Кесмек баглан ягырнысы
Аямдан-да күтүрәкди.
Хокга якан кирден тыгы
Пәкимден-де йитирәкди.

«Ак патыша йыкылжакмыш,
Байлаң башы какылжакмыш...»
Диен хабар яйран йылы,
Килваньмыз Шемсигулы:

«Ай, Тилкиниң келлесин-ә
Какмасаңам болжак» дийип,
«Өз көйнегниң якасы-да
Дамагыны чалжак» дийип,
Ун үвтмәге баранлары
Гызыл-гыран гүлүшдийди.
Гараз, хер ким бир зат дийип
Сөз барыны гелишдийди.

Он бәш йыллап
Ятдан белләп
Жыгыл-жыгыл овазыны,
Йөредипдим, огулларым,
Шу Тилкиниң жувазыны.

* * *

Ине бир гүн гыш айында,
Қырк чилләниң баш айында,
Барлың кейпи хош айында,
Гарып-гасар, етим үчин
Кейпиң жуда даш айында,
Кендирикде мая гатап,
Сачакларың бош айында

Еке-ялңыз хемсырдашым
Көр дүйәмем идебилмән,
Бир аягмы ере бассам,
Бейлекисин әдебилмән,
Эссим айлып,
соңкы демде
Зордан атдым орачама.
Бир серетсем, башын гоюп

От керчелйән мисден жама,
Гап бөвүрде сүйнүп ятыр.
Бир айылганч

гарры МАМА.

Аңк-таңк болдум. Йүзүн тутуп,
Хор-хор эдип уклап ятыр.
Додаклары учук-учук...
Бир серетсем, гөзем ачык!
Бармакларның арасындан
Ассырынжа жыклап ятыр.

Кендиригми дүшек эдип,
Сачагымам япыныпдыр.
Дийдим: «Саллах башым
барды,

Бир эне-хә тапылыпдыр.
Йөне мунуң сачагымы
Япынмасы нәмеденкә?
Геле-гелмән гап бөвүре
Топулмасы нәмеденкә?»

«Кимсиң?» дийип хайбат атып,
Алкымына голайламда,
Көр дүйәмиң овсарыны
Депесинде булайламда,

Сачагымы бейләк серпип,
Йүзүме бир бакды вели,
Гөзлерини гөзлериме
Бир диканлап дикди вели,
Догрусыны догры дийжек:
Күртдүренми дуйман галдым.
Озалу-гич,
Огуллам, хич
Шейле горкан адам дәлдим.

Япан сачы
лая батан
Гарры айың түйи ялы.
Ики гөзи дешип гелйәр
Эдил чакгың чүйи ялы.

Элиниң хер жайрыгында
Эдил товук гузлаймалы.
Гөзүниң хер ханасында
Мен ялыны гизлэймели.

Дулуклары ясалан дек
«Гаррыгызын» пачагындан.
Аякларам дыздан бейлөк
Артып ятыр сачагымдан.
Өкжелерем эдил йөне
Көр дүйәмин дабаны-да.
Гараз нәтжек көп гүрледип,
Барыптан ябаны-да...

Үйшененми кән билдирмән,
Белент тутуп ховаламы,
— Кимсиң? — дийип, хайбат биле
Гайталадым совалымы.

Сораямың, сорамямың,
Даша сораг берен ялы,
Хеле-хүле хайбатлары
Көпүрәжик гөрөн ялы,
Эдил эшегин гулагна
Ясын окап дуран ялы!

Мениң болса
Халым агыр,
Гара гүнден гершим ягыр.
Ичегелем бир-бирине
Хабар гатып «жугур-жугур».
Баш пердеден зовладып дур
Айдышыклы кыссасына.
Бу кемпирем гусса гошуп
О кыссалаң үссесине,
Дар йүрегми өңкүден-де
Бетеррәжик дарыкдырды.
Өң хем етик гахарымы
Өз үстүне сырыкдырды.

— Ким боларсың?
Саңа диййән!
Жогап гайтар, элхенч мама!

Хайсы ерден бейдип бирден
Дүшдүн гарып орачама?
Лалмысың сен?
Гүнмүсүн сен?
Сергезданмың? Галандармың?
Савчымысың? Гедаймысың?
Я гарыба ховандармың?..

Кемпир бирден галдырды-да
Кырк гарын дек габагыны,
Эллеринде ойнаклатды
От биширйән табагымы.
«Маңлайыма табак билен
Гейдиржег-ов бу-я!» дийип,
Гарбап алдым дулда дуран
Послап гиден ябагымы.

Говка ялы додакларын
Өвран-өвран шапбылдадып,
Сайгыч ялы аякларын
Кендиригме тапбылдадып,
Билиндәки гайыш чекиң
Токасыны шакырдатды.
Янындакы эйменч сохың
Эрнегинден япышды-да,
Гара дашын такырдатды.

Егын, гүнлөч сеси билен:
— Танаңокмы мени? — дийди.
Сыпдырмарын сени! — дийди —
Эжең сени шу чатмада
Догуранжа гүни — дийди —
Мени сениң маңлайыңа
Эбедилик язды таңры.
Сениң башдаш адаглың мен!
Кән геплетме мундан аңры!..

— Сен нире, адаглы нире,
Хайы гачан кемпир — дийдим —
Ханы шундан гошун сүйре,
Дашыракда хеңкир — дийдим —

Егса-да шу демир ябак
Ишсиз ятыр менде — дийдим —

Иүрегинден гечирерин,
Гоп дулумдан, генде! — дийдим.

— Вах, чал бейни йигит! — дийип,
Сачагымы гужаклады,
Бир айылганч гүлки билен
Ызын үзмән жак-жаклады:

— Сен, хан огул, дызаберме,
Аркайынжа отур — дийди —
Бар, оның-а ябакмышын,
Палтажыгнам гетир — дийди —
Барыптан әр диейин,
Элиңи бир батыр — дийди —

Иң говусы, маңа дегме,
Дегсен, эрбет кемпирдирин,
Дик башашак агдарарын,
Гаты бижай көпрудирин..

Мени сениң маңлайыңа
Эбедилик язды таңры,
Сениң башдаш адаглың мен!
Көп геплетме мундан аңры!...

Шей дийди-де, гайталады
Ене башкы сөзлерини,
Агдарды-да күле гачан
Гакылык дек гөзлерини,
Кендиригми ялашдырып,
Додакларын күмшүлдетди.
Демиртикен геен ялы,
Эндам-жаным чүмшүлдетди.

Ине шейдип,
дулда ятан,
Утанжыны арка атан,
Аякларын гөре атан,
Леңкебут дек гуры сатан

«Мен адаглың!» дийип дурса,
Өлермисин, йитермисин!
Я эбшитләп якасындан

Тутармысын!
Гуррук гуя итермисиң!

«Бейдип гарры кемпир билен
Тутаклашып отурмайын,
Ялбарыбам бир гөрейин,
Элими бир батырмайын!»

Диен пикир гелип маңа,
Ябагымы зыңдым дула,
Лампа ерде отурдым-да,
Гүлүп бакдым гарапәле:

«Вах, эне жан, телек эдйән,
Бу чатма бир — гарып чатма.
Жаның хорлап бу яшында
Гаты ерде бейдип ятма!

Хол депәниң аңырсында
Тәжи байлаң гуйлары бар,
Шаңлап дуран секиз саны
Секиз ганат өйлери бар,
Чөрде сан бар,
 онда сан ёк,
Гечилери-койлары бар.

Перли дүшек, перли яссык,
Алтын-күмүш кәнлери бар,
Йүпек-парча донлары бар,
Сачагында меле мыссык
Гатбар-гатбар нанлары бар.

Сен иң говсы, шолара гит,
Нәмә герек гарып чатма.
Жаның гынап бу яшында
Гаты дулы саклап ятма!»

Дийдим вели, гөзүн сүзүп,
Бир даянды тирсегине,
«Хейжанелек, ырдым!» дийип,
Тас какыпдым гурсагыма.

Асыл гөрсем, бу кемпири
Ырайдан иррәк экен,

«Хейжанелек, ырдыларым»
Хакыкатдан бэррэк экен.

Гөзлерини алартды-да:
— Ырса иши этмен — дийди —
Адаглымы мунда ташлап,
Башга гапа гитмен — дийди —
Ол-а депәң аңырсымыш,
Ишикденем өтмен! — дийди.

Мениң болса, халым җачып,
Онки дамар онки ерден,
Онки агзын бирден ачып,
«Алдым-бердим» эдип баряр,
Гөзлем еңсә гидип баряр.

Голтугымдан бир кесемен
Күнжараны согурдым-да,
«Саңа-да мұң шүкүр!» дийип,
Маңлайыма дегирдим-де,
Бир янавуң уңа гошуп
Шыкгылдадып югурдым-да,

Оҗагымда шапбат ялҗак
Гыздырмаҗык бишиндим.
Ики гөзүм ерне гелди.
Хезил эдип бир гериндим!

Онсоң ене кемпир биле
Көне дава тутубердим.
Агзым-бурнум товлашдырып,
Эдерменлик сатыбердим:

— Бәрини бак, гарры кемпир,
Саңа бирже совалым бар.
Ненен гөрийәң,
 шу харманда
Өйленәймек хыялым бар!

А сен болсаң, бойдан-баша
Отузкиси сынан кемпир,
Ашыктыкдан-магшуктыкдан
Нух дөврүнде дынан кемпир,

— Мен адаглың! — диен болуп,
Оюн саяң ач башыма,
Сениң ялы пис ачаны
Япайынмы яш башыма! —

Дийдим вели, агзын ачып
Ягыш дешен мазар ялы,
«Ах-вах» эдип гобсунды-да,
Эндам-жаны азар ялы,

Дийди: — Йигит, хатыржем бол,
Йөрәп йөрөн мерхумсың сен.
Сениң багтың о дүңйәде!
Бу дүңйәден махрумсың сен!

— Махруммыдыр,
Мерхуммыдыр.
О тарапын менден сора.
Шу дүңйәде етмекчил мен
Серви бойлы гарып яра!

Несип болса, шу харманда
Гетирерин орачама.
Шо геленсоң дат гүнүңе,
Дат гүнүңе, хөкүр мама!

Азан сеси эшдилийәнчә,
Яңкалашып, чекелешип,
Гарып чатмаң хер дулунда
Мисли дал дек бүкүлишип,
Дүрли хыял-пикир биле,
Галыбердим хөкүр биле.

Тә эшеклер аңгырянча
Гужаклашып дызым биле,
Узын гиже нагма диңләп
Өз «адаглы гызым» биле,
Чигилдемден йүкүм тутуп,
Ширин ука батыпдырын.
Бир оянсам — гүн гүнорта!
Өлен ялы ятыпдырын...

Таймаз баба сован чайын
Жыңкытды-да жүрнүгинден,

Аман-эсен гечен ялы
Вакаларың ирнигинден,

Кирпиклерин ойнакладып,
Сыпалады гашларыны.
Отлучөпден бир тил ёлуп,
Сынчгалады дишлерини:

— Вах, бу дишлер диш вагтында
Күнжарады гемирйәни,
Ичи отлы буламакды
Гөрдүм этмән сүмүрйәни.

Инди велин, хер нахарна
Берре гузы ийдирсең-де,
Хер хайсының келлежигне
«Алтын телпек» гейдирсең-де,

Ырсарашан болан болуп,
Келлелерин яйкашярлар,
Дашындакы гундагжыгна
Бөвүрлерин ойкашярлар.

...Хава, онсоң, яңкы кемпир
Сүйнүп ятыр гап бөвүрде...
Менем нәме, мурты табан
Йигдекчедим шо дөвүрде.

Жувазымың өң янында
Улы өрме гуйы барды.
Таяк салым илерсинде
Гул чопанлаң өйи барды.

Орта бойлы, гара гөзли
Бир гайтарма гызы барды.
Чеп янакда хал дерегне
Пешехордаң ызы барды.
Узынлы гүн ики гөзүм
Сув ёлунда интизарды.

Жувазымың ишигинден
Саллаңжырап гечен вагты,

Танапыны чарха салып,
Пессай-пессай чекен вагты,

Көр дүйәмиң гапдалындан
Гөзүм чархлап середердим.
«Вах, бир середәй-дә!»

дийип,

Иүрежигми эредердим.

Кәте-кәте баханалап,
Говасынам дартардым мен.
Гиденден сон,
Дуйдурманжык
Басан ерниң тозун ялап,
Маңлайма-да сүртердим мен...

Онун әри Матдак чопан
Бир ювашдан,

яш йигитди.

Кырк гулачлык гуя гачып,
Ики гөзүн ачып гитди.

Шондан бәри тутуш үч йыл
Атасының өйүндеди.
(Орачамдыр олаң өйи
Бир жараның боюндады.
Гул ага-да өйне мыман,
Гиже-гүндиз гоюндады).
Яшы болса, диен вагты,
Йигриминиң кейиндеди.
Хер гөрөмде лак атаймак
Элмыдама күйүмдеди...

«ШЕЙЛЕ ТОЙЫ ТАЙМАЗА-ДА ЕТИРСИН-ДӘ!..»

Таймаз бегиң шондан башга
Яры барын билмедим мен.
...Бугдай экдим,
Харман атдым,
Жары барын билмедим мен.

«Шу харманда гарып гүнден
Дашлашарын» дийип йөркәм,

«Саллахлыгым биленжик-де,
Хошлашарын!» дийип йөркөм,

Галладан-а элли бизар,
Жарымдан-да пай етмеди.
Тилкин вели ховлусында
Гөммәге-де жай етмеди,
Хатар-хатар уруларын
Сувамага лай етмеди.

Инер ялы күкрәп ене
Хайхатлы гыш етип гелди,
Докуз айлап сейисленип,
Докуз айлап ятып гелди,
Гыркылыгның кыркысынам
Өркүжине атып гелди.

Иүпден бошан дәли ялы
Акрап гирди күлбежигме.
«Гелевери, акрап!» дийип,
Гужак ачып гүлмежегме
Овалындан белет ялы,
Даглап гечди дулугымы.
Узын гиже түссә тутуп
Гураданжа долагымы
Бир үфләнде укдан пызып,
Сувлы хума бойлашдырды.
Гөзлериме күл гапдырып,
Башым-гөзүм айлашдырды.

Долагымы сыка-сыка
Асып гойдум габсамыздан...
Сүпүрмәге кече тапман
Гатап ятан сүбсәмизден
Өл яндагың ашагына
Туташдырлык дыкышдырдым.
Гара чыраң пелтесинден
Непәгжык-да ёкушдырдым,
Үфлей-үфлей, маңлайымы
Яндак билен чакышдырдым.

Эмма велин мыжжык яндак
Шытыр-шытыр эдйәдежик,

Гушун дили ялжак ялын
Башын яйкап гидйәдежик,

Ене өзүн тутабилмән,
Йитип гидйәр гүрүм-жүрүм.
«Ичин янсын» диййән ялы
Өз алнымдан акян дерим,

Бү-де барып, янып башлан
Чөлжагазы немләп гечйәр.
Түссө болса, ач гарныма,
Хем агзыма, хем бурнума
Садакасын эмләп гечйәр.

Гөзлеримден яш пайрады
Бурч гөбегин иен ялы...
«Ичи янан бендәнің хем
Гүлкүси бор!» диен ялы
Хырчым дишләп,
бир гүлдүм-де,
Гашашдырдым гулагымы.
Доланмага отурбердим
Хәки мыжжык долагымы.

Онянча-да сөнен ожак
Тозап гитди гыш елине.
Гапы ярпы ачыланда,
Гөзүм дүшди гыз элине.

«Гелиң, гелин!
Гириң!» дийип,
Гапа бойнум узадамда,
Өл долагмың йыгыртларын
Өзүм гөрмән дүзедемде,

Гара гөзли шол гайтарма
Өе гирди эда биле.
«Шу сәхетде гелин аляс,
Бараверин, Таймаз!» дийди
Мылайымжа седа биле.

Гөвшүлирәк гырмакөвши
Ягыш сувна эзилипдир.

Үстүндөки сечеклери
Бири галман үзүлүпдир.
Эгниндөки маллай чабдын
Тирсеклери сүзүлүпдир.

Чаклаңырак бөрүгинде
Гызыл эгме ялдырап дур.
Акрап огшан яңаклары
Чыглы гүл дек булдурап дур.

«Гелин аляс дийсеңиз-ле,
Дүшүмлисн болаверсин...
Хэ, Мейданы өөржекми?..
Багты биле гелеверсин...»

Дийишдирип гайта-гайта
Етишдигме сарнашдырдым.
«Хайсы ерден? Кимден?» дийип,
Ене аз-кем гарашдырдым.

Тойларына гувансам-да,
Гөзүм гызың өзүндеди.
Айтжак болян эхли гепим
Бу сораглан ызындады.

Эмма ганым утанжаңлык
Бадак атып диллериме,
Сандыравклык пешгешини
Берип гарып эллериме,
Йүрегимин айтжак задын
Өз угруна голянокды.
«Ёк бол!» дийип

ковласам-да,
Мен гарыпдан долянокды.

Бирден эхли утанжымы
Яндыран дек сөйгін көзи,
«Шейле тойы Таймаза-да
Етирсин-дә аллаң өзи!»
Диеними өзүм дуйман,
Гөз астындан бакдым гыза.
Йүзүме бир серетди-де,
Гыз бир эдим сүйшди ыза.

Гызың эгни дегди вели,
Жыгылдады көне гапы.
Бирден өтөйтмесин дийип,
Башга яна совдум гепи:
«Сэхедиңиз хачан боляр?...»
Элиндэки ёвшан чөпи
Дөвүшдирип,

ювашжадан
«Бийргүн» дийип, бакды сре...
Эмай билен еңим элтип
Маңлайымда дөрөн дере,

«Хэ, бийргүнми?» диен болуп,
Экезлендим гобсунжырап.
Онянча-да, гөз астындан
Долагыма огрын гарап,

Гыңажының човун ойнап,
Гарлавач дек гашын яйды.
«Нэме бейдип,

өл долагы
Доланяңыз, Таймаз?» дийди.

Бу сөзлериң өз агзындан
Чыканына өкүнөн дек,
Совалының жогабына
Дурмага-да чекинен дек,

Йүзи бирден ак там болуп,
Ызын бакман чыкды гитди.
Йүрегим-де ызы биле
«Дур, дур» дийип бөкди гитди.

ТЭЗЕЖЕ ДОЛАК

Эдил бахар ягшы ялы
Гечип гиден мыман хакда,
«Тоя барың, Таймаз!» дийип,
Гарып гөвнүм авлан хакда,
Өл долагма гөзи дүшүп,
Хайпы гелен жеңан хакда
Мүң хыяла башым гошуп,
Батдым пикир дерясына...
Узынлы гүн нәлет окап

Мәтәчлигиң дүйәсине,
Жувазымың дәләсинде
Янып-бишип айландым мен.
Готур дүйән аягына
Аяк гошуп айландым мен.

Аякларым өл долаклы,
Галп-галп әдип мен бичәре,
Ене гарып орачама
Гайдып гелдим агшамара.

Ишигмизден әдип-әтмән
Сакга аяк чекипдирин,
Бирден дула ылгап барып,
Бир ичими чекипдирин,
Ичи сувлы түңчәми-де
Шо бармана дөкүпдирин.

Ожагыма сөөлги дур
Бир тегелек яглы петир,
Янында-да камыс ялы
Бир тәзеже долак ятыр.

Эллерими дегирәйсем,
Бармагымдан чакжак ялы,
Бирден бири «Хайт, дур!»

дийип,
Гапдалымдан чыкжак ялы,

Төверегми гаранжаклап,
Бир азажык мүнкүрлендим.
«Аллажаным, бу затлары
Ким гетирип билер?» дийип,
Бир дем салым пикирлендим.

«Нәме бейдип өл долагы
Доланяңыз?» диен женан
Бирден гелип хақыдама,
Топуланмы өзүм дуйман,
Долагы-да, петири-де
Гарбап алып,

өвран-өвран
Маңлайыма басыпдырын,
Йүрегиме гысыпдырын...

Эллеримин терси билен
Өл долагы дазырдатдым,
Тэзежесин доландым-да,
Петири-де лак-лук атдым.

Аягымда тэзе долак,
Диллеримде ярың ады.
Гарнымда-да яглы чөрөк,
Йүрекде-де ышкын оды!
Таймаз етим догуп-дөрөп
Гөрүпмиди бейле зады?!

Гарып чатмам

«секиз учмаң»

Бирисине дөнөн ялы,
Бир ич гирип, бир даш чыкдым
Дүңйэ тэзе инен ялы.

Ики яна зовзулдадым,
Сыпашдырып долагымы.
Темен билен йөрмешдирип
Дызы чыкан балагымы,
Гарып гыза высал беслөп,
Даң атарна гыссандым мен.
«Ерде гойсам, ыс бор» дийип,
«Гөкде гойсам, пос бор» дийип
Гундуз ялы долагымы
Ятамда-да яссандым мен.

Акрап ели сожап-сожап,
Дөрт тарапдан шувласа-да,
Узын гиже дишин гыжап,
Бөри болуп увласа-да,
Буркут баба дик депәмден
Ызын үзмән сувласа-да,

Мениң үчин, догружасы,
Чигит ялы пархы ёкды.
Ол шатлыгым увлап, сувлап
Кемелдерден габаракды.

«БАШ САЛМАК»

Яз өзүниң бирже гүнүн
Өңден гизлөп гоян ялы,

«Гарыплары той гүни бир
Хорламайын!» диен ялы
Булут гөчүп, үмүр гечип,
Майыл болды шенбе гүни.
Гүн догды-да, энгамлады
Гарып өйлөң зөммегини.
«Шу гүн ялы болайсады
Гара гышың хемме гүни,
Ярпы-ялта еңледерди
Мен ялаккан эмгегини!»
Диен ширин арзув биле
Дөлөмизин түммегине

Ыгыш тайдан япланжырап,
Гөз гездирдим жувазыма...
Чемче торбаң бир четинде
Поса батып, иглөп гиден
Мүченегме, мыкразыма

Өл чэгәни сүрте-сүрте
Күмүш ялы гүлбүретдим.
Сакгалымы чүрте-чүрте,
Тайпы ялы эңежигми
Тайзардыпжык ише гитдим.

Эмма шо гүн тоя бармак
Несибәмде ёк экени:
«Какам деррев гелсин диййәр!»
Дийип, сожап ылгап гелди
Тилки байың ер чекени.

Агыр палтан ашагында
Тас бурулып йыкылыпдым.
Узын гиже оңар айрып,
Даңа голай зордан сыпдым.

Эртеси гүн хайдай-хайдай
Үч жувазы чыкардым-да,
Көр дүйәми икиндинлер
Ятагында чөкердим-де,
Хер эдимден бир гаңрылып
Долагыма гаршы-гаршы,
Өкжелерим ере дегмән,
Гөнүләйдим тоя гаршы.

Етеними дуйман галдым
Гул агалаң өйлерине.
Бир серетсем, булаң тутян
Етне-йүтне тойларына,
Диңе дүйн дәл, бу агшам хем
Илат бары үйшен экен.
Гөрсем, маңа баш салынян
Хезил вагты душан экен.

Той тутуляң гарып өйүң
Агып ятыр эзенеге.
Мәрекәнің ярашыгы,
Той-байрамың хозанагы
Гелин-гызлар бакжаклашып,
Әеләп дур гөзенеге...
А мен болсам, мүн гөзелден
Гөзлейәрдим бир гөзели.

Чөвши ялы асылжырап
Зүррүк өйүң эшигинден,
Үзүгиниң әбшидинден,
Дурлугының дешигинден,

Чагажыклар середйәрлер
Әдил дүрбә бакян ялы.
Бу той-шовхун жахыллаң-да
Жаңларына якян ялы,
Чагалардан пес отурман,
Огрын-огрын бакышярлар.
«Берекелла, алдың!» дийшип,
Бутларына какышярлар.

Менем барып гошулышдым
Жахылларың арасына.
Атам билең яшдаш өйүң
Япышсам-да ниресине,
Чүйрәп гиден гамышыңдан
Тутан ерим голуп гелйәр.
Ишиги-де дызаберсең
Сөесинден сыпып гелйәр.

Деррев барып чөвшиң яңдан
Келләм сыгжак дешик тапдым.

Бақаным хем шолды вели,
Өзүм дуйман
элим чарпдым.

Аклым алан шол гайтарма,
Ини-бойы ойнам сере
Тилки байың кейванысын
Айлап-айлап чалды ере...
Догумсырап, элин чызгап,
О чишигин ызысүре
Ене-де бир бай хелейи
Орта чыкды батып дере.
Мая ялы бу гайтарма
Маялыктан дөнүп нере,
Бу чишигем юваш-юваш
Гап бөвүре сүре-сүре,

Дулда дуран дүндерилги
Той газанна уруберди.
Гелин-гызлар өңе сүйшүп,
«Ики газан душды!» дийшип,
Папырдыны бериберди.

Ол гайтарма гошулды-да
Гелин-гызлаң арасына,
Бир зат-бир зат пышырдады
Янындакы жорасына.

Өл дурлугы ики яна
Эмай-эмай чеке-чеке,
Онуң чакан чавушыны
Эшитдим мен еке-еке:

«Галың-галың харамхорлар
Сүңнүмизи гемиршип йөр.
Дабанмызың азабыны
Эшек ялы сүмүршип йөр.

Мал дерегге уланярлар
Доганмызы, эримизи.
Шо дейюслаң бойнундакы
Көйүп ятан арымызы

Шолаң чишик хелейинден
Үзүлпжик делил биле,
Бир азажык шатланмасак,
Халыс дири үтдүлөр-ле»..

«Раст айдяң, жора!» дийип,
Инчемик гыз мысса гүлди.
Онянча-да арчын Кемпиң
Сыгыр ялы
Байры аялы
Мыш-мыш эдип зомап гелди:

«Ханы, сен гыз, пәлван болсан
Ене-де бир орта чык-ла.
Гайратыңы бир сынайын,
Чавушыңы оннаң чак-ла!»

Дийип, гызың голтугундан
Гечирди-де эллерини,
Хайбат билен гүжеңледи
Билезикли голларыны,
Шагырдатды сачларының
Шир суратлы пулларыны.

Бейле күмүш манатлары
Дүйшүнде-де гөрмедик гыз,
Эмма велин чөрек диләп,
Кишә элин сермедик гыз

О хелейиң халта ялы
Эмжеклерне гөвсүн басып,
Харам-яглы гапыргасын
Атагзы дек говруп-гысып,
Дулда ятан дашсыз сока
Гүтүледип басды вели,
Богсы чөзлен янлык ялы
Зовлап чыкды әхли ели...

«Дызавергин ене!» дийип,
Гүле-гүле арам тапдым.
«Алмытжыгны алдың!» дийип,
Илден соңам элим чарпдым.

Эл чарпанма багры түтөп,
Сүйшди бэрик
Голай-голай.
Гөзлеринде оқы болса
Бошатжакды чишик хелей.
Өвсайының бозукдыгы
Ики учлы дагы дөлди.
Яссынара гайдамда-да
Гөзүн чархлап-чархлап галды.

«ГЕЛИПДИР, БИР ЗАМАН ӨТЕР ГАРЫПЛЫК!»

«Вах, менем бир гөрөшсөдим,
Дөшлериңе багрым ойкап!»
Диен сүйжи хыялларда
Хырчым дишлөп, башым яйкап,

Яры гиже өө барып,
Дандан ука батсам нэтжек,
Ширин-ширин дүйшлөр гөрүп,
Хезил эдип ятсам нэтжек.
Көсүк ялы бармаклары
Сыпашдырып, ойнашдырып,
Ак гошардан тутсам нэтжек!

Башым гоюп гөк күртели
Меле гелниң дызларына,
Алма ялы яңакдакы
Пешехордаң ызларына
Яңы лебим басдым вели,
Бир сес гелди ишигмизден:
...«Бела чыксын дешигнизден,
Дивана бир сув хөдүрлөн
Гара гыллы мешигнизден...»

Вах, мешиги бар болсун-да!
Бар кейпими алып гитди,
Етип барян мырадымың
Гап билинден ёлуп гитди.
Ирден ийжек төтегми-де
Санажына салып гитди...

Онянча-да
даш ишикте
Ер сарсырды тойнак сеси.

Гөзи ёк дек күрсәп урды
Арчын Кемпин кел мүрсеси.

Нас реңкли дишлеринин
Хонкартды-да гәдигини,
Гамчысыны шарпылдатды
Айна гончлы әдигине.

Гөк мандала жалбарынын
Учгурына хайбат берип,
Муртларының човларына
Гайта-гайта-ганат берип,

Дийди: «Эртир даңдан биле
Үмүш-тамыш гараңкыда,
Гулун оглы Мейдан биле
Гөгермели арчынкыда».

Додакларың ялашдырып,
Паллады-да улы-улы,
Дийди: «Эртир икиниз-де
Даңдан пәлә уграмалы!»

Әйле-бейле бийжек болсам,
Геплемәге май беренек.
Ики агыз совал берсем,
Үчүнжисин дийдиренек.

«Хә, сенжагаз,
Гаршымың сен
Ак патышаң буйругына?
Я өзүңи даңдырыпжык
Алашаның гуйругына,
Чөлден-чөле, чөпден-чөпе,
Сейранжагаз этмекчимиң?
Я элиңи аркажыңа
Сарадыпжык гитмекчимиң?

Буйругмыза дәл диерчә
Киммишиң сен оглан» дийди.
«Көп гөрлендир сениң ялжак
Чөп дүйбүнде тохум алып,
Чөп дүйбүнде доглан!» дийди.

Ганым гызып,
Иним диглэп,
Юмругымы даш дек дүвлэп,
Салдым велин быкынындан,
Йүзинлигне язлып гитди —
Зат галмады какынындан.

Ене-де бир ченендим-де,
Дилим дишлэп, сакландым мен...
Дандан биле
Мейдан биле
Чыг вагона окландым мен.

Мен-э инди мен-ле вели,
Мейдан үчин агыр дегди.
Дүйн өйленен гарып йигит
Даратт дек башын эгди.

Гөк куртели начар гелин
Багрын даглап-даглап галды.
Уясы-да булап элин,
Гара гөзүн чыглап галды.
Бүтин оба арчын Кемпә
Нәлет окап, аглап галды...

Ине, шейдип Мейдан биле
Узак ёла баш гошушып,
Гара сачлы паровозың
Тигирлерне сес гошушып,
*«Кимсәге — той-байрам, кимсәге зулум.
Гыйылма, ынҗама, сабр әйле көңлүм,
Гелиндир, бир заман
өтер гарыплык»..*

Дийип, зарын хиңлендик-де,
Уграбердик...
Чәре ёкды..
Арзы-халың ким динлесин,
«Ер гаты-да, ёл ыракды»..

Гөрүлмедик мекан гойман,
Украина, Орсьет диймән,
Чагыл ёлмы, отлы ёлы...

Йшлетдилер эшек ялы.
Ковладылар илден-иле,
Нирэ барсак зулум, хиле...

Таймаз бабаң гөзлерине
Яш айланып, бирден дымды.
— Хава, яңкы Мейдан болса
Доган ялы ёлдашымды.

Өйлеринден чыканда-да
Эсси айлып,
Теңди халы,
Үч йыл гарахасса ятып,
Даянманды хэли-хэли...
«Сен жөгүлик эдйәң!» дийип,
Бир патыша генералы,
Чагыл ёлун ортасында
Атды итин атан ялы.

Ок багрындан геченсоң хем
Өйне тарап ики әтләп,
Ахыркыжа деминде-де
Тәзе алан гелнин ятлап,
Өзи билен алып гитди
Әхли эден арзувыны...
(Асман әже өл сув этди
Гыңажының бир човуны).

«Эйдип-бейдип
Алты айы
Арка атдым» дийип йөркәм,
Бырянскиң этегинде
Ела шыпал гоюп йөркәм,
Гөргә якын гара жаным,
Ирелс гачды аягыма...
Чеп уйлугым сандан чыкды...
Багрым дирәп таягыма,
«Гөрмедигим гөрде галып»,
Ене гелдим орачама...

* * *

Саламымы илки алан
Ене-де шол
элхенч мама.

«Хә, гелдинми, йигит?» дийип,
Ыңралжырап хабар гатды.
«Меңем гелип дуршум» дийип,
Ак гашларын ойнаклатды.

«Сен ниреден гелдин?» дийип,
Середемде аклы-хайран,
«Сен ниреден гелен болсан,
Менем шондан гелдим» дийип,
Кесеви дек бармакларын
Шокурдатды өвран-өвран.

Манлайымда йылжыраклап,
Этишгирим ойнап отыр.
Нирде нәме иен болсам,
Нирде нәме диен болсам,
Нирде нәме геен болсам,
Өзүмден-де беледирәк,
Еке-еке санап отыр...

Чыдап билмән ичегәмин
«Дүкүр-дүкүр — дүкүрине»,
Атландым мен бу нежисин
Тирсек бойлы хөкүрине.

Хүжжүк сачын айлап-айлап
Гошарыма орадым-да,
Келлесини ыза гаңрып,
Гөрежине гарадым-да:

«Сен чыкжакмы,
Чыкжак дәлми,
Харам ганлы хөкүр? — дийдим —
Этим-ганым эреди-ле
Эде-эде шүкүр» дийдим.

«Непяглыжа түңнүрими
Дик депәнден дүндермәкәм,
Хык-чокуны, азарыны
Эбедилик диндирмәкәм,
Баша дүшен харам товкы,
Түнегимден сайлан — дийдим —

Бир чен болды ятаныңа,
Хайсы ерден гелен болсан,
Гүм бол гелен ватаныңа,
Башга гапа айлан!» дийдим.

«Догры айдян, йигит — дийип,
Гүлди эйменч сеси билен —
Ятаныма көп вагт болды,
Оныңа
«дәл!» дийип билмен. —

Ынсан дунйә инен гүни
Менем биле догулыпдым.
Сениң богжак болшун ялы,
Өңем энче богулыпдым.
Хеммесинден
Аман сыпдым!

Энең-атаң икиси-де
Мени дулдан ковжак болуп,
Кә ялбарып, кә гыгырып,
Кә келләми овжак болуп,

Өмүр-бойы мениң билен
Гыр-тут болуп гечипдилер.
Ахырсоңы, мен зерарлы
Бакыете гөчүпдилер».

«Асыл, энем-атамы-да
Хеләк әден сенми?» дийип,
Келлесиниң чыкан ерне
Жөвхеримниң ужун гоюп,
Дызым билен ики бөврүн
Гысач ялы гысыбердим.
Жөвхерими юваш-юваш
Басыбердим, басыбердим...

«Сен, хан огул,
бу кәринден
Элжагазың гөтер! — дийди —
Мени бейдип өлдүрйәнчән.
Пышдыла түй битер! — дийди —
Мунун ялжак пычаклара

Дөзе-дөзе гелендирин,
Магрудан-машрыга ченли
Гезе-гезе гелендирин,
Сен ялжаклаң келлесини
Үзе-үзе гелендирин!»

...О бир дулда,
Мен бир дулда
Дүйрлендик-де күчен ялы,
Бир түнекде галыбердик
Пишик билен сычан ялы.

«Эй, мусаллат, ким сен? — дийип,
Пенжеледим сакгалымы —
Дүйшүмми сен? Хушуммы сен?
Я-да гара ыкбалымы?»

ЭШЕК-ДЕ ЕК, ТЕТЖАЛ-ДА!

«Өлмәвери эшежигим,
Яз хем гелер!» диен ялы,
«Әхли байлар ёк болжакмыш,
Говалжакмыш гарып халы».
Диен «мыш-мыш» обамыза
Улы шовхун салыберди.
Бай «тохумы»

гончларына
Гор гуйлан дек болуберди.

Нирә барсак, эшидйәнмиз
Ынкылаплы гүррүң борды.
Ики адам бар еринде,
Ики дүрли пикир барды.

Ким диерди: «Бу говгалар
Қыяматың нышаныдыр».
Ким диерди:

«Догры, догры,
Байлаң ахырзаманыдыр».

Ким диерди: «Қириниски
Юрт башына геченмишин».

Ким диерди: «Ол-а эййәм
Келлесине ғыңач орап,
Инлисиккә гачанмышын».

Ким диерди: «Лейлин диен
Бир патыша дөрәпмишин,
Йигренйәни — мугт иен,
Гөзлейәни — гарыпмышын».

Ким диерди: «Түркменлери
Хасам онат гөрйәмишин.
Ким диерди: «Йүз йылдан сон
Болжак задам гөрйәмишин».

Соңабака, молла-мүфти
Келлелерин яйкалашып,
Ясын окап, ах чекишип,
Ак эллерин овкалашып:

«Бу гүн-эрте гүнбатардан
Гүн догжак!» хем дийишдилер.
Даг тарапдан батлыражык
Эшек сеси эшдиләйсе,
«Тетжал гелйәр, тетжал!» дийшип,
Месилерин гейишдилер.

Хер ким бир сөз тапан борды
Гетирипжик габадына...

Огулларым, етмек үчин
Бу затларың магадына,

Бизин ялы батраклара
Энтег вагт кән герекиди.
Киме ынанжагын билмән,
Адам бары жансерекди.

...Бәш йыл гечди,
Он йыл гечди.
«Эшек-де, тетжал-да ёкды.
Айын, гүнүң догян ерем
Бир болшундан үйтгәнокды...

КЕМПИР КИМ?

Огулларым, бир чен болды,
Ятар вагтам голайлаяр,
Үлкерем-э «Ятын!» дийип,
Силкмесини булайлаяр.

Он-он бәш йыл өңе бөкүп,
Тамамлайын хекаяты...
Көнелерин айдышы дек
«Адам башы дашдан гаты!»

Гөренимиз гөргү болуп,
Эденимиз берги болуп,
Төверегмиз хатар-хатар
Йүң чөкменли «гыргы» болуп,

Овкат эден гүнлөрүмиз
Гүлбержигин баглаберди.
Кепмижиклер, тилкижиклер
Кирпижегин чыглаберди.
Таймаз болса агзың товлап,
Муртжагазың яглаберди.

Мениң ялы етим-есир
Ерли болды, сувлы болды.
Арчын Кемпин өйнүн ери
Шаңлап дуран ховлы болды.
Гарып иши шовлы болды.

Хакжагазым хесиплешидим
Түссө берлен Тилки биле.
Хава, ол хем хесиплешиди
Өз «миземез мүлки» биле —
Сегсен сүри гоюн биле,
Он бәш сүри йылкы биле...

Тилки байын юрдун дүзлөп,
Юмургажык тогаладык.
Ерине-де бугдай экип,
Сачагмызы тегеледик.

Эсине гаргап йөрен
Гоюнларны, гузуларны,

«Хайсы яшыракка?» дийип,
Сынлашдырып азыларны,
Малың ысын алман ятан
Йүплермизе дакыбердик,
Ягың ысын билмән ятан
Күйзегула дыкыбердик.

Шейдип гарып ожагы-да
Назы-ныгмат биширберди...
Обамыз-да юваш-юваш
«Көне түйүн» дүшүрберди.

Баш салнанда, Таймазгулын
Гөзүн чархлап бакан ери,
Шол гайтарман

бай хелейин
Айлап-айлап йыкан ери,
Арчын Кемпиң байрысыны
Дашсыз сока дыкан ери —

Баламызың, чагамызың
Йүрегиниң өрки болды.
Акжа мекдеп, акжа ясли
Обамызың гөрки болды.

«Шу гүн тойда йыкыламда
Чапак чалды бир гул —

дийип —

Хелейини шейтдиренден
Түнегинде богул!» дийип,

Арчын Кемпиң хелейиниң
Йүзүн йыртып ятан ери,
Эртеси гүн келже мүрзән
Ач быкынын тутан ери,
Мейдан билен мен етими
Пәлә нәхак сатан ери —

Артелмизин башлыгының
Столуның ери болды.
Депәмизде гызыл байдак
Багтымызын зери болды.

Эжем бендән гөзяш дөкүп,
Гара гүнүң кешгин чекип,
Халлан атып өтен ери,
Какам бендән көвүш тикип,
Ики шая гөзүн дикип,
Соңкы пеллә етен ери,
Ювха ялы шол кемпирин
Йылан болуп чакан ери,
Гүл өмрүмиң ярпысыны
Гара ере дыкан ери,

Аклым алан гайтарманың
Багтым үчин душан ери,
Ак камыс дек долак билен
Бир петири жошан ери —

Таймаз бегин шу отуран
Бәш отаглы жайы болды.

ШОЛ ГАЙТАРМА —

АСМАН ПӘЛВАН

ТӨРҮМИЗИҢ АЙЫ БОЛДЫ...

Отуранлар гуванч билен
Серетдилер Асман эжә...
Таймаз болса лох-лох гүлүп,
Эййәм дегйәр Галкан гожа:

— Хәли, гыз-пыз дийиленде
Яман өңе мүнзейәрдин,
Алкымыма дыкылжырап,
Учжак газа меңзейәрдин.

Ынха, шо гыз диййәним-ә
Шу ак гыңач пыядадыр.
Гүйчжагазы хәли-хәлем
Сенкиден-ә зыядадыр.

Чекинмесең бар голайна! —
Дийип гүлди Таймаз баба,
Галкан гожа гантдыр өйдүп,
Элин сокды чаллы габа.

— Ганда гөрә сувгуракмы?
Хә, ийибер, Галкан молла!

Гөк чай билен агаран хем
Гелишмежек нәрсе дәл-ле! —

Дийип, Таймаз Галкан гоҗан
Тирсегине какды вели,
Гизленере ер тапмады
Агаранлы, түйлек эли...

Таймаз баба гуршуп гиден
Аякларын язышдырды,
Эндик эден эли биле,
Отлүчөпүң тили биле,
Азыларын газашдырды.

— Огулларым, шу гүлкини
Кем этмесин, дынчлык болсун,
Ленин бабаң тутан ёлы
Ил багтына, ровач алсын!...

Онянча-да, бир йигдекче
Сабры етмән галды ерден:
— Ери, онсон, Таймаз ага,
Нәме хабар о кемпирден?

— Хава, онсон юваш-юваш
Йүзүм йүзе меңзәберди.
Сөзүм сөзе меңзәберди.
Гарным гарна,
Бурнум бурна,
Гөзүм гөзе меңзәберди.
Гысыр ятан чуваллармын
Гарынжыгы тыңзәберди.


Гош өкүзиң дерегине
Ичи жанлы демир гелди,
Яндак, ёвшан дерегине
Ожар гелди, көмүр гелди,
«Галкынмалы гарып!» дийип,
Москвадан эмир гелди.
Тебиң ерне догтор дөрәп,
Өмрүмизе өмүр гелди.

Йөрәп башлан багтым ялы
Әдимим-де тизәберди.

Дүшүп башлан сакгал-сачым
Юваш-юваш гүйзэберди.

Ине, онсоң хэки кемпир
Көне көвшүн шаркылдады,
Чүйрәп гиден хасасыны
Асса-асса тыркылдады,
«Тайдыртмадың, Таймаз!» дийип,
Овшанаклап өйден чыкды...
Бу нэгехан —

дулумызы
Саклап ятан Мәтәчликди.



ИКІНЖІ КІТАП

ТАЙМАЗ БАБАНЫҢ ГИРИШ СӨЗІ

«Бир дост бардыр — супрандакы
Наның-ашың досты болар,
Бир дост бардыр — дулундакы
Галам гашың досты болар,
Үчүнжиси сүңк достудыр,
Гара башың досты болар!»

Атам бенде
Хер гепинде
Шу сөзлери гайталарды...
Шол үчүнжи гүрпе гирийән
Ики саны достум барды.

Биринжиси Ёллы Гочды —
Өзүм ялы талабанды,
Икинжиси — Чепбе Чары,
Он яшындан йылкыбанды.

Хекаятым шолар хакда,
Достлук хакда, сөйги хакда,

Шатлык хакда, гайгы хакда,
Ак сакгаллы дайым хакда —
Хоссарларың бейги хакда.
Мамыш дулуң гызы хакда,
Ышкы хакда, нәзи хакда,
Өңки гезек хекаямың
Битмән галан ызы хакда:
Оглум хакда, Асман хакда,
Колхоз хакда, дайхан хакда,
Тәзе обан язы хакда,
Бейлекисем дүшнүкли зат —
Ким унудар өзи хакда!

«ТОРБА ГЫЗЫ»

26— Барс йылыды,
Елумызың дүрс йылыды —
Галың-галың ёгын байлаң
Телпегиниң терс йылыды.

«Реформа!», «Ер-сув!», «Деңлик!»
Диен сеслең кән йылыды.
Гарып иши асанлашып,
Бай гүнүниң кын йылыды.

Ёллы достум ышка көйүп,
Перванады шо йылларда,
«Мамыш байың гызы!» — дийип,
Диванады шо йылларда.

Ёллың сөййән гызы хакда
Эшдилерди шейле мыш-мыш:
Елмик гөзлөп аглап йөркә
Харабадан тапылыпмыш.

Күмүшчимиз бир обадан
Йүзүк сатып гелйән вагты,
Байхатынлык харабадан
Йыгнапдыр бу гарабагты.

«Гыз герекли бардыр!» дийип,
Сувлукторба атан экен.
Ики токга керпич чая
Мамыш бая сатан экен.

Инди эййәм ниже йылын
Дул хатыны Мамышбиби,
Чагшап башлан көне дүниән
Байхатыны Мамышбиби
Машат агсак сөвдагәрин
«Мирас» гоян аялыды.
Қырдан аңрык әтлесе-де,
Энте-к-энте-к хыяллыды.

Еди йылда бәшже гүнем
Өкүнмәнди дуллуғына.
Дуллуғынын хөзирини
Гөрийәрди ол алдығына.

...Хава, айтсам, о бетбагт
Дул дәлкә-де дул ялыды.
Хас иррәкди. Адамсынын
Ғалмазның өң яныды.

Орачама сүйнүп-саркып,
Мамыш гелди яссынара.
Хайран галдым! Бу не вака?
Мамыш нире! Таймаз нире!

Билезикли голларыны
Чермәп дуран Мамыш гелин,
Хер элини бир ишиге
Гермәп дуран Мамыш гелин,
Кәте-кәте зерли гөвсүн
Сермәп дуран Мамыш гелин

Чала гөвнүн юка болса,
Дартжак сени жады ялы.
Йылан ялы овсун атыр
Көз кетениң сары ёлы.

Таймаз етим догуп-дөрәп
Гөрүпмиди бейле гадыр:
— Хә, Таймаз жан, гургунжамын?
Иш-даш, хемме саглыкмыдыр?!

— Хава, хава, Мамыш дайза,
Дашымыз-а ганыматдыр!

Йөне вели, ичимиз-ә
Дуршы биле жазсыз отдур!

«Оңардың-ов Таймаз!» дийип,
Ойнаклатды гөзлерини.
Ахырсоңы орта атды
Гизләп дуран сөзлерини:

— Таймаз жиги, бир хепделик
Гала¹ гитди ыкма Машат.
Шу гижелик бизде болай,
Мен начара гарашык эт.

Егса мен-ә чола дулда
Еке жаным, горкуп өлжек.
Саргыт этдик. Эртә чыксам,
Егенжигим гумдан гелжек.

«Догруданам шу бичерән
Горкяндырам ялңыз өзи,
Бир гижелик барайын,
Чекдирмәйин артык нәзи!»

Диен пикир дөрәп менде,
«Боля, дайза!» дийип гитдим,
Үч олтанлы чокайымы
Говаллаңлап гейип гитдим.

Ынха ак өй! Ортарада
Ялманып дур оңар оды.
Хозанаклап хызмат эдйәр
Обаң атлы перизады!
Ынха гаймак, ынха месге,
Ынха бу-да токлын буды!
Етимлериң гөзде яшы
Бу ак өйүң әхли зады!..

Гапысындан гарып барса,
Гудуз ит дек үйрйән өйүң,
Бичерелен гөзяшыны
Бәгүл эдип дүйрйән өйүң
Тәримлери алты яндан
Гысяр мени гысач ялы,

Найза болуп санжып баряр
Гатбар-гатбар палас, халы,
Көвүшлерин күмүш налы...

«Ким нан тапмаз иймәге,
Ким ер тапмаз гоймага,
Ким от тапмаз доймага,
Бу нәтдигиң, алла-танрым!

Кесевиден ук бормы?
Гара йүрек ак бормы?
Бу залымлык ёк бормы?
Алла-танрым? Алла-танрым!»

Дийип, көне гошгужыгмы
Яда салып,
Дири көйүп,
«Бу хеззетлең ызында бир
Чөп болмаса ягшы!» дийип,
Бир азажык ымызгандым
Эшеклерин овазына...
Бирден бокурдагым гижәп,
Үсгүрдим мен ыз-ызына.

«Үшйән болма, Таймаз!»

дийип,
Тарса турды Мамыш гелин,
Бәшлик чыраң бурмасыны
Ашак бурды Мамыш гелин,
Ерганымың ашагына
Күрсәп урды Мамыш гелин.

«Менем үшйән, Таймаз!» дийип,
Ягырымдан жайлап алды,
Янагымың хер йүзүнден
Бир «лукманы» тайлап алды.

«Оглан болма, Таймаз!» дийип,
Алдым-бердим эдип баряр.
Хер ничикдир, эркек киши,
Эркем элден гидип баряр.

Онянча-да, «акбай» агсак
Гөзенекден үйрүп гитди.

«Дайза-а!» диен оғлан сесй
Депе сачым дүйрүп гитди,
Таймаз етим зовлап чыкып,
Сыгыр дөлә гирип гитди.

Сары сыгрың бир ян шахы
Илди йыртык балагыма.
Мамыш байың йымпык сеси
Дурман етйәр гулагыма:

«Гелевери, гелевери
Нуры-дидәм еген жаным!
«Дайза» диен диллерине
Гурбан болсун ширин жаным!
Вах-ей, эртир герсиң өйдүп,
Янжа ука батсам нәтжек!
Ишиге-де таяк гермәп,
Загырдыклап ятсам нәтжек!»..

Егенжигин алып гирди
Алты ганат ак өйүне.
Таймаз бегем елк ясайды
Тәримсизже «ук өйүне».

...Инди гел-гел,
Огулла-да
Шу шеррайың элиндеди,
О начарың әхли әрки
Шу харамхор гелиндеди.

Огулламыз шу Мамыша
Есир дүшен бир гырнакды.
Шонуң гөвнүн тапжак болуп
Бичәре гыз диш-дырнакды.

«Ичжек!» дийсе, сувуны-да
Сусуп берйән Огуллады,
Ювуп, чоршук геймини-де
Асып берйән Огуллады.

Тезек чөпләп, хамыр югруп,
Нан ясян-да Огуллады,
Хызматының аклыгына
Ган гусян-да Огуллады.

Огулланың топугыны
Япып дуран аждар сачы
Агылсызжа, көкенсизже
Көкерипди Еллы Гочы.

САНАЧДАН ЧЫКАН СОВГАТ

Бир гүн агшам гүнбатардан
Киришсизже яй гөрүнди,
«Отуз гүнлөп чай-нахардан
Махрумсыңыз!» дийип дуран
Иитигсизге ай гөрүнди.

«Отуз гүнлөп ач гезйәнин
Женнет болса баржак жайы,
Отуз йыллап ач гезйәне
Хайсы ерден бержек пайы?»

Дийип, бизем үч дост болуп
Яш айладык гөзүмизе,
«Хакгай-хакгай, ай жан!» дийип,
Сылдык оны йүзүмизе.
Йөне вели, ай бичәре
Дүшүнмеди сөзүмизе.

«Харам байлаң келлесини
Какаймасак еке-еке,
Айдан bize женнет ёкдур,
Байдан bize женнет ёкдур
Өләйсек-де бөке-бөке!»

Дийип, бөлчик килванымыз
Гыжырдатды дишлерини.
Онянча-да Еллы гелди
Гайшардыпжык дөшлерини.

«Өвлйәкессин, мен үчин-ә
Кем шекер дәл яремезан!
Огулламы гөрүп гайтжак!
Ненең гөрйән Шемси килван?
Сиз отурын, хәзир гелйән!».

Дийип, Еллы саначжыгын
Келлесине гейип гитди,

«Мунун ялы дөлил тапсам,
Сыпдырмарын!» дийип гитди.

«Ораза гелди хай биле,
Бир мележе тай биле,
Тайы батга батанда
Чыкаралың «хай» биле.
Несип болса, шү гышы
Яз эдерин той биле....»

Арт аягын ере дирәп,
Гума гарып яглак эти,
Санаважа сесин гошяр
Мамыш дүлүң агсак ити...
Онянча-да гөтерилди
Гапыкилмиң бир ян чети.

«Иит-э, харам өлмүш!» дийип,
Ылгап чыкды Огулла гыз,
Яма-яма гөк көйнекли,
Окарасы ногуллы гыз.

Габакларның ашагындан
Йылгырды-да Еллы Гоча,
Ак ногуллы окараны
Агдарды гыз бош санажа...

Өе гелип саначжыгын
Силкди вели сачагына,
Акжа ноглуң арасындан
Дөрт эпленин йүпек тахя
Бөкүп дүшди гужагына.

«Бу акгайма тахяжыгы
Ненең гөрйән, Таймаз шепе?»
Дийип, Еллы дириң-дириң
Товсуберди түйнүкйүпе.

...Ремезанчы чагалара
Пайлашдырып әхли ноглы,
Тахяжыгын багра басып,
Ука гитди Гочуң оглы.



Тилки байлаң йүңүн дарап,
Чандан «доян» Асман гелин,
Йүндарагың агзын сарап,
Дулда гоян Асман гелин,

Ишикдәки ожагмызда
Унлы сувы булап отыр.
Пишижегим мав-мав эдип,
Бир чемчежик диләп отыр.

Ожакдакы гаты төңде
Юваш-юваш өчүп баряр...
Бир серетсек, гапымыздан
Огулланың эжелиги
Мамышбиби гечип баряр.

Сыпашдырып башындакы
Адам бойлы сокусыны,
«Тоба, тоба! Таңрым!» дийип,
Йыртыберди якасыны.

«Боласы бир зыгыр-зыгыр
Гатнамаң бар диййәдим-ле,
Дүйбүниң бир чөпи барын
Мен гөргүли дуйядым-ла!»

Дийип, Ёллың тахясыны
Гарбап алды келлесинден.
Бир серетсем, хайярсырап
Ашып баря пеллесинден.

«О тахяны алжак болсан
Кән шатылар гөрсөң герек!
Бөрүгине сув долдуруп,
Отуртмакам түңчә дерек,
Гыңажыңы гөнелт!» дийип,
Сүйшдүм вели голай-голай,
Тахяжыгы оклады-да,
Сүзүберди «батыр» хелей.

«Тоба! Иле печан болдук!
Нәме диер гөрөн-эшден?

Бу затларың гөнезлйги
Харам сачы кесилмишден!

Гиге-гүндиз дүмтүнжирәп
Бир тахажык тикйәди-ле,
«Жигим жана!» диен болуп,
Йүпеклериң говсун алып,
Жәхегини чекйәди-ле!

Серетсене, харам тулан
«Жигим!» диййән гулжагазын?
Барайдыгым, дамагыңдан
Согурарын дилжагазың!»

Хүнүрдисин пессайладып,
Обаң ичин сырып гитди,
Бурум-бурум гөк түссели
Ак өйүне гирип гитди.

Гедем өйүң түйнүгинден
Зовлап чыкян
узын түтүн,
Улалдылан көлгеси дек
Гапыдакы ярак итин,
Гарып өйлең ёкарсыңдан
Гүнбатара сүйнүп баряр.
Түссеси-де ите меңзәп,
Депәмизден үйрүп баряр.

ШУМ ХАБАР

Эртеси гүн Еллы биле
Ише гитдик экиз ялы.
Бир серетсек, өнүмизден
Тозанладып такыр ёлы,
Тувак гепчи етип гелйәр
Йүпден бошан өкүз ялы.

Бу хелейден хош сөз эшдип,
Шадыяна гүлйән ёкды.
Ер йүзүнде бир геп болса,
Шондан озал билиән ёкды.

Бирден бизе гөзи дүшүп,
Хаяллатды эдимини.
Дили биле ялмашдырды
Алындишин гэдигини.

— Тувак дайза, нирэ баряң?

— Тоя барян! Тоя, тоя!

Огулланы чыкарялар!..

Гөйэ бирден әпет гая

Депәмизден ашак ийнди.

Ёллың йүзи дөрт ювулып,

Дөрт серилен эсгә дөнди.

— Огулланы-ы?

— Чыкарялар?!

Сүйшдүк оңа голай-голай.

(Ёллың гыза ашыкдыгын

Биленокды бу шум хелей!)

— Хава, хава, шу гүн өйлән

Апарялар әрсек гызы...

Онуң гөзүн гапса герек

Мамышбибиң берен дузы!..

— О нә болуш? Нәме геп бар!?

— Ай, о тулаң гепи кәнмиш...

Он бәшине етип-етмән

Эййәгачан месиргәнмиш!

Еңи ёлук бири билен

Гачжак болуп йеренмишин,

Онуң тикен тахясыны

Мамышбиби дүйнүң өзи

Бир батракда гөрәнмишин!

Йөне велин, иле айтман,

Эденмишлер бассыр-юссур..

Өтен агшам гоңшы оба

Чапар ёллап хасыр-хусур

«Огулланы тизирәжик

Йыгнаң!» дийип гайдыпдырлар,

«Сәхет диймән, пәхет диймән,

Гелналжыңыз эртир өйлән

Гелсин!» дийип айдыпдырлар.

Огулла гыз адаглымыш
Чолпы моллаң оглы биле,
«Гөрмежегим моллаң оглы!»
Диййәрмишин харам тула!

Моллаң оглы, энән дузы
Гапса герек гөзлерини!..»
Тувак шумчы гутарды-да
«Дабаралы» сөзлерини,

Хийле бир зат айдан ялы,
Сыпашдырды гашларыны;
Силкинжирәп шагырдатды
Зер-күмүшли дөшлерини.

«Чилимини ташла!» дийип,
Гулак этим иййән Ёллы,
«Сакгал-сачым үтселерем,
Мен-ә чекмен!» диййән Ёллы,
«Шо халтаңы бәригем ал!»
Диенини дуйман галды...

ЧЕПБӘҢКИДЕ МАСЛАХАТ

«Йыкыл, юмрул гара дүңйә,
Маңзы хеңлән порсы чигит!..»
Дийип, ажы теммәкинин
Сонун какды ашык йигит.

Уградык биз сүңк достумыз
Чепбәң янна, гума гаршы,
Дийдик: «Белки, чәре тапар
Гара даг дек гама гаршы!»

Чепбе гарып, өнем айтдым,
Он яшындан йылкыбанды.
Барлыларың зулумындан
Нерессәнің багры ганды.

Догумлыды. Мүшгил иши
Асан эдйән мерт йигитди.
Досты үчин жандан гечжек,
Намыс үчин ганын сечжек,
Айдан сөзи перт йигитди.

Чепбе хакда бир вакажык
Айдайын мен өңи биле! —
Дийип, Таймаз өзи дуйман
Дерин сырды өңи биле —
...Огулларым, о дөвүрде
Өмрүң хайып өтмелиди,
Ачгөз молла, надан

теби

Нәме дийсе этмелиди.
Гөкбогмалы чагаң болса,
Илки душан гыр атлынын
Диен сөзи битмелиди.

Бир гарыбың яш аялы,
Тебиплериң дийши ялы,
Гөкбогмалы көрпежигин
Багра басып узынлы гүн
Сакланмышын улы ёлы.

Гүнбатардан етип гелйән
Хоржунлары пуллы мүрзе,
Аты йүпек жуллы мүрзе,
Аягының икисинем
Бир тарапа атың гелйән,
Бурнун гөге тутуп гелйән,
Нарпыз барын сатып

гелйән

Ики гөзи шуллы мүрзе

«Гарлаважын» горгунладып
Етйәр энән денесине,
Гөкбогманың дерманыны
Сорапмышын гарып эне.

Эллеринде ойнакладып
Күмүш саплы гамчысыны,
Гарып энәң өң янына
Пүркенмишин гөк насыны:

«Чөп дүйбүнде дөрәнлериң
Нас болармыш эми-ёмы!
Үч вагтына ялат шоны!
Хә, ене-де арзың бамы?»

Йылкыларын гуя тарап
Сүрүп барян Чепбе чопан,
Ини диглөп вагшы сөздөн,
Атылыпдыр мисли сапан:

«Насың гүйчли дерман
болса,
Кел келләңе, йүзүңе чал,
Бири ая бакып дуран,
Бири шетдалы какып дуран,
Яңагыңа акып дуран
Дамакган дек гөзүңе чал.

Өңүңе чал, ызыңа чал,
Эпилмейән дызыңа чал,
Эгер саңа чөп дүйбүңде
Дөрән чага герек болса,
Күле казың ышкы билен
Дөләңизде тохум алан
Өз чөпдүйби гызыңа чал!»

Арчынмызың мүрзежигин
Ине шейдип чакыпды ол,
Гара тамда үч йыл ятып,
Өтен томус чыкыпды ол...

— Бо-хов, бо-хов, бирден йөне
Гүн гайрадан догаймасын!
Дүйшүммикә, хушуммыка?
Гөз-дил бери дегәймесин!

Элимизи вагты биле
Гойбермеди Чепбе чопан.
Отурмага, гүрлешмәге
Май бермеди Чепбе чопан.

Кепбәң гүнеш тарапында
Язды деррев ойлугыны,
Он бәш йыллап аяз ийип.
Он бәш йыллап гүнә көйүп,
Бар газанан байлыгыны.

Ойлук онуң дүшегиди,
Ойлук онуң яссыгыды.

Ойлук онун сачагыды,
Ойлук онун поссуныды.

Маслахаты жемледик биз
Шол ойлугын аркасында.
(Чын дост үчин герек болса,
Болмаз экен горкы сенде!)

Достлук үчин, Вепа үчин,
Сөйги үчин герек гүни,
Ажалын хут агзына-да
Итер экен йүрек сени...

Йылкыларын арасындан
Үч бедеви сайлап-сечип,
Гуйы сувлы мешигмизден
Хер хайсымыз бир жам ичип,
Юваш-юваш өпүшдик-де
Эермизиң гашы биле,
Бадымыза дурман гечдик
Гелналыжын душы биле.

Ене бирден төверекләп,
Ызымыза чапан болдук.
Телпегмизи гөге оклап,
Пөкги ялы гапан болдук.

«Гижә галан атбашчылар»
Дийишдилер гыз-гелинлер,
Керешмели бакышдылар
Кетениси көз гелинлер.

* * *

..Жуван яшын дәлилери —
Таймаз, Чепбе, Ёллы ашык.
Яшлыгмыза йүзлендик-де,
Дийдик:

«Бизи голда, Яшлык!

Сенден өзге дирегмиз ёк,
Етимлере етир көмек!

Уллакан бир дилегмиз ёк —
Бизе диңе
Бир гыз герек!»

«Шондан улам дилег бормы!?»
Дийип, Яшлык гүлди лах-лах:
«Бу топрагың аркасында
Ах чекип йөр нәче саллах!

Бу дүнйәниң голтугында
Нәче-нәче мугжузет бар,
Нәче-нәче бимыратлык,
Ене шонча мүжеррет бар!

Ери, олаң хайсысына
Берейин мен онча көмек?»

...Даргурсаклык этме, Яшлык,
Хеммесине көмек
Герек.

КЕЖЕБЕ

Тиркешикли отуз дүе
Мытдыл-мытдыл йөрәп баряр.
Кежебеде Огулла гыз
Эндам-жанын бүрәп баряр.
Галың хелей
уз яшынып,
Сүйнүп-саркып, эрәп баряр.

Өз гөвнүне гыз гелинлер,
Сөзжагазы дуз гелинлер,
Пукараның гөзяшындан
Сепин дүзән «уз» гелинлер
Бөврүн тутуп кикирдешйәр,
Сувкәди дек лыкырдашяр.

Хер хайсысы бир зат дийип,
Габаярды Огулланы:
— Аю, Жемал, гөренсиң-ле
Гарыш бойлы шо келханы!

— Вах, о кели бу якада
Танамаян жандар бармы!
— А гыз, хеем шоң гужагна
Йүрек эдип гирип бормы?

— Оны хакыт өңнин гөрдүм,
Мышылап йөр сыгыр ялы,
Вах, келле-де келле вели,
Гөзлери хем гызарып дур
Гана гачан багыр ялы.

— Вах, хава-ла, Айнабат жан,
Ики гөзем шуллумышын!
— Шулы биле нәмишиниз,
Жүбүжиг-ә пуллумышын!?

— Вах, сен онуң пулы биле
Огшашжакмы, Сона гелин!..

Гелин бары жак-жак гүле,
Бошадярды әхли елин...

Бизем бәрден гүлен болуп,
Гошулярдык шагалаңа.
...Кежебели гызыл мая
Дырмашанда ак алаңа,
Әпет гомы еңип барян
Гәми билен чалымдашды,
Лабырыны атжак ери —
Той обасы хениз дашды.

Дөрт аяклы бу «гәмини»
Орта ёлда дурузмага,
Гелналыжың депесинде
Гурт ойнуны турузмага
Үч йигидиң үч йүреги
Үч тарапдан топулярды.
Шо ягдайда, ниредендир,
Бөлчиклик хем тапылярды.

Чокайымың бурны билен
Какдым Ёллың долагына,
Бәрисине бакды велин,
Чавуш чакдым гулагына:

— Хол, гөк дүйән үстүндәки
Билезикли меле гелин,
Он бармагы көкенленен
Он йүзүкли меле гелин,
Серетсене, Еллы гардаш,
Гөзи билен ийди сени,
Мегерем, ол Огулладан
Бетеррәжик сөйди сени!

Якма бейле,
Мелхем әйле
Меле гелниң йүрегине!
Белки, шоны әкидерис
Огулланың дерегине?

— Валла кессин, шу ягдайда
Оюн дүшйәр сен ядыңа! —
Дийип, Еллы гамчы билен
Какды мениң бир будума.

Хышы-вышың өзи хакда
Гидйәнини дуян гелин,
Кешделенен еңсапылы
Гызыл махмал геен гелин
Гашларыны сыпашдырып,
Ики яна товланярды,
Агзындакы яшыл яшмак
Дурдугыча сувланярды.

Эндам-жаны сув болса-да,
Бизден оңа харай ёкды:
Ашык йигит кежебеден
Башга зады гөренокды...

Юваш-юваш гысмылжырап
Кежебәнин алкымына,
Гөречлери гамашыпды
Ак алкымың алкымына.

...Галың-галың мес хелейлер
Чейнәп баряр Огулланы.
Гүйчлериниң етдигинден
Ойнап баряр Огулланы.

Сукулган дек ики хелей
Хасам бетер айнаарды,
Келчиклигиң гөзүн дешип,
Гояр ерде гоймаярды:

— Аю, Жемал, гөренсиң-ле
Гарыш бойлы шо келханы!
Келлесини гашатмага
Алярмышын Огулланы!

— А, гыз, Шәник, нәме бейдип
Горкузьярсың Огулланы?
Гашан вагтың дырнагыңа
Хына бормуш келиң ганы!

Бизем жак-жак гүлен болуп,
Гысмылжырас юваш-юваш.
Суссумызы басмарлаян
Ганың ысы гелйән сөвеш
Ачып эйменч холтумыны,
Өңүмизде гарашярды.
Йүреклермиз ол холтума
Өзүн бермән гөрешйәрди.

— Кешдиң чекип, ятып бормы
Келим-келим кетир биле,
Кели ёлда ятыр биле?
Өзүн билен адам үчин,
Вах, хәзирем бир пилле-ле! —

Дийип, дөши янлык ялы
Апыш гелин жыкырдады.
Бирденикә, Еллы Гочун
Үзеңниси шақырдады:

«Догры айдян, «вели» гелин,
Хәзир шу-да бир пилледир.
Йөне велин, Огулланың
Кесүк ялы бармак билен
Гашажагы шу келледир!»

Дийип, Еллы гамчы биле
Шырдагына жайлап урды,

Онянча-да Огулла гыз
Гөк күртәни айлап урды.

Гөзлерими човлап гитди
Юмрук ялы чишен гөзлер,
«Я атам жан,
Шехит атам,
Өзүң етиш!» диен сөзлер
Гулагымдан бейнә етип,
Йүлүгими даглап гитди.
Еллы гызы гужаклады,
Гызың эли Елла етди.

Башындакы гөк күртеси
Кежебеден илип галды,
Кетениниң бир енини
Гара хелей бөлүп галды.

«Гелин гитди, гелин!» дийип,
Гелин бары мөлөп галды,
Элти болжак тулум хелей
Сыгыр ялы молап галды.

Эдил биле битен ялы
Дордепелиң сагрысына,
Огулла гыз дүшүберди
Әхли ёллаң догрысына,
Эмай-эмай гысмылжырап
Өнүндәки «огрысына»,

Кетенисин байдак ялы
Ловурдатды гидиберди,
Таймаз бегем биз
көйнегин
Шовурдатды гидиберди.

Огрымызам, ковгымызам,
Хеммежеси өзүмизден:
Чепбе пәлван «Тутуң!» дийип,
Кован боляр ызымыздан. —

«Эдил гөгә учсаңыз-да,
Сыпмарсыңыз өнүмизден!»

Диен болуп, гыкув салып,
Арлап гелйэр денимизден.

Эмма вели, үч бедевли
Газап донун гейип гелйэр,
Ыкжам дүшүп ызымыза,
Гаргап огул-гызымыза,
«Етдим, етдим!» дийип гелйэр.

«Сен Ёллы жан, башың чара
Аркандакы гызың биле!
Несип болса, хэ диймэкән
Етер достлаң ызың биле!

Индиден соң элден берсек
Аркандакы перизады,
«Намарт оглы Намарт» болсун
Сениң достуң Чепбән ады!»

Кетенили Огулла гыз
Меңзәп баряр гызыл көзе...
Атлармызы сакга дурзуп,
Жылавлары бурдук ыза.

«Етдим, етдим, етдим!» дийип,
Йыгрып гелйән пыядалар,
Гынларындан жөвхерлерин
Согруп гелйән пыядалар

Пычакларын гүженлешип,
Жылавларын чекди бирден,
«Жан герекми, пычак?» дийшип
Хайкырдылар ерли-ерден.

Ёлдашларна бир зат-бир зат
Пышырдады үчүн бири.
«Келлән герек, келлән!» дийшип,
Үчүси-де энди бәри.

Гара ерден от сычрадып
Тойнакларын демир налы,
Атларымыз чарпайына
Гөтерилди дүлдүл ялы.

Гуш бурунлы, гырчув киши
Ловурдадып пычагыны,
Депесинде шовурдатды
Күмүш гамчың сечегини.

Бирден бир зат уйлугымың
Юмшак ерин серпип гитди,
Менем урдум гезлигиңи,
Сүңке дегип тырпып гитди.

Гамчы биле айлап-айлап,
Агзы-кессир чалдым вели,
Богазымдан жайлап тутды
Гечисакгал гожаң эли.

Онянча-да, арка йүзден
Чепбәң эли пейда болуп,
Чал сакгаллың еңсесинден
Бүргүт ялы пенже салып,

«Ынха сана гелин!»
дийип,
Сакгалыңдан айлап чекди,
Элиндәки ак саплыны
Ачбыкына бойлап чекди...

Йылдырым дек сүйнүп гитдик...
Алнымызда — гүнүн нуры,
Сагымызда — гөм-гөк майса,
Солумызда — яшыл өри.

Гарагөрнүм гүндогарда
Түсселәп дур чопан гошы,
Тызыл-элван дегре-дашы...
— Салам саңа, алабахар!
— Салам саңа, язың башы!..

«ГЕЛ, АРКАМА МҮНГҮЛ ИНДИ!»

«Огулла гыз, дүниә дийсен
Гел, аркама мүнгүл инди,
Эссиң айлып йыкылар сен,
Гөзүң мәхкам юмгул инди.

Қайдан гелгип, кайга элтей,
Гөз гөрмеен жайга элтей,
Алты айлык ёлга элтей,
Кераматым гөргүл инди...»

Диен болуп ашык йигит
Йылдырым дек сүйнүп баряр,
Яшыл байрың депесинден
Ашгабада инип баряр,
Аркасында Огулла гыз
Шум төлейден дынып баряр.

* * *

Ишлеримиз шовлужады,
Муртларымыз товлужады,
Олжажыгмыз агыржады,
Йүрегимиз сувлужады,

Жылавмызы догры тутуп,
Писинт этмән башга зады,
Ер гыратлап учуп баряс,
Назар алып Ашгабады.

* * *

Бир махаллар, пәледекәм,
Гиң маңлайлы, Борис атлы
Бир кеселбент достум барды.
Ерлиги хем ашгабатлы.

Агыр дерде чыдай-чыдай,
Ахырсоңы ян берипди,
Бырянскиң жеңнелинде,
Өз элимде жан берипди.

«Таймаз доган, аман гайтсаң,
Өе баргын — дийипди ол —
Ашгабатда какам бардыр,
Хабар бергин» дийипди ол.

Пәлеликден гайдышыным,
Весъетини битирипдим,
Саша дайың гаршысында
Йүзүм саллап отурыпдым.

Шум хабары зордан айдып,
Гезде яшым сечипдим мен,
Ярты булгур каков чайын
Дүвнүп-дүвнүп ичипдим мен.

Бар максадым, ашыклары
Шолаң өйне етирмекди,
Топгун-говур ятышянча,
Пеналанып отурмакды.

Инип гелйэс Ашгабадын
Гөк гыртычлы депесинден...
Бир уллакан керпич жайын
Ховалалы депесинден
Ловурдаян гызыл

байдак
Каклышанда гөзүмизе,
Гөрен ялы тэзе айы
Сылдык оны йүзүмизе.

«Гызыл байдак, гызыл
йылдыз
Гарыпларың хак хоссары!»
Дийип, онун тарыпыны
Эшидйёрдик он йыл бэри.

«Бу гүн сениң гин саяңа
Гарып биле Сенем гелйэр,
Ениёлук Таймаз билен
Пена истәп менем гелйән!»

Дийип, Чепбе өзбашына
Байдак билен гүрлешйәрди,
Ал байдагың белент башы
Асман билен бирлешйәрди...

Етип-етмән атдан дүшүп,
Сыпырдык биз жулларыны.
Сыпашдырдык сагрысыны,
Ялларының теллерини:

«Сув айланып, ахырсоңы
Ярыгыны тапармышын,

Ат айланып, ахырсоңы
Газыгыны тапармышын.

Аман барың, жанаварлар,
Аман барың жайыңыза,
Ашыклара мырат бермек
Дүшди ыкбал пайыңыза!»

Гызып дуран онки тойнак
Гөтерилди ыза тарап...
Таймаз сүйшди Чепбә тарап,
Еллы сүйшди гыза тарап.

Дашлы ябың бойы биле
Сиңип гитдик Ашгабада.
...Гелин гелйәр! Гелин гелйәр!
Ач гапыңы, Саша дәде!

Сең пенаңа гачып атдык
Шеригатың газабындан...
Я-да мыхман гелжегини
Аңдыңмы сен озалындан? —

Акжа жайың түсселәп дур,
Айнаң ачык, гапың ачык.
...Гөрмәниме көп вагт болды,
Эзиз атам,
Халың ничик?

«ТАЙМАЗ МОЛЛА»

«Халым бәшлик, дине бәшлик!»
Диййән ялы Саша дайым,
Үч етимнң яңагындан
Өпүп чыкды гайым-гайым.

Огулланың яңагындан
Сыпады-да тайлы гезек,
Дийди дайым:

«Өпмек нельзя,
Бу янаклар Ёлла герек!»

Хасыр-хусур нахар гоюп
Послап гиден чоюн пеже,

«Әтият хем — багтың яры!»
Дийипдирлер дийди гожа.

Донумызы, телпегмизи
Ерземине салып гелди.
Голтугына бир дүвүнчек
Көне гейим алып гелди.

«Огулларым, хәзирликче
Гүлкиңизи гоюн — дийди,
Айнаң янна барындажык
Шу затлары гейиң!» дийди.

Деррев гейип гелдик вели,
Гечди ене дашымыза,
Дийди: «Деррев сабын чалын
Сакгалңыз, сачыңыз!»

Энегмизи тайпы ялы
Тайзардыпжык гойды гожа.
«Герегниз сакгал болса,
Ене чыкар!» дийди гожа.

Йөне вели, гейиндирмек.
Агыр дүшди Огулланы.
Хөре-көше этдик вели,
Ол хем алды төвелланы.

Энегимиз кәшир ялы,
Сакгалымыз ерде ятыр,
Огулла-да ашак бакып,
Ени билен йүзүн букуп,
Еллусына чавуш чакып,
Каков чайын сүзүп отыр.

Айна бакып,
өзүмиз хем
Танамадык өзүмизи.
(Ынха инди ковгучылар
Ызлаберсин ызымызы!)

Эгнимизде көне пенжек,
Башымызда яглы папак.

«Яша, ишчи сынпы!» дийип,
Саша дайы чалар чапак:

— Бу гүн бизе дөрт баласын
Совгат берди дайхан халкы.
Бир гыз билен үч йигитлик
Артды бизде ишчи сынпы!
(Әпишгелен пердесини
Йыртып баряр шовхун-гүлки.)

...Онсон, ине, огулларым,
Тутулыжа, такыр дулда,
Ашыклара ника гыйды
Папаклыжа Таймаз «молла».

«Огулла гыз, векиллиги
Киме берйәң?» дийдим вели,
Саша дайың тарапына
Узалайды гызың эли.

«Шу гүн ичмек
 харам болса,
Хас көпелсин шейле харам!»
Дийип, бизем гожа биле
Чакышдырдык йүзже грам.
Йөне вели Огулла гыз
Гөвнемеди, этди карам...

Саша дайы камыс тутың
Бир четини гөтерди-де,
Пьянлыга салан болуп,
Энтиреклән болан болуп,
Ашыклары керебадын
Ортасына итерди-де —

«Иркилжирәп-отурмаң-да,
Гириң камыс «тама» — дийди —
Никажыгңыз гыйландан соң,
Дийилжек зат дийленден соң,
Йийилжек зат ийленден соң,
Йүрегңизиң атыгыпжык
Дурандыгы дуйландан соң
Индикиңиз нәме? — дийди,
Гириң камыс тама! — дийди —

Йөне вели, ёрганымыз
Бир азажык юкаракдыр,
Айыплашма, Ёллы балам,
Бу гүн саңа
совук ёкдур!»

Хезил эдип гезмеледи,
Элин сокуп кисесине.
Бирден онуң гёзи дүщди
Огулланың ичмән гоян
Гызыл мейли кәсесине.

«Асыл, хәлден билмәндирис,
Муны, асыл, векил пайы
Дийип гоян болса нәтжек!
Мунуң ялы ажы «чайы»
Иря эдип болмаз!» дийип,
Дең ярынам меңкә гуяп,
Чакышдырды Саша дайы.

Шовхун-гүлкиң арасында
Эшдиленде кәсе сеси,
Камыс тутын аңырысындан
Гошулышды
поса сеси...

ЛЕНИНИҢ ЯДЫГӘРЛИГИ

Бир йыл гечди. Он яшыны
Той эдйәрди Шура юрды.
Гызыл-элван колонналар
Гечип дурды,
Гечип дурды...

«Ура, ура-а сенагатын
Ене-де бир кувватына!
Ура, ура, товарищи,
Ура-а, айна заводына!
Профинтерн заводына!...»

А мен болсам өзүм дуйман,
Өң хатара дыкылыпдым,
Трибуна гарай-гарай,
Тас бүдүрәп йыкылыпдым.

Ери, нәдип «уралара»
Гуванмасын Таймаз етим,
Профинтерн заводының
Баш ишчиси мен ахбетин!

Закаспиниң чөллеринде
Үч йыл әдик геен дайым,
Чеп әдикден бир бармагын
Газанжыкда гоян дайым,
Бу заводың иң илкинжи
Керпижини гоян дайым

Ал байдагын ловурдадып,
Трибуна етип баряр,
Таймаз бегем бир байдагын
Дессесинден тутуп баряр,
Асманымам гапдалымдан
Көчә ялкым атып баряр.

Ак папаклы ики йигит
Етип гелйәр ызымыздан,
Икиси-де даш ерден дәл,
Икиси-де өзүмизден!

Бири Чепбе, бири Ёллы,
Гамак ялы өкжелери.
Икиси-де шол заводың
Инер ялы йүкчүлери!

Колоннамыз гечип баряр
Свободаң ортасындан...
Асманымың башындакы
Голчур-гочак күртесинден

Мүшк-анбарың ысы күкәп,
Бурнумыза уруп гечйәр,
Кәбир-кәбир рус достлам
«Счастливчик, Таймаз!» дийшип,
Дуруп, дуруп, дуруп гечйәр.

— Шу исчастйә етжек болуп
Мениң чекен хупбатлармы,
Шу гөккүртә етжек болуп
Кушай эден гөк отлармы

X
71

Хол байырда үйшүрсениз
Көпетдаг хем гереk болмаз! —
Дийип, менем ярымтүрки
Бэлчирйәрдим болар-болмаз.

«Неужели, Таймаз!» дийшип,
Ягырныма! какяр олар,
Гүлүп кейпден чыкяр олар,
Сары гашлаң ашагындан
Доганым дек бакяр олар.

«Чөп дүйбүнде доглан!» дийип,
Хайкырылян Таймаз — беззат,
Инди бу гүн «Таймаз — друг!»
Инди бу гүн «Таймаз — брат!»
...Бу гүн бизиң шәхермизде
Гоша байрам, гоша парад,
Гоша арзув, гоша мырат.

Тойдан-тоя гечилйәрди:
Бу гүн Ленин атамыза
Ядыгәрлик ачыларды.

Гырчув баглаң ортасында
Атгайтарым илат бары.
Бәш өркүжиң күпесинден —
Бүтин дүйәң депесинден
Йылгырың дур халк Сердары!

...Ол дашларың хер нагшынын
Тарыхына белет Таймаз,
Ол керпичлең палчыгынын
Галыпына белет Таймаз,

Ери, ненен, кеержекләп,
Гайшартмасын дөшлерини!
Гойберселер, өпжек барып
Мермер секиң дашларыны!

Ол керпичлең галыпыны
Арабама йүклән өзүм,

¹ Лениниң статуясы отурдылан бәш секи дүйәниң бәш матери-
гини аңладяр.

Гоша ата гамчы чалып,
Гош ганат беклән өзүм.

Керпичлери бага дашап,
Өрүп-өрүп гоян өзүм,
«Ынха, ёлдаш инжинарлар,
Керпич тайяр!» диен өзүм.

Шол керпичлек нуры бу гүн
Чар-тарапа сачыларды —

Бу гүн Ленин атамыза
Ядыгәрлик ачыларды!

...Чеп дулугын мама дишән.
Дув-ак сачлы бир пыяда
Гөк матаны бейләк сырып,
Ал лентаны гырган бада,

Гөйә бирден
ери ярып
Чыкды Гүнүн экиз тайы!
Шамчыраг дек ловурдады
Мермер диңиз секиз тайы.

Секиз шемдан секиз тайдан
Нурун гатды гоша гүне.
Агзым басдым даш диварын
Сырча-халы гушагына.

Гөз өнүмден гечди мениң
Ол гөллери читйән эллер,
Мүң түменлик зәхметини
Гара шая сатян эллер,

Гөз өнүмден гечди мениң
Гөзи яшлы яш гөзеллер,
Багырлары баш гөзеллер,
Гөзлериниң көкүн гырып,
Агшам ене өе барып,
Ятян ери даш гөзеллер.

«Хер ким инди өзи үчин
Уланмалы өз элини!»

Дийән ялы Ленин нуры
Гужаклады гыз-гелини.

Гужаклады тәзе дүнийә
Дөмүп гелйән пынтыкларын ---
Төрөглынын, Пырагынын,
Кеминәниң агтыкларын...

ИЫЛКЫ ИЫЛЫНДА

«Йыл башы сычан, сыгыр,
Барс, товшан, лув, йылан,
Йылкы, кой, биҗин, такык,
Ит, доңуз — болды тамам!»

Огулларым, гаршыңызда
Геринийәнже Таймазыңыз,
Хайсы ерде жахыл болса
Гөрүнйәнже Таймазыңыз,
«Ким гөрешсе, гелсин!» дийип
Сүрүнйәнже Таймазыңыз

Шу хайванлаң бәш тапгырын
Гечирендир өз башындан...
Хекаяты башлапдым мен
26-ың яз башындан.

Басып барсың сөбүгине
Ылгап гечди товшан йылы,
Ерин-сувун, малы-мүлкүң
Хак достуна говшан йылы.

Ызы билен лув йылы-да
Асса-асса йүзүп гечди,
Онлап-онлап артеллери
Сув боюна дүзүп гечди.

Ызысүре гүлүп гелди
Иң илкинжи план йылы...
Йылан йүрек кулаклары
Далап гечди йылан йылы.

Шу үч йылда ызымыздан
Еди гезек чапар гелди,

«Обамыза гелиң! — дийип —
Ер-сувуңыз алың!» дийип,
Бригадирмиз Сапар гелди,
Он дашындан Шемси килван,
Билмен, нәче сапар гелди!

Ахырсоңы үч дост болуп,
Гол гувшурдык дайымыза.
Дийдик: «Ленин хөкүмети
Асал гошды чайымыза, —

Ругсат бер огулларңа,
Ругсат бер, дайы — дийдик —
Догды инди пукараның
Арзув эден Айы — дийдик, —

Ак ганатың ашагында
Чага гуш дек сакладың сен,
Гужак гердиң «Балам» дийип,
Аталыгы хакладың сен,
Үч йыл болды, габагыңы
Бир йыгырып бакмадың сен.

Инди сениң галан өмрүң
Гечсин бизиң обамызда,
Гөз үстүнден яссык берип,
Хүвдүләли аямызда!»

Шейдип боюн буруп дуркак,
Йылкы йылы чапып гелди,
Москваның гужагындан
Төзе хабар тапып гелди.

Дийди:

«Кулак тохумыны
Обалардан йитирмәге,
Бейик иши битирмәге,
Яш колхозлаң голтугындан
Ата болуп гөтермәге

25 мүн ишчи герек
Заводлардан, фабриклерден!»

Чакылыга йүзләп ишчи
Сесин гошды йүзләп ерден.

Сесин гошды серпуховлы,
Сесин гошды москвалы.
Ашгабадың ак вокзалы
Гүнүң-гүни байрам ялы.

— Сиз нирели?
— Рязанлы.
— Сиз нирели?
— Ростов-донлы.
— Сиз нирели, ягшы йигит?
— Икимизем астраханлы!
Ашгабадың көчелери
Дуршы билен дел мыхманлы.

Шолар бизи халас этди
Зулмыетин көрүгинден!
— Ай, дедушка, сиз ниреден?
— Брянскиң фабригинден.

— Брянскиң?
— Хава, хава.
(Бакдым онуң ак гашына).
— Белетдирин о ерлерин
Хер кесегне, хер дашына.

О ерлерин шатысыны
Гөрендин, дедушка жан!
Шол этекде жан берипди
Ики достум — Борис, Мейдан...
Онянча-да Барнаулдан
Гелип дүшди алты мыхман.

Ак гужагын ачып отыр
Ашгабадың ак вокзалы.
— Хош гелдиниз, саратовлы!
— Хош гелдиниз, москвалы!
Ене нәче колхозлара
Нәче ишчи әкитдикә
Шураларың демир ёлы!?

— Кырк мүн арза геленмишин
25 мүн арза дерек!

— Вах, сакгалдаш,
кырк дийәсин,
Йүз мүнө-де етсе герек!

— Жайгөзинде Хыдыр ялы
Етишйән дост асыл достдур.
— Хава, хава, о сөзүңе
Шеким болмаз! Растдыр,
растдыр! —

Дийип, даяв ак эшекли
Чокга сакгал гожа биле
Гүррүңлөшип бир пишекли
Гечип баряр көче биле.

«Ненен сесим гошмайын мен
Руссияның овазына!
Язын мени, ёллаң мени
Таймазларың колхозына,
«Ленин ёлы» колхозына!»

Дийип, дайым партячейка
Арза берди сәхер биле...

* * *

Голумызы булап-булап,
Хошлашдык биз шәхер биле.

«Ене гелиң, огулларым,
Төрүм гиндир» диййән ялы,
Узын чыкан гудок сеси
Яңландырды депе-голы...

Етимлери
обасына
Алып гелди чаңлы ак ёл.
Чаңлы болса болуберсин,
Гаршылады тәзе ыкбал.

САЛАМ, ДОГДУК ДЕПЕ!

— Салам обам!

Илат бары
Гушап алды дашымызы,
Геңиргенип сынладылар
Папаклыжа башымызы.
Онлап эллер онлап ерден
Гарбап алды гошумызы.

Хеммесиниң дерди бирди:
«Бизе йөр-де, бизе йөрди!»
Таймаз етим обасында
Бейле зады хачан гөрди!

«Валла кессин, хеммәңизе
Нәдип етсин дөрт-бәш мыман?
Бөлөк-бөлөк болаймасак
Чәрәмиз ёк! Биз-э хайран!»
Онянча-да эзенекден
Эбшитледи ваши килван:

«О затлара хайран болуп,
Гызыл вагтың мисе сатма!
Шу ишикден сүмүл ханы,
Бир әдимем аңрык өтме!

Бүтин обаң орталыгы
Билер болсаң, шужагаз там!
Ине, онсоң хеммә деңлик,
Вессалам, сөз тамам!»

Дийип, мениң ягырнымдан
Итди вели даяв килван,
Дүйпхалының ортасына
Вазлап гитди Таймаз пәлван...

Гөрүшмәге гелйәнлерин
Өңи бар-да, ызы ёкды.
Дине олаң арасында
Чөлбәң губа газы ёкды —

Полат уссаң гызы ёкды,
Гара гөзли Жерен ёкды.

Чепбесине үч йыл озал
Той вадасын берен ёкды.

Жерен хакда

Сарман бөлчик
Яйрадыпды шейле гүррүн:
«Әхли ишин, аладасын
Бейлэк ташлап худай бир гүн,
Кейпиниң иң көк вагтында
Дөредипдир шу Жерени!
Гөрүп өлсем арманым ёк
Шоңа өзүн сөйдүрени!...»

Сөйдүрени гөржек болсан,
Бәрик серет, Сарман батыр.
Гызымыз хем гыздыр вели,
Йигдимиз хем шонча бардыр!

Челбе хәзир делил тапса,
Туруп гитжек чай башындан...
Календарь хем он кагызын
Әкидипдир май башындан

Бу гүн хас-да эчилипдир
Яз өркүжи — майың башы.
Алма, эрик агачларын
Гушаныпдыр жайың дашы.

Карта-карта говачасын
Гүжеңләп дур чар янымыз.
...Келже мүрзәң мүлк еринден
Ер алыпдыр килванымыз.

Гүррүн берди Шемси килван
Гечен гүнлер, айлар хакда,
Ашгабада ызымыздан
Ковгы ёллан байлар хакда.

Гудаларна увлап гиден
Өвей хакда гүррүн берди,
Ызымыздан ковлап гиден
Гиев хакда гүррүн берди...

Гелйән мыман сыгышмады
Шөхер ялы улы жая.

«Бәрик!» дийип гол булады
Ишикдәки салкын сая.

Алтмыш яшан гоша тудун,
Шовлап ятан саясында,
Үч йыл озал Келже мүрзән
Сувлап ятан саясында,
Порсап дуран наслы муртун
Товлап ятан саясында,
Хелейиниң гүн яшарна
Ховлап ятан саясында,
Келжесиниң элин ойнап,
Айнап ятан саясында,
Алтмыш яшан гөргүлини
Гынап ятан саясында,
Гарыпларың гылыч биле
«Ойнап» утан саясында —

Инди бу гүн етимлерин
Гүлки сеси даг яярды.
Өй эси уз яшынып,
Тошап биле яг гарярды...

Середйәрди дайымыза,
Середйәрди гарып бары...
Ики гөзи гоша тамда,
Қарт ойнаяр Чепбе Чары.

Бир серетсек,
гайра йүзден
Гызыл өвсүп бири гелйәр,
Бәри гелйәр, бәри гелйәр,
Ашык Чепбән йүрегине
Дерман гелйәр, дәри гелйәр,

Полат уссаң гызы гелйәр,
Утулмагна аз галыпды —
Қартларының тузы гелйәр!
«Гөрер болсаң, хо гелйән гыз
Бизинкидир, дайы! — дийип —
О гөзелиң шу ыклымда
Болабилмез тайы!» дийип,

Дайысының гулагына
Чепбе агзын элтди вели,
Шо дуршуна доңуп галды
Саша дайың сүңклек эли!
Узын, гарагөзелек гыз,
Күмүш гупба, ак билек гыз
Гелмәшине гуҗаклады
Огулланы, Асмангули...

«Хорошая! Да, да!» дийип,
Пышырдады Саша дайы,
Чепбе бирден кечә дөкди
Долы чәйнек гызгын чайы.

Папагыны чыкарды-да
Чай «көлүни» япды Чепбе,
Гүррүңиниң ушлыбыны
Йитирмәкә сапды Чепбе:

«Вах, дайы жан, хорошдыгын
Таналыпжык сечилйәндир,
Шондан өтри хер сагатда
Мүң янылып өчүлйәндир!»

«ЭЙ-ВАЙ ШЕЙТАН ГЕЛИЭР!»

«Гарры мама» гинден ачып
Санажының буҗагыны,
Чыкды гөвүн солпусындан,
Гуйды әхли гуйҗагыны.

Әлемгошар гин асманың
Дең ярыны тутуп дурды,
Гоңшы обаң хер тайына
Бир аягын атып дурды.

Бизем шонда чайхананың
Эйванында үйшүп дурдук,
Дүканмыздан халва алып,
Шапбылдашып ийшип дурдук,
Янҗа гелен «Токмакдакы»
Тилки байың суратына
«Түйс өзи-дә! дийшип дурдук.

Гарып досты «Токмагмызы»
Гечирийэрдик элден-эле,
Әхли аглап гезенмизи
Үзүлйэрдик гүлки биле.

Бир серетсек, депәмизден
Яшыл түссе сүйнүп гелйэр,
Топ ойналян ак инишден
Демир бедев инип гелйэр.

Палта-палта полат налы
Өл чэгәни совруп гелйэр.
Иүзэрликли көне ёлы
Чепбелигне чөврүп гелйэр,
Әеринде Саша дайым
Тес-тегелек жылавыны
Бәрик-бәрик өврүп гелйэр.

Әпирт ярым халкасына
Ерлешдирип сагы-солы,
Гиң гужаклы әлемгошар
«Ёлуң хайыр!» диййән ялы

Реңбе-рең атгулагын
Дакды онуң депесинден.
Гужаклады турбасындан,
Өпди онуң күпесинден.

Дегирмениң гүңлеч сесин
Өз демине соруп гечди,
Алтыш өйли күрен обан
Гөзенегин сырып гечди,
Тилки байлаң тамдыр күлүн
Даг яран дек ярып гечди,
Тувак гепчин тамдыр сувун
Чөп-чалама гарып гечди.

Гөренинде арлап гелйән
«СТЗ»-әниң сыратыны,
Хуммур казың горканы хич,
Тас бозупды тәретини!

Топаз гышык сөвдагәрин
Кейванысы Огулдурды
«Эй, вай, шейтан гелйәр!»

дийип,

Сыгыр дөлә күрсәп урды.

Дүе сагып, өйлерине
Гирип барян Боссан эже
Дийди: «А гыз, Огулдурды,
Шейтан күже? хейжан күже?

Ол-а инди күндәң ерне
Ер сүрмәге гелен затмыш,
Небит биле йөрйәмишин,
Ичи долы гызыл отмуш...»

Яшмагының бир човуны
Дишледиде Ажапсолтан
Дийди: «Ене нәче болса
Гелиберсин шейле шейтан!

Гатап ятан еримизи
Өзи сүржек, өзи экжек,
Шонуң ялы шейтан тапсак,
Гөзүмизе сүрме чекжек!»

«Шейтан биле өпүшерем
Сениң ялы ёлдан чыкан!»
Дийип, көне тесбисини
Етишдигине санашдырып,
Хүнүрдеди молла Чакан.

Демир атың иши ёкды
Гүррүң биле, гыбат биле,
Иши ёкды беде биле,
Арпа биле, гөк от биле.

Кәте ёлуң бейги биле,
Кәте ёлуң песи биле,
Хүнүрдини, гыкылыгы
Ювдуп баряр сеси биле.

...Бәш ай гечди.
Таймаза-да
Бир ат етди эМТэПэ-ден...¹
Менем индим обамыза
Шол инишден, шол депеден.

«Гутлы болсун полат атың,
Несип этсин, Таймаз!» дийип,
«Инди асыл өңкиң ялы
Күндән ерден таймаз!» дийип

Гаршылады мирап достум,
Гаршылады башлык достум,
Икиси-де дел адам дәл —
Барыптан яшлык достум,

Ёллы достум — тәзе башлык,
Тәзе мирап — Чепбе Чары.
Мираплығың дашындан-да
Партячейкаң секретары!
Менем онуң көмекчиси
Тес-тегелек үч ай бәри!

Бәш ай бәри чеп кисәмде
Агзалыгмың баш гүвәси,
Ол гүвәниң ыссысындан
Яза дөнди гыш ховасы.
Үстүмизде яшыл түссе,
Астымызда «ериң шасы!»

Үч колхозың ортасында,
Аркан-йүзин гайшан болуп,
«Оглумы я атасымы,
Ким еңеркә?» дийшен болуп,

Бәлчирешип дайым биле,
Жылавлары буруп йөрүс.
Эсти дүнийәң дерегине
Полат дүнийә гуруп йөрүс.

¹ МТП — машин-трактор паркы.

ИЫГНАК

...«Бәшйыллыгың елгининден
Үмүр совлуп, думан гачды.
«Гарып өлсө гамхор ёкдур,
Етим өлсө хоссар ёкдур»
Дийилйәнден оба гөчди.
Колхозымыз «Ленин ёлы»
Гарыпларың багтын ачды»...
Дийип, доклад эдип дуран
Башлыгымыз Еллы Гөчды.

Тилки байың мүлк еринде
Бина болан мекдеп залы
Хың берйәрди... Бош ер ёкды
Күлбикәни басар ялы...

Өң хатарда шир сыпатлы,
Гайшып отыр Саша дайым,
Бир янында Ася лукман,
Бир янында Асманбайым,
Хава, Асман нирде болса
Бир янында менем тайын.

Ак саплыжа әйнегини
Жебис элтип гөзлерине,
Гулак саяр Саша дайым
Еллусының сөзлерине.

...«Боглуп гездик лал хатарна,
Эглип гездик дал хатарна,
Селме ийдик мал хатарна.
Сагат болуп — санда дәлдик,
Хасса болуп — донда дәлдик,
Хасапландык нол хатарна...
Колхозымыз «Ленин ёлы»
Гошды бизи ил хатарна.

Көне накыл тәзә дөнди,
«Аял окап каза дөнди».
Галың-галың чишик байлар
Ава гитжек таза дөнди.

Эмма хәзир шол тазылар
Жанховулна урунярлар,
Экгенде ёк, дикгенде ёк,
Харманмызда гөрүнйәрлер.

Ахмал болсак, тоздуржаклар
Багтымызың бакжасыны.
Өтен томус, гөр, нәтдилер
Дәнәмизиң сакчысыны!

Өв саклаян харманында
Отладылар Агажыгы...
Гарлавач дек агзын ачып
Етим галды чагажыгы...»

— Хунумызы көйдүрмерис!
— Көйдүрмерис хунумызы!
— Нанымызы ийдирмерис!
— Ийдирмерис нанымызы!
— Колхоз үчин герек болса,
Катра-катра бер дийсең-де,
Берерис биз ганымызы! —

Диен сеслен толкунындан
Бутин оба сарсып гитди.
— Тамамыз хем шолдур! — дийип,
Ёллы сөзүн довам этди:

— Отладылар фермамызың
Отуз секиз күдесини.
Яндырдылар чайхананы...
Сыгырларың бедесини...
(«Яндырсалар, бизем олан
«Яндырдык-ла дедесини!»
Дийип, Ёллың сөзлерине
Сөз сугшурды кимдир бири).
...Жүрмен агаң гызы болса
Дири йитди үч ай бәри.
Өтен агшам гум ичинден
Гетирдилер ләшин тапып.
Гуррук гуя атыпдырлар
Сачын гыркып, элин чапып...

Чакан молла илгөзүне
Инди дога, дуз сатамок.
Эмма доган өвезине
Ялан сөзи аз сатанок.
Несихаты-вагзы биле,
Ики гулач агзы биле
От горсаяр, дек ятанок.

«Аял сачлы дарбалаклан
Йүзлерини гөрмән! — дийип —
Чагаңызы өлсенизем
Орс окувна бермән!» дийип,

Гапы-гапы сөкүп йөрмүш,
Ит аягын иен ялы,
Бызбыдыклап бөкүп йөрмүш,
Отлы көйнек геен ялы.

Шол земзениң күл-күлүне
Екдир-ярым гидйән-де бар,
«Капырлыга берер ялы
Арта-сүйше чагамыз ёк!»
Дийип, шовхун эдйән-де бар.

Шо зейилли ынанжаңлар
Көйдүрйәрлер өз зүрядын!
Хапалярлар колхоз адын!
Моллан диенин эдйәрлер,
Гөреноклар эден задын!

Эшденсиз, өтен агшам
Сарман сувчын Огулбагты
Ликбез окувындан чыкып,
Хүжрелиге етен вагты,

Келлесине поссун бүрәп,
Топулыпдыр солы Гарсак...
Гечен гиге Чепбе биле
Догторхана сорап барсак,

Йүзи ак-там болуп ятыр,
Йүплүк ялы саралыпдыр...
Шу гүн болса алты айлык
Огулжыгы айрылыпдыр.

Кәбириниз, нәмүчиндир,
Шол шумлары сөййәрсиңиз,
«Ягшызада дил етирмек,
Яман ишдир!» диййәрсиңиз.

Олар болса,
 дине дил дәл,
Өзүңизе эл етирйәр,
Гелниңизе, уяңыза,
Гызыңыза эл етирйәр.
Авы гатып ашыңыза,
Чызык чекип дашыңыза,
Гүнүн-гүни башыңыза
Дүе йүки шер гетирийәр.

Ёк, ёлдашлар, шо тетелли
Ягшызада герегмиз ёк!

— Раст айдяң!
— Раст айдяң!
Вагшызада герегмиз ёк! —
Диен сеслең гайтгынындан
Әпишгелер лерзан урды.

Хер ян дөши гапак ялы,
Телпегиниң депелиги
Яңы доган шапак ялы
Чепбе мирап бөкүп турды:

— «Агачларын дейюсындан
Соки болар» — дийипдирлер,
«Адамларын дейюсындан
Сопы болар» дийипдирлер.

«Шо Гарсагы өзүң оңар!»
Дийседиңиз келам агыз,
Эртир онуң харам ләшин
Гуртлукөлден тапарсыңыз!..

Онуң мәхнәт юмруклары
Екедабан чекич ялы
Дегип жайың диварына,
Сандыратды гиден залы.

Ыза бакды Саша дайы:

— Гөрдүңизми,

еке юмрук

Эндиретди әпет жайы.

Эгер шейдип хемме болуп,

Юмругмызы дүвсек бирден,

Юмругымыз бомба болуп

От чыкарар гара ерден! —

Дийип, гоша юмругыны

Гөтеренде бейик дайым,

Үч йүз гөвре ерден туруп,

Гарасар дек бирден туруп,

Юмрукларын дүвди гайым.

— Нас эдерис Гарсаклары!

— Нас эдерис Чаканлары!

— Бесдир инди йүзләп йыллап,

Бош сөз билен яллап-яллап,

Сүңцүмизи яканлары,

Зәхримар дек чаканлары!

Чылгам-чылгам гая дөнен

Гыйчак-гыйчак, үч йүз юмрук,

Көне дүниән депесинден

Бирден инен

Үч йүз юмрук,

Гөйә дийрсин, кулакларын

Түйнүклерин сандыратды.

Бирденикә

сүв гуйлан дек

Мәрекәнің сеси ятды.

Ачык гапың даш агзында

Хашлашып дур үч пыяда:

— Гир диййэрин!

— Ёк, гирмерин!

— Гир диййэрин!

— Ёк, гирмерин!

— Хә, гирмезмиң, харамзада! —

Дийип, онун еңсесинден
Сүдүрледі үчүн бири.
Еллың янна вазлап дүшди
Экинчилик бригадири.

Эли пилли Сарман сувчы
Күрсөп гирди ызы биле,
Хем-де дийди: — Елдаш башлык,
Гүрлеш ынха өзи биле.
Шу икаяк тилкижиги
Янжа тутдум «тазы» биле!

Сарман сувчы дерин сырды
Телпегиниң түйи биле:
— Ынха яны юваш-юваш
Энеябың бойы биле
Игделиге етдим вели,
Бөвет йыкып вазлап баряр.
Бир серетсем, бир гара зат
Гайралыгна дазлап баряр.

Юмругымы даш дек дүвүп,
Мүндүм янкың сөбүгине,
Сапажаклап етөөнде
Көне жарың ләбигине,
Гамышлыгың арасында
Габырдадып басдым вели,
Бир серетсем, астымдакы
Бригадирмиз

Уссавели!..

Бригадирин чөкменинден
Гара ләбик сырыгарды...
Башлыгымызың аграс йүзи
Дурдугыча гарыгарды,
Гашлар барха биригйәрди.

Башлыгымыз гөз астындан
Сынлап чыкды бригадири:
— Ери, онсоң, саглык ничик
Гоюн дерсин геен бөри?

Өзи дуйман мынжыратды
Элиндәки күкүрт габын.

— Гызгыным бар дийәдиң-ле!
Айдып отур! Ничик табың?

— Вах, адамлар, инди мунда
Тап ниреде-е, яп ниреде!
Үч йүз гөврән гаршысында
Сокулара гап ниреде!

Ёлдаш башлык, о дейюсы
Гыссаңам гысса вели,
«Иним гызяр!» диен болса,
Дүрс айдыпдыр Уссавели.
Я тапылар, я тапылмаз
Мундан бетер хассавели.

Нәме этсең эт! Йөне вели
Хассалыгна дава салма!
Сарман ялы пыяданың
Сувун йыкан өзүң болма!
Шоң астына дүшен болса
Жеза бормы шондан бетер?
Хәзир мунуң гырадусы
Сегсенден-ә дурман өтер!

Мәрекәнің шовхунындан
Әпишгелер эндирийәрди...
Асман болса Дөвлетжигми
Мең эгниме мүндүрийәрди.

— Ёллы дайың янындакы
Хол дурана зың шу дашы! —
Дийип, онуң эллерине
Даш тутдуряр Чепбе вәши.

Ерден сес бар,
Ондан сес ёк...
Уссавели дымып дурды...
Жогап ерне гара ләбик
«Шып-шып» эдип дамып дурды.

ЧАЙЫРЛЫ ЯБЫҢ БОЮНДА

Дүзлешдирип Тилки байың
Юрт ерини, хаятыны,

Колхоз хакда айдым айдып,
Кем этмедим «аятыны».

Бай тохумы етишдигне
Келемесин өврүп йерди.
Таймаз болса етишдигне
Олаң ерин чөврүп йерди.

Гапдалымда Чепбе мирап
Жөвенлиге сув тутярды,
Лайлы пилин юван болуп,
Жерен гыза сөз гатярды.

Гөк чайырлы яп боюна
Эшик барын гетирен гыз,
Кетениниң ики еңин
Ак тирсеге етирен гыз,

Чепбесине гыя гарап,
Тавус ялы овсунярды,
Ашык оглан халы харап,
Ики яна говсунярды.

А мен болсам ол гүнлерин
Хупбатыны чекен Таймаз,
Яр ёлунда үч-дөрт чувал
Теммәкини чекен Таймаз,

Геченими яда салып
Ашыкларың сөхбетинден,
Сүйр-гүнортан нахар вагты
Сыгрым үчин от йыгярдым
Жөвенлигин бир четинден.

Ашык йигит, магшук гөзел
Бу затлардан хабарсызды..
Чепбе сувчың дили гижәп,
Менден бетер сабырсызды.

Бир затжагаз баханалап,
Печди гызың алқымына,
Эгирт гөвре сарсып гитди
Гара сачлаң толкунына.

Өзүн дүрсөп, телпежигин
Маңлайрага геен болуп,
{Нагышлыжа эляглыгнын,
Сапажыгын сүен болуп,
«Шу яглыгам хачан гөрсен
Гара гөздир!» диен болуп,

Ашык йигит эляглыгын
Узаданда гыза гаршы,
«А-ю оглан, нэдийэн?» дийип,
Гыз чекилди ыза гаршы.

«Бирин тапан он ислейэр,
Көйнек тапан дөн ислейэр».
Тырсыллаян ак гошара
Юваш-юваш эли етди,
Етени хем шолды вели,
Балык ялы сыпып гитди.

Төверегин гаранжаклап,
Гысмылжырап гарры туда,
Чепбе дийди: «Инди үч йыл,
Дүшдүм ода, бишдим ода!
Эй, сен дагың тез жерени,
Тоймуз хачан? Я-да... вада...»

Магшук гөзел елйыртанның
Бир човуны чейнешдирди,
Сабын ёклы йүзүгиниң
Гөкже гашын ойнашдырды:

«Той дийлене гаррамак ёк,
Таңрың гүни көп-ле! — дийди —
Йөне, ханха, бөведини
Сув эжитди, Чепбе!» дийди.
Хер яңакдан бир өпди-де
Чепбе гайрак өкже гойды.

Орагыны ере дүртүп,
Таймаз башын ырап галды.
Ики эли сабынлы гыз
Сырлы-сырлы гарап галды.

Шоңа ченли Чепбе биле
Душушса-да секиз керен,
Тешнесине

бирже поса
Эчилмәнди кесир Жерен.

Иәне вели бу посанын
Гөдеклигин дуйса-да гыз,
Башга-да бир гудрат дуйды
Бу илкинжи посада, гыз.

Гөйә бирден салланчакдан
Бөкен ялы хиңчиллиге,
Гөйә бирден чагалыкдан
Товсан ялы кәмиллиге,

Эпинлерне
мазам берип,
Өз янындан улалды гыз.
Ене бирден боз-яз болуп,
Намысындан уялды гыз.

Бир гапдала оклады-да
Элиндәки сабыныны,
Гахар билен оранды ол
Ере гачан яглыгыны.

...Гатырганма, акыллы гыз,
Мукаддесдир яңкы поса.
Гөдек болсун, нәзик болсун —
Еке-тәкдир илки поса!

Ол хич хачан гайталанмаз.
Ол хер кимде

диңе бирдир.
Огланлыкдан бабалыга,
Жуванлыкдан мамалыга
Көнелмежек ядыгәрдир.

Медет берер аглан вагтын.
Безег берер гүлен вагтын.
Илки посаң деген ери
Чүйрөмезмиш
Өлен вагтын...

ТАМЫҢ ҮСТҮНДАКИ ВАКА

Гыркылыгын шакырдадып,
Дүблейәрди январь айы.
Әпишгәми такырдадып,
Сыгырарды Хайдар дайы.

Чоюн пежин гапдалында
Пархыма дәл дүнийәң гышы...
Чагалардан дос-долуды
Таймазбегин дегре-дашы.

«Хер гижеде нәче дийсен
Көрөк артмак бизиң биле!
Хер гижеде нәче дийсек
Гүррүң бермек сизиң биле!»

Дийип, обаң чагалары
Төверегми гушап отыр.
Көрөклиже бедирелер
Ыз-ызына бошап отыр...

Хер эртекин музды үчин
Халта гирди бир пут пагта!
Ненәң онсоң Асманымы
Магтамасын «гызыл тагта»!

Пагтамызы дулда серип,
Гөк чай сүздүк...
Дүшөк салдык...
Бир ёргана гирдик вели,
Гүле-гүле гөк даш болдук.

Дөвлетжигим — огулжыгым
Ёрганчадан чыкып отыр,
Гулагымдан чекип отыр,
«Эч-жәң янда ятма!» дийип,
Дириң-дириң бөкүп отыр.

«Боля оглум, боля!» дийип,
Гапдалына тогарландым.
Гөзжагазын юмды вели,
Ене бейләк огарландым...

Бурчак-бурчак дерлэпдирин,
Пишик ялы мырлапдырын...

Ширин укың арасында
Аласармык ояндым мен,
Йүзүме бир кесек гачды...
Тирсегиме даяндым мен.

Тамымызың депесінде
Чыбышылды бар. Бөкүп турдум,
«Қимсиң?» дийип, жоғап истәп
Екарыма бакып дурдум.

Онянча-да, гүрп-тарп болды!
Йылдырым дек ылгап чыктым,
Дулда дуран пил сапыны
Эллеримде салгап чыктым.

Тамымызың төверегне
Үч айландым. Ынс-жынс ёкды.
Эйләк-бейләк гөз айладым.
Чөп башы-да гөрненокды.

Төверекде сес-сеза ёк.
Күрен оба уклап ятыр.
Ала сыгръм мыш-мыш эдип,
Күдәмизи ыклап ятыр.
Бир серетсем, жоялыкда
Узын сүйнүп ақ зат ятыр.

«Нәдәеркән ез-зит!» дийип,
Салдым вели пилиң сапын,
«Нә гүнәм бар?»
 диййән ялы
Такырдады көне гапы.

Өз болшума өзүм гүлүп,
Дийдим: «Хай, хай, Таймаз пэлван,
Сен-э эдил Саша дайың
Елхаразагылыч саян
Дон-Кихоты болдун» дийип,
Гезмеледим оян-буян.

Онянча-да аягымдан
Бадак салды бир мердиван...

Ала-дандан ягыш диңип,
Ятышанда шемал сеси,
«Вай, доганлар, етин!» дийип,
Чиркин чыкды аял сеси...

Даш эйванда
 реңки гачык,
Аяк ялаң, башы ачык
Огулламыз өгәп отыр!
Ич ишикде Ёллы башлык
Гара даг дек сүйнүп ятыр!

«Вай, етишин илим-гүнүм!
Огулла жан! Огулла жан!»
Дийип, онуң маңлайыны
Йүрегине басды Асман.


Саша дайым гыкылыга
Илиң өңүн башлап гелди.
Дайзамыз хем ызы биле
Бир тай көвшүн ташлап гелди.

Ася дайзам гелмәшине
Гысымлады Еллын элий.
Хасыр-хусур әнин ачып,
Бәрик чекди Ёллын дилин.

«Көмүр, көмүр!
 Угар! Угар!
Етин» дийип пышырдады,
Ики эли гошардады,
Ярым секунт гечип гечмән,
Ёллы эййәм дашардады.

«Көмүр? Угар? Нәме, нәме!»
Дүшүнмедим бейхуш ялы.
Ася дайзам өйлерине
Учуп гитди ак гуш ялы.

Дайым дийди: «Таймаз, дүшек...
Кече гетир! Ет дессине!»



Дөрт кечәни даш эйванда
Гатбарладым үст-үстүнә.

«Яссык... яссык!..» Ярым демден
Яссык гелди ики саны.
Ася дайзам алып гелди
Бир кичижик чүйше билен
Ики юмак ак хасаны.

Баласының башужунда
Отурды-да дыза чөкүп,
Сүйнүп ятан эллерини
Өңе чекип, ыза чекип,

Көтө эпләп, көтө язып,
Көтө гысып тирсегини,
Овкалаяр Ася дайзам
Еллусының гурсагыны.

Эмма вели баласының
Бир ятышы... Сүйнүп ятыр...
Ак кечәнің ортасында
Гара көмре дөнүп ятыр.

Хер затдырки, Огулланың
Өз еринде акыл-хушы.
Төверегне халка болуп,
Үйшүп отыр ден-душы.

Эмма вели жан инимин,
Хак достумың хушы ханы?!
«Мәхрибан дост, инди шейди
Ташлайжакмы... гинҗаханы?..

Яңы дэлми соңкы демде
Хак мырада етенимиз?
Яңы дэлми, өзүмизе,
Оглумыз, гызымыза
Несип этди Ватанымыз?!..»

Мөрекеден хырын-дыкын,
Дымып дурды гиден эйван...
Чаларялды гара даңдан...

«Гөзүн ачды! Гөзүн ачды!
Бушлук, бушлук, Огулла жан!»

Дийип, бирден өзи дуйман,
Элин чарпды Асман байым.
«Ачмажагам

болсун!» дийип,
Бир йылгырды Саша дайым...

Озал дайзам,
Онсон дайым
Етди бизин дадымыза...
Бирден бизиң «вэх» дийлен дек
Чепбе дүшди ядымыза.

Ерли-ерден тыгырышдык:

— Ханы Чепбе?

— Чепбе бармы!?

— Гоңшы болуп шу гоңгуны
Хий, эшитмән ятмак бормы?!

Жерен гыз хем титрәп гитди
Ятламызда ашыгыны...
Саша дайым йүврүп барып,
Чекди Чепбәң ишигини...

Дайзам чекди,
Асман чекди,
Жерен чекди, хемме чекди...
(Ган реңкли гырмызы Гүн
Ганлы зүлпүн яйып чыкды).

Эммә гапың япылышы
Ачылардан гатыракды.
(Гөчүп гелйән гара булут
Гурумдан-да күтүрәкди).

— Чепбе! Чепбе! Оянсана!

— Оглум, саңа нәме болды?!

(Гоялярды январь булды)

Саша дайым чыгар гапың
Ашагындан ломы салды.

Күрсәп гйрдик.

— Чепбел! Чепбел!

Япышамда гошарына,
Гөзлеримин овасындан
Ган пайрады яш орнуна.

Бейле гөзяш, реңкли гөзяш
Гөрмәндим мен шондан озал...
Ашыгының элин сыпап,
Аркан гайтды магшук гөзел.

Даш чыкардык... Дадымыза
Етиш ене совжак шемал!
— Оглум! Чепбәм! Нәтдин бизи!?
Эмма инди...

гичди совал!

Иүз-гөзүмиз түтүн ялы,
Донуп галдык сүтүн ялы.

...Матамларын иң элхенжи
Басды шейдип үстүмизи.
Соңкы ёла угратдык биз
Гапак дөшли достумызы.

Гөйө диңе обам дәл-де,
Бүтин үлкәм, дүнийәм ясды.
Ятан ерин ягты болсун
Обаң илки коммунисти,
Халкын досты, гарып досты!

...Достлар болуп Еллуларда
Йыгнанышдык агшам үсте.
Пежи якдык... Хич чекенок.
Ыза уряр ажы түссе.

Демгажыны, гапагыны
Эйләң-бейләк чекишдирдик.
Ене якдык. Өңки болшы!
Турбаларын сөкүшдирдик.

Иң ёкаркы гөк турбадан
Бир гара зат гачды пеже.
Хасыр-хусур гарбап алсак,
Токгаланан гара кече

Хирчыны бир дишледи-де,
Йүврүп өйден чыкды дайым.
Чепбелере күрсәп гирip,
Турбалары сөкди дайым.

Бү-де шейле!

Дыкылыпдыр
Көне гүпбиң еңи биле...
Әхли сырлар аян болды
Өңи биле, соңы биле!

«Намарт душман! Евуз өлүм!»
Дүвдүм гоша юмругымы...
Гапа чыкдык.

Гара булут
Сүйрәп баряр гуйругыны.

Хас ёкарда гырмызы Ай
Түми йыртып юваш-юваш,
Сөвеш гуяр... Ерде, гөкде
Гөреш гидйәр,
Гөреш, гөреш...

«ДОГ ЫЗЫНА АРЗАМЫЗЫ!»

Эртесиди.
Дандан биле
Даш ишиге чыкып дурдум.
Турбалары сөкүшдирип,
Гурумыны какып дурдум.
«Булар нәме көп эгленди?»
Улы ёла бакып дурдум.

Бу ваканы райкома,
Ыжрайкома етирмәге,
Барлаг-ызлаг, идег үчин
Сүлчи... гайры гетирмәге,

Дайым билен килванымыз
Гидипдилер өтен гижә...
...Бирден мениң гөзүм дүшди
Тасап гелйән Тувактәже.

Хава, ондан хош сөз эшдип
Шадыяна гүлйән ёкды,
Ер үстүнде шумлук болса,
Шондан озал билйән ёкды.

Хер ничикдир оңушжак-ла
Хабар берсе ер үстүнден!
Бу гезекки билгичлиги
Хабар берди ер астындан.

— Хә, Тувак хан, эйгиликми?
— Вах, Таймаз жан, хава... неме,
Эшитдиңми? Арчын айтды...
(Сыганокды деми деме!)

Неме... хава...
Чепбән ери
Хоңкарылып ятанмышын.
Өвлйә оны гөтермәнмиш,
Дик ёкарык... атанмышын.

— Нәме? Нәме? Дик ёкарык?
Ким ол? Нәме атыланмыш?
— Вах, Чепбе-ле! Мүжевүрмиз
Зордан гачып гутуланмыш!

Келеменләп душенмишин
Итгызганлык көне яба,
Имансызмыш... Партийнымыш!
Түф-түф, таңрым! Тоба, тоба!..

Чакан моллаң төвереге
Мәрекеден жыгыл-мыгыл:
— Гөзүң билен гөрүп дуркан
Бейле совал берме, огул!

Бу перманы аллаң өзи
Иберйәндир. Ене ибәр!
Жыназасыз камнистини
Шейдердежик пызар гойбәр!

— О нәмүчин? О нәхили?
— «Үчинини» хақдан сора!

— Бай, аллажан, тоба тагсыр,
Өзүң гора! Өзүң гора!

— Чакан молла, эшгәр кылын,
Бу нәмәнің аламаты?

— Сакгалдаш жан, болжагыңдыр
Ятламасаң кыяматы!

Ёллы дийди, Чепбе дийди,
Әжит-мәжит дар балаклар,
Гарры орсун төверегне
Үйшүп йөрен хар гулаклар

Адам барын аздырышып,
Обамызы вейран этди,
Хүжрәмизи ышгол эдип,
Метжидимзи хаммам этди.

Догтор дийип бир ерлерден
Бир беланы гетиртдилер,
Онам ханха ахун агаң
Ховлусында отуртдылар.

Онуң әхли дерманлары
Мекежиниң ягынданмыш.
Чүйшесиниң сыясы хем
Шонуң дамакганынданмыш.

Ери, нәдип шу затлара
Гара топрак чыдам этсин!
— Ха-ахав дийдим Чакан ага,
Оңардың-ов валлакессин!

Херки задың чакы ягшы,
Гечиберме аша бетер,
Отарсаңам отар вели,
Япа дегйән матал отар,
Гөтерсеңем гөтер вели,
Ерден гаты үзмән гөтер.
Дамакгансыз,

доңузсыз хем
Дерман етер, сыя етер!

Дамакгандан сыя ясап,
Мекежинден дерман ясян
Дунье дөрөп, гечен дэлдир!
Эмма вели...
Товк похундан дерман ясап,
Кекежинден сыя ясян
Сенден өңе гечен дэлдир!

— Хай, этенет...

сен... — дийди-де,
Молла Чакан дымып гитди.
— Хә, сен... сениң ызы нәме?
— Сени-жагазың этмели-сә...
Ак өйүне сүмүп гитди.

«Түф, бигаират!» —

Түйкүлигим
Сычрап дүшди ектайына...
Ела дүшдүм... Күрсәп урдум
Оба шураң ак жайына.

Арчын ёкды. Гүмра болуп
Мүрзе чызык чызып отыр,
«Фамилиясы, ады» дийип,
Бир зат-бир зат дүзүп отыр.
Столунда гара пишик
Габакларын сүзүп отыр.

Мүрзе достум пишикклери
Бар хайвандан говы гөрийәрди,
Көте асыл өз чай ичйән
Кәсесинден сув берйәрди.

Хава, бизиң бу мүрзәмиз
Пишиксөер яш йигитди
— Салам!
— Салам!
— Ханы арчын?
— Ол-а хәли өвлйә гитди!

— Өвлйә гитди? Хә, чынмышмы?
(Гөз өнүми тутды думан!)
— Ол... мүжевүр айдып гитди,
Сенем хайран, менем хайран!

Гөзүн сүзүп гара пишик
Сынлап отыр мүрзәмизи.
Онянча-да ики киши
Күрсәп гирди, тутды мени:
— Ызына бер арзамызы!
— Дог ызына арзамызы!..

— О нәмәнің арзасымыш?
— Мөнсүреме, Таймаз Дөвлет,
Өз яздыран арзажыңа
Бизден бетер өзүн белет!

Сениң саммык варсақыңа
Ынам эдип йөр экеник,
Алданыпдырс! Яңы билдик!
Шу гүне чен көр экеник!

— Көр кимдиги, шир кимдиги
Белли болар! Ай-гүн көп-ле!
— Ай, Таймазхан, гижә галдың!
Беллисини этди Чепбе!

Хыңк эдәйсең, теллегиңи
Гара еле гайдыарыс,
Гаты гитсең ичиндәки
Келләң биле гайдыарыс.
Таймазлыңа буйсанмагын,
Гаты можук тайдыарыс!

Ине шейдип дүв-дүв эдип
Дызашып дур ики киши,
Өзлери хем гарып дайхан:
Салых билен Атакиши,
Бире—обаң дүканчысы,
Бейлекисем — пургункеши!

«Дүканчыны, пургунчыны
Агзалыга чекенокмы?
Я-да олаң партияда
Дурмак үчин хақы ёкмы?»

Дийип, олар арза берип
Гидипдилер үч гүн овал.

Бу гүн болса,
хер хайсының
Гыкылыгы ики чувал!

«Етим агзы аша етсе,
Бурны ганар» диен ялы,
Өз дузларна хайбат атып,
Қолхозларна хайбат атып,
Күкрәп дурлар инер ялы!

— Алып, достлар, дызап дурман,
Герегиңиз арза болсун!
Йөне вели, эртирки гүн
Шаядыңыз мүрзе болсун!

Дине о дәл, шу пишигем
Шаят болар хак сөзүме!
Арзаңызы эрте-биргүн
Ене алып гелмесениз
Мен Таймаз дәл, түф йүзүме!

Мавлап, «Догры!» диййән ялы
Гөзлериме бакды пишик...
Арзаларын пеже атды
Салых билен Атакиши...

ГАБРЫСТАНДА

«Ниредесиң гонамчылык!»
Мүрзе биле ёла дүшдүк.
«Бу нә «мыш-мыш»,
бу нә ахвал!»
Жардан гечип, гола дүшдүк.

Чаңдалаклар дишләп галяр
Долагмыздан, дызымыздан,
Тувак шумчың гыкылыгы
Дурман етйәр ызымыздан.

Улы ёла биригишдик.
Гүн гушлукдан өтүп гелйәр.
...Бир серетсек, гаршымыздан
Дөрт-бәш атлы етип гелйәр.

Дийишдик биз:

«Ак атлысы —
Райкомың секретары.
Башы зөммек телпеклиси —
Районың прокуроры.
Чепки — дайым, ол хем килван!
Бей, о кимкә ене бири?»

Узагракдан середенде
Экиз ялы меңзешдилер.
...Атдан дүшүп, бизиң биле
Еке-еке элleshдилер.

Танамадык гыр атлымыз
Гөк папаклы яш йигитди,
Янындакы — гайыш биле
Жылавланан гоңур итди.

Секретары мундан өңем
Гөрүңдим мен баш-он ёла.
(Илки гезек танышамда
Секретарды комсомола)
— Салам, Таймаз, кургунмысың?
Армавери! Ну, как дело?

Еңлөп гитди агыр дердим
Онуң хер бир бакышындан.
Еке демде гүррүң бердим
Обаң тәзе «мыш-мышындан».

Яндаклығың ичи билен
Кәриз боюн сырып гитдик,
Айманчалы, ак эсгили
Мазарлыга гирип гитдик.

Ынха ятыр кәбәм энем,
Гапдалында какам бенде...
Кырка етмән дишин дөкүп,
Билин бүкүп гара гүнде,

Ер үстүнде рехнет гөрмән,
Бүкүлишип гезипдирлер,
Ахырсоңы биллерини
Ер астында языпдырлар.

Эзизлермиң башужунда
Аяк чекдим бир дем салым:
«Бир азажык гарашайсаң
Болмадымы залым Өлүм!

Огул мэхрин гөркезмедин!»
Самырдадым дәли ялы.
Дем салымда ятлап чыктым
Отуз йыллык ёвуз ёлы.

Элим агза етенден сон
Гуруп гайдан айманчамын,
Онлап сапар зыярата
Барып гайдан айманчамын
Эсли ери гөгерипдир
Шор топрагың ызгарына...
Акрык гечдик. Доңуп галдык
Гарап Чепбөң мазарына!

Улы депе чөгесөв гүм
Бөвшөп ятыр. Мазар бошды!
Райкомың секретары
Ак атындан бөкүп дүшди.

— Догруданам, жайлан ерңиз
Шу мазармы?

— Эдил өзи!
Сандырады мениң дызым,
Сандырады мүрзөң дызы.

Онянча-да гызганлыктан
Өрбөкүна галды бири:
«Вах, доганлар, бәри гелиң,
Бәри гелиң, бәри, бәри!»

Ылгап бардык. Арчын билен
Мүжевүрмиз аглап отыр.
Өңлеринде узун сүйнүп,
Ак көпүнли Чепбе ятыр,

Хер юмругы палта ялы,
Гиң маңлайы мисли демир.
...Эрлер өлйөр. Шондан соңам
Гөреш эдйәр улы өмүр.

Бейле өмрүн маслыгы-да
Душман үчин горкы-хедер.
Дүйнө дөрөп

шейледи ол,
Ене шейдип довам эдер...

«АННАМЫРАТ, СЕН ДЭЛМИДИН?»

Бу гүн үч гүн...
Мекдебмизин
Гиң залында суд гидйәрди.
«Ялан айдыр, ялан!» дийип,
Бөш пыяда дат эдйәрди.

Бири — арчын,
Бири — Чакан,
Усавели ене бири.
(Билйәнсиниз, обамызын
Шол сув йыкан бригадири).
Дөрдүнжиси — Күрт мүжевүр,
Бөшинжиси — Сухан кары.

Бөш гүнөкөр бөш тарапдан
Гыгырды: «Ёлдаш судья,
Шаядыңыз Өвез Гарри
Чыпдырып дур! Ялан айды!»
— Яландыгнын, догрудыгнын
Кесгидини бизе гоюн,
Ондан соңам, шундан бейлөк
«Ёлдаш» диймөн, «Юрташ» дийиң!

Инди сизден ёлдаш болмаз,
Сатдыңыз сиз ёлдашлыгы! —
Дийип, хортап эллерини
Овкалады суд башлыгы —

— Хава, шаят Өвез Гарри,
Айдыбериң, онсон нәме?
— Онсон, яңкы дийшим ялы,
Етдим вели көне тама,

Бүкүдикләп дөрт пыяда
Өвлйәлиге гирип гитди,

Мүжөвүрүн ёлбарсы хем
Ызларындан үйрүп гитди.

«Ёлбарс. Ёлбарс, ал, гап!» дийип,
Хүмүрдеди дөрдүн бири.
Итиң сеси тапба ятды.
Багт болса — гижёң яры!

«Мазарыстан! Ярыгиче!
Бу нэ вака? Бу нэ гең сыр?..»
Узын бири күкүрт чакып,
Дүмтүнжиреп ере бакып,
Зынды ене хасыр-хусур.

Гөрүп галдым, эллеринде
Пиллери-де бара меңзеш!
Ак телпеклө гөзүм дүшди.
Хайран галдым: Арчынымыз
Аннамырат Көре меңзеш!

Ене бири гелип етди
Мазарлыгың гайрасындан...

Гижёйлөнлер чыкышымды
Комсомолың бюросындан.

Мазарлыгың чеп йүзүнден
Шыбырдадып чагыл ёлы,
Велсепитли гелйёрдим мен
Өнбарага гайдан ялы.

Хава, онсоң ене бири
Күкүрт чакып, зыңып гитди,
Бәшиси-де ере бакып,
Гызганлыга сиңип гитди.

Шо тарапда үзүм баглы
Элли танап хаят барды,
Дүйн гечемде Сарман дагы
Албашымды. Сув тутярды.

«Хә, шолардыр, болды, болды,
Хушум гурсун, хушум!» дийдим.

Чагыл ёлдан оба тарап
Суйнди ене велсепидим.

Тилкилерем тапып билмез
Булаң тапан хилесини.
Шу отуран такыр келлән
Өзи айтсын бейлесини!

Наслы дишин шақырдадып,
Арчынымыз галды ерден:
— Сен, хан огул, языксыза
Шылтак япма ялан ерден!

Айдып дуран әхли гепин
Патарракы бойдан-баша.
Шо гижеде еке әдим
Чыкмандым мен өйден даша.

Ёлдаш... вий, вий, юрташ судья,
Дийсем гепиң беллисини
Бир обадан тапарын мен
Ак телпеклиң эллисини.

Хөкман арчын болмалымы
Ак телпекли болса башы?
Бу шаядың шаят дәл-де
Төхметчиңем кервенбашы!

«Ене бирин тапаярыс
Халамасаң бу шаяды!»

Яшмагыны аркан атып,
Күрсәп гирди өз Абады!

Башачыклар багыр йүзи
Агардылан тама дөнди,
Арчынмызың бүзмек гөзи
Ял гуюлян жама дөнди.

Энегине дирәп элин,
Бәшиси-де ювды дилин.
Башындакы гөк махмалын
Бейләк атды Абат гелин:

— Аннамырат, сенден яна
Ичим отдур, гүнүм ясдыр.
Саңа достлар — маңа душман,
Маңа ятлар саңа достдур!

Сачым сүбсе, элим кесев,
Он бәш йыллап элевредим,
Аклыгымың дерегине
От узатдын, мен гөвредим!..

Хешерленшип, гөзүн гыргман
Дымды бирден илат бары.
Үсгүрмәге эжап эдип,
Агзын тутды ызда бири.
Айна дегип пытрап гитди
Бир чаганың зыңаң гары.

— Чыдам кәсәм шу гүн долды,
Мундан артык гезебилмен,
Он бәш йылдыр, дилим лалды,
Он алтынжа дөзебилмен!

Гүн догандан гүн агянча
Үндән болуп тәзе ёлы,
Батанындан тә догянча
Терсе гитдиң леңчеч ялы.
Чагалармың хатырына
Дымып гездим. Мен гүнәли!

Ёгса, дагы, өтен томус
Хошлашжакдым өзүң биле!
Хава, сенем хошлашардың
Оглуң биле, гызың биле,
Хошлашардың торбандакы
Харам иййән дузун биле!
Иң бетерем, гөзүн сыкып
Ким ылгарды ызың биле!?

Дине сениң манадушмез
Чагажыклаң яш дөкерди.
Галанлары гөзүң көвләп,
Дерегине даш дыкарды!

Өтен томус овнук маллаң
Гуюсына авы дөкен,
Чопан гелип хабар берсе,
«Вах, вахсырап» ичин чекен,
Аннамырат, сен дөлмидиң?

Эртеси гүн йыгнак эдип
Таймаздан өң орта чыкан,
«Кулакларын гөзүн чекерс!»
Диен болуп гөге бөкен,
Ене агшам өе гелип,
Эртир үчин план чекен,
Аннамырат, сен дөлмидиң?

Дәнәмизин харманында
Ярыгиже гапыл ятан
Агажыгың агзын дыкып,
Йүрегинден отлап атан
Алты саны галтамана
Бир «Саг бола» яраг сатан,
Эй, әржагаз, сен дөлмидиң?

Айдайынмы? Айтмайынмы?
Орталыкта гермесатан
Багтсыз хелей, мен дөлмидим?

Абат дайзаң яңагындан
Гоша монжук титрәп гитди,
Аслышды-да эңегинден,
Пола гачып пытрап гитди.

Гөйә әхли багтсызлыгы
Пытрап гитди ызы биле...

Саша дайым өкүртиләп
Какды мени дызы биле:

— «Ятан ери ягты болмуш
Чепбе балам аңан экен!
Диерди-ле: «Арчын биле
Йөне дөлдир молла Чакан»...
Вах, бизем-ә аңшырдык-ла!
Ыжрайком-ла дири якан!

Догруданам, бир зат барын
Өтен томус аңшырыпдык.
Ыжрайкома хабар берип,
Чепбе биле ужуз сыпдык!

«Хер хайсыңыз ишлесениз
Аннамырат арчын ялы,
Социализме ики йылда
Элтер бизи колхоз ёлы!

Бэш... ёк,
 асыл үч яшындан
Ол арчына өзүм белет!
Сиз — коммунист! Эмма вели
Гөзлегиңиз гыбат, төхмет!»

Дийип, бизиң үстүмизи
Тас гөмүпди гыллыгындан,
Хайкырыпды алдыгындан.
Яны болса, бир айлыкда
Түвдүрлипди гуллугындан...

Хакыкатың юмагыны
Чөзлейёрди Абат гелин,
Залың ичи ягыланыр
Сөзледикче шаят гелин:

...«Он бэш дүе ак бугдайы
Гарагумда гизлөп йөрен,
Эртеси гүн гойна гидип,
Гечен ызын дүзлөп йөрен,
Бириси гүн «Тапарс!» дийип,
Терс ызыны чөзлөп йөрен,
Таймаз биле өз ызыны,
Өз-өзүни «гөзлөп» йөрен,
Аннамырат, сен дөлмидиң?

«Чайхананың көмүринден
Бэш-он чувал дыкың — диен —
Капырларың сөййөн зады
Даш көмүрдир, чекиң — диен —
Гарры орсун, Еллың, Чепбөң...

Гапыларна дөкүн — диен —
Мениң гуржак томашама
Дөрт-бәш гүнден бакың» диен,
Эй, адамхор, сен дәлмидиң!?

Бәш-алты гүн гечип-гечмән
Ярыгиче йүврүп гелен,
«Т-Таймаз...

п-пилиң сапы»... дийип
Кәлемесин өврүп гелен,
Тирьек ыслы гүпбүсини
Чөврелигиче гейип гелен,
«Еллы биле Чепбежигин
Нәдәйди-кә!?... дийип гелен,
Мамыш байың доганжыгы
Сухан кары, сен дәлмидиң?!

Сухан кары «Төхмет!».. дийип,
Гөзлерини гырпылдатды.
Суд башлыгы «Юваш-ш! дийип
Гөк галамын тыркылдатды.

— Эртеси гүн гижән яры
Мазарлыктан хашлап гелен,
Шу отуран дөрт дөнүгин
Өңлерини башлап гелен,
Пиллерини, чарыкларны
Сыгыр дөлә ташлап гелен,
Дирә ганым, өлә ганым
Арчынсумак, сен дәлмидиң?!

Тамдыр ялы ички тамда
Ене поссун гейип ятан,
Чакан моллаң юмшак ерне
Келлесини гоюп ятан,
«Ишлермиз-ә пашды!» дийип,
«Хелей, узат күшди!» дийип,
Машат какын ийип ятан,
«Әтишгири гыздырсаг-а
Кем болмазды!» дийип ятан,
Эй, зәхримор, сен дәлмидиң?
«Әтишгир-ә алаймарсың,
Выжданыны поха сатан!»
Дийип дуран, мен дәлмидим?

Нәме бейле ашак бакян?
Бәрик серет, Чакан молла!
Маңа «Илден чыкан!» дийип,
Өзи илден чыкан молла!

Абат дайза чыдап билмән
Ловлап дурран йүрегине,
Бармагыны тас дүртүпди
Чакан моллаң гарагына:

— «Жыназасыз Чепбән мейди
Зыңылыпдыр гөрдән — дийип,
Хашлап гелгін ирдән — дийип —
Алланичгиси болушып,
Бизем барарс бәрден!» — дийип,

Мүжөвүре янтлап айдан,
Харам Чакан, сен дәлмидиң?!
Гүндизине тесби санап,
Гижесине пежи янап,
Шайын якан, сен дәлмидиң?!

Дандан биле Күрт мүжөвүр
Сожап гелди дийшиң ялы.
Сизем мундан атландыңыз
Тапырдадып чагыл ёлы.

Гүнәңизи алла япып,
Дүзлединиз ызыңызы,
Гижә гечен еринизден
Эйләк чапып,
Бейләк чапып,
Гизлединиз ызыңызы.

Эмма әхли хиләңизден
Шура суды баш чыкарды,
Булашдыран «пиләңизден»
Уч чыкарып, өзүңизи
Гурчук ялы даш чыкарды.

Эллериңиз етмез инди
Хелейиңиз чөрегине...»

Гырмызы гүн өйне гирип,
Айы гойды дерегине.

Суд хөкмүнден хошал илат
Топар-топар даргап гитди,
Пидуллары еди кесип,
Еди гезек дограп гитди.

— Атув! Атув! Ол нежисе
Вах, асувам аз-ла, доган!
— Маңа галса, оң гереги
Бир гошавуч дуз-ла, доган!

Этин дограп, гөзүн чекип,
Ажы дуза басып гойсаң!
— Өз хамындан тагма дилип,
Аягына сыртмак салып,
Машат жерчиң гүжүминден
Бащаклыгна асып гойсаң!

— Ол бейлеки дөрт сүпүгин
Он бөш йылмы хер хайсына?
Өзүм болсам, торба салып,
Саллап гайтжак Хан-гуйсуна!

— Сакгалдаш жан, Хан-гуюдан
Кем-э дэлдир Сибирь-гуйы!
Бир дүшэйсең, эрнегине
Элиң етмез өмүрбойы!

— Хава, өз-э шейлерэкдир,
Ол угруна шүбхе ёк-ла!
— Ай, Бег ага, шура суды
Чакымыздан галарак-ла!

— Биз-э валла, телпек гойдук
Гаралавжың гүрлэйшине!
— Хава, менем телпек гойдум
Аклавчының дерлэйшине!

— Акламага сөз тапмасаң,
Дерләбирсин, ягшы йигит!
— Вах, шейле-дә, мүн ювсаңам,
Гөгермейәр чүйрән чигит!

— Хава, Абат дайзамызам
Прокурордан кем чыкмады!
— Хава-ла гыз, шо гепләнде
Сиңекденем «дем» чыкмады!
— Таймаз биле Саша дайын
Геплешем-ә кем якмады...

Бир йылдызжык сүйнүп гитди,
Сүйнүп гитди ене бири.
Чокаймызың ашагында
Гүтүрдейәр бахар гары.
Топар тутуп, ёмак атып,
Даргап баряр илат бары...

Бизем баряс. Ортамызда
«Пишикчимиз»
мүрзе Меңли.
Саша дайым оңа дегип
Хезил берди өе ченли:

— Секиз айлап биле ишләп,
Бир сычаның ысын дуйман,
«Пишик мүрзе» болайшыңа
Чёрт побери! Биз-ә хайран!

Инди сениң ол адыңы
Ятырайсак ненең борка?
Я ериңе башга пишик
Гетирәйсек ненең борка?

Онянча-да ызымыздан
Ылгап етди ики киши,
Балагымың кисесине
Бир кагызы эпләп дыкды
Салых билен Атакиши:

— Таймаз доган,
сен багышла!
Биз самсыклык эдипдирис!

Инди билдик! Харамхорлан
Алдавына гидипдирис!...

«ДУЗАК ЕРДЕ, ДУРНА ХОВАДА...»

«Салам, Таймаз, салам! — дийип —
Чыкды сенден тамам! — дийип —
Бөшйыллыгы бөше гойман,
Дөртде этдин тамам!» дийип

Гапымыздан эдимленде
Отуз еди — еңиш йылы,
Товзасына гап тапмады
Килванымыз Шемсигулы.

— Обамыздан гүнүн-гүни
Дегирмене гелйән галла,
Өң махалда отуз йылда
Әхли иен галламыздан
Етмиш эссе көп-ле, валла!

Хер гүн дүшйән товза хакам
Бир обаны үпжүн этжек,
Телпегимин герди-ёкам
Бир тегелек нана етжек! —
Дийип, акжа шырдагыны
Какан борды вәши килван...

Узын гиже гулач докап,
Башагайды Асман пәлван.

Асман докап етишдиги,
Чувал долуп етишйәрди.
Бахаржыгмам докмамызын
Эршин ёлуп етишйәрди.

Биз-ә дүвүп етишйәрдик,
Олам гырып етишйәрди,
Ене ковуп етишйәрдик,
Ене барып етишйәрди,
Гараз нәтжек,
үч яшындан
«Көмек берип» етишйәрди.

Колхозымда эссе ярым
Битди шо йыл хемме план,
Таймазбегем байрак алды
Он бәш метр гызыл-элван!

Үстесине экиз огул
«Совгат» берди Асман пәлван!

Пишмемисин, челпекмисин,
Күде болды, сачагымыз!
Экизлери гойдук велин,
Шатырдады салланчагмыз!

Дөрт-бәш килә өврәнен йүп
Чыдамады ярым пута!
Бир атадан еке Таймаз,
Инди гөрсөң ёңсуз ата!

Огул саным үче барып,
Икә етди гызың саны...
Голтужагна харплык берип,
«Молла» элтдим Дөвлет жаны.

Өңки ялы «Эти сеңки,
Сүнки меңки!» диймедим мен,
Он мәхриниң өз мәхримден
Тапавудын дуймадым мен.

Бир йыл гечди. Ёллам элтди
Ак йүзлүже Әшежиги.
Менем элтдим ене-де бир
Гара гөзли көшежиги.

Харабада елмик гөзләп,
Гөзяш сечен Огулламыз,
Ики токга керпич чая
Зордан гечен Огулламыз,
Үч дост болуп кежебеден
Алып гачан Огулламыз

ЖПТ-әни¹ тамам эдип,
«Молла» болды оглұмыза,

¹ Аялларың педагогик техникумы.

«Молла» болды гызымыза.
Дине огул-гызымыз дәл,
Сапак берйәр өзүмизе.

Йүзләп гезек совап галды
Пыялама гуян чайым.
Тәзе дүнйә ачды маңа
Огулладыр Саша дайым.

Бири эдил уям ялы,
Бейлекиси атам ялы...
Дөвлет агаң Таймазына
Дөвлет берди Ленин ёлы,
Дөвлет берди «Ленин ёлы».

«СТЗ»-эми гиже-гүндиз
Тарлатсам-да аз ялыды,
Говачамың гозалары
Гоша битен хоз ялыды,
Орта яшан Асмангүлүм
Гөзлериме гыз ялыды.

Эртекилен гахрыманы
Кераматлы симруг ялы,
Берекетден берекете
Әкидйәрди колхоз ёлы.

Эмма вели, ол симругы
Ак ёлундан совжак болян,
Агзындакы рысгын алып,
Ганатларын дөвжек болян

Жанховулна пысырдашян
Агсак-тогсак «чайкел» кәнди.
Дүйшлеринде «жүйже» гөрүп,
Хушларында элин серип,
Олар шондан тамакинди.
Йөне велин, ол симруга
Дузак гурмак инди кынды.

Колхозчылар — ганатлыды,
Тамакинлер — пыядады,
Хас догруссы, «Дузак ерде,
Дурна-эййәм ховадады!..»

ЕНЕ-ДЕ КЕМПИР

«Ене сандык!» диен ялы,
«Ене кемпир гелди!» диймән,
«Өленден соң дириләйди
Диймежегиң белли!» диймән!

О кемпириң йүрегине
Яңадан жан берйәнлер,
Гарагына нур берйәнлер,
Дамарына ган берйәнлер

Обамыздан сапланянча,
Айрылмады өңүмизден,
Кәте етди ызымыздан,
Кәте чыкды деңимизден,
Кәте тутды сыйнымыздан,
Кәте чекди еңимизден.

Айрылса-да дулумыздан,
Елумызда кән гөрүнди,
Қисесинде послы ханжар,
Гөзлеринде ган гөрүнди.

Аннамырат ялыларын
Голтугына дыкылжырап,
Чаканларын, карыларын
Месисине букулжырап,
Ер астындан,
ер үстүнден
Гөмүлген дек сокулжырап,

Чейнәп дуран нанымызы
Агзымыздан какжак болды,
Яңы битен донумызы
Гыңажына дакжак болды,

Саша дайың дийши ялы,
Юмругмызы дүвдүк бирден,
Агзындакы соңкы дишин
Гаңрып алдык бет кемпирден.

Билек ялы тасма кесип
Ягырындан, гулагындан,

Додагына сув дамдырдым
«Акбилегин» ялагындан,
Дашына-да көпүн ясап
Мазут яглы балагымдан,
Темениме кендир сапып,
Ян-якасын көкледим мен,
Сувлукторба башак дыкып,
«СТЗ»-әме зынжыр дакып,
Чигиш-чигиш бекледим мен.

— Таймаз дайы, «СТЗ»-әңе
Тиркәп барян задың нәме?
— Фамилиясы Таймазова,
Өз ады хем Мәтәчмама!
— Оны нирә сүйрәп барян?
— Жайламага! Жайламага!
— Бизем гитжек, Таймаз, ага!
— Бизем гитжек жайлашмага!..

Гапдалыма овлак ялы
Бөкүп мүнди онлап чага.

Гөк карталан гапдалындан
Яшыл депә чыкып барян,
Сеялканың дерегине
«Адаглымы» дакып барян...

Ызым биле бүтин оба
Атгайтарым сүйшүп гелйәр.
Шир сыпатлы Саша баба
Өңүн башлап, гайшып гелйәр.

«Адаглымдан» үстүн чыкып,
Лебин лебе гоян ярым,
Көз кетениң ёкарсындан
Бегрес чабыт геен ярым

Эгнин эгне денләп гелйәр
Полат уссаң гызы билен,
Дүнийәң ышкын, дүнийәң мүшкүн
Алып гелйәр өзи билен...

Яндаклыкдан яндаклыга
Арлап баряр полат атым...
Бирдени-кө сакга дурды
Баржак ерме белет атым!

Онянча-да
«Бә-әри-и-ик!» дийип,
Оваз чыкды гара ерден.
Пиллермизи ялпылдадып,
Сожап бардык ерли-ерден.

Харабаның ортасындан
«Адаглыма» мекан белләп,
Он бәш гулач габыр көвүп,
Ичине-де мәкәм чөвүп,
Торбам билен башак саллап,

«Гой, сахылык менден галсын,
Көпүнсиз бир гитме! — дийдим —
Бар, торбамам сеңки болсун,
Эртеки гүн адаглыңдан
Өйке-кине этме!» дийдим.

Адаглымың «тәзе өйнүң»
Чүр башында отурдым-да,
Чеп гулаклы кепжежигми
Гужагымда ятырдым-да,

Қисәмдәки сапанчамдан
Үч-дөрт оқы гүвлетдим мен.
Жыназаның дерегине
Бир наманы зовлатдым мен:

—Күлбелерде мүңләп йыллап,
Гап бөвүрден орун белләп,
Итлер билен биле яллап,
Гезен гүнлең өтди, Кемпир.

«Чөп дүйбүнде дөрәп-доглан»,
Сен хайяра «адагланан»
Шод жувазчы етим ослан
Өз ярына етди, Кемпир.

*Сүйтхор Тилки мени союп,
Байнадымы малдан доюп?!
Йыган малын маңа гоюп,
Элин серип гитди, Кемпир.*

*Дөвлет bize дөнди бу гүн,
Соңкы дишиң сынды бу гүн,
Гум депәңден инди бу гүн,
Таймаз сени утды, Кемпир.*

1957—59



ГУМДАН ТАПЫЛАН ЙҮРЕК

БИРИНЖИ ДЕПДЕР

Өмүр еке-төкдир, йүрөк еке-төкдир,
Сөйгү хем еке-төкдир.
Йөңө башыңа иш дүшөндө...

(Гүлнәзин депдеринден)

I

Гум гызыдым.
Гулпаклыжа чагадым.
Гаракөли телпеклиже чагадым.
Аяклары чепеклиже чагадым.
Бар ойнагым

гуржак билен чөгеди.

Докуз өйли бир гуйынын башында
Бәш ойнама якын оғлан-гыздык биз:
Бурны сүмүклиже Түңнүжик биле,
Эли сүрпеклиже Атанияздык биз.

Жүбси ашыклыжа Эзизжик билен.
Эли гуржаклыжа Огулхаллыдык...

Өзүмизем үйтгөшик бир зат дэлдик.
Шол ашыклар, шол гуржаклар ялыдык.
Баладык.

Огланлар алтыды.
Бизем он бирдик.
Огланлаң үстүнден хандык-эмирдик.
Узын гүнлөп бир-биримиз гемирдик.
Арасында чала асгынлайсагам —
«Эже-е! Эже-е!» дийип зовладыбирдик.

Докуз өйли бир гуйының башында
Гыздан етмезчилик чекилжек дэлди.
Эжемиң бөлчирөп айдышы ялы:
«Гыз гөзлөп, Ахалы сөкүлжек дэлди,
Иигит башына
бир сахыпжемалды.

Гайта бәшижиги артыбам галжак.
Оларам кырк-кыркдан үвөп болжакды.
Ашгабатла дагы чатып болса-ха.
Отлы гөрмөге-де себөп болжакды».

Эжемиң диййәнниң угрунда барды:
Отлыны гөрмедик гумлулар кэнди.
Шейдиң гарындашлык ачайсаң вели,
Отлыны хер йылда гөрмөк мүмкинди.

...Докуз өйли бир гуйының башында
Гатышып ойнардык топы, топазы.
Хич хачан, хич хачан болманды бизде
Огланлар топары.
Гызлар топары.

Гатышып ойнардык «гөрүпгачдыны».
Гатышып ойнардык «эшекмүндиңи».
Түндүжигем бизи мүнсе мүнөндир.
Йөне бизем кән мүнүпдик Түңңини.

О нерессе карамчылды хемише.
Шонча-да тиз-тизден «эшекчи» борды.
Йөне онун ады Түңни болса-да.
Өрән рахатжа аркасы барды.

Гызлар болуп сылардык биз Эзизи,
Гылыгы-да өзи ялы эзизди.
Йөне вели онун бирже етмези —
Гахарның гелиши ченинден тизди.

Карамам этдирмез.
Карамам этмез,
Карам эдэйсеңем гахарланарды.
Бу гылыгна онуң етмези дәл-де.
Артыклыгам дийсек догры боларды.

...Он бәш йыллап Эзиз дийип гезеним
Он алты яшымда Эзизим болды.
«Харам тула, ылга гуйың башына,
Ханха, кел токлусын топлап дашына.
Маңкасын акдырып Эзизин гелди!»
Дийип, мени чакянларам тапылды,
Ёк, ёк, чакянлар дәл,

чакян тапылды —
Докуз өйли он дөрт дайзан ичинден
Ала-бөле еке чыкян тапылды.
Бибисолтан диен ичян тапылды.

Заялап йөренсон не гөзел ады,
Хич ким онуң догры адын тутмазды.
Иң йөргүнли ады Бибишейтанды.
Гүндиз отурмазды,
Гижә ятмазды.

Бабаның айданны Ата говшырып,
Атаның айданны Баба говшырды,
Икисинем бир-бирине ябшырып,
Ол обалы Аннабибә говшырды.
Аннабибиңкинем үстүне гошуп.
Аныр янындакы оба говшырды.

Ол обаның гыбатынам гөтерип,
Ене аңырдакы гуя етирди.
Хайванлара дил битмәнне мүн шүкүр —
Егса дүйәң сөзүн

сыгра етирип,
Сыгрың жогабынам дүйә етирди.
Маллаң башына-да бела гетирди.

Темен үчин — дүе ялы геп ясап,
Пил дек геп ясырды — иңнежик үчин...
(Ювунманы-ардынманам билмезди.
Йүзүнде ял барды
мүң гүжүк үчин.)

...Менин билен жетлигиниң себәби —
Дилән экен мени Түнцүжик үчин.

«Вах, Биби жан, гижә галдың азажык,
Бири билен хадашып йөр гызымыз.
Егса, дагы, сизин ялы ер тапсак,
Башга ере секдиржекми
гызы биз,
Кежебеләп элтип бержек өзүмиз!»

Дийип, әжем хем-ә оны ойнанмыш.
Хемем оңа сыпайчылык эденмиш.
«Тоба, Тоба! Мүсмүнсокар тулажык!
Булар инди гум юрдунам
булажак!»
Дийип, өйден хабабайлап гиденмиш.

Шодур, шодур,
Гыр-ягысы мен болдум.
Мени гөрсә пыталасы тутулды.
Депә чыксам — сапан болуп атылды,
Песе дүшсәм — гапан болуп атылды:

«Ери, нәме,
какаң сениң әжеңи
Сөйги билен алыпмышмы, ер чекен?
Тахыр болмаз Әзиз ялы байгушдан,
Зөхре болмаз сен тетелли серчеден!

Гум ичинде сөйги болмаз, акмак гыз!..»
Товкы болуп инди мениң башымдан.
Сува гитсем —
Гаргап галды ызымдан,
Сувдан гелсем —
Гарга болды дашымда.

Нирә барсам «гак-гагыны» гөндерди.
Не ичерде, не дашарда гүн берди...

...Иене вели мениң үчин шо гүнлер,
Иң багтлы,
иң ажайып гүнлерди.

II

Он бәш йыллап Эзиз дийип гезипдим.
Он алты яшымда Эзизим дийдим.
Хич ким оны дийдирмеди
дий дийип,
Бирден дуйман дуркам өз-өзүм дийдим.

Он бәш йыллап Гүлнәз дийип гезипди.
Ол хем он алтыда Гүлнәзим дийди.
Хич ким оны дийдирмеди дий дийип,
Ол хем мениң ялы
өз-өзи дийди.

Ине шейдип шейле болдук өтәйтдик,
Нәм боланны өзүмизем дуймадык.
Бир серетсек асыл өңкүлигимиз дәл,
Бир-биримизе гарап
доймадык,
Ойнумызам асыл өңкүлиги дәл,
Нәхилидир, башгачарак ойнадык.

Илки душушыгмыз шейлерәк болды,
Болаң зады болды диймегим герек:
Ак чәгән үстүнде уклап ятырка
Душдум Эзизиме,
Душдум бир гезек.

Шейле бир парахат уклап ятырды,
Оны оятмага ит-гушам дөзмез.
Ак депели ак шырдагың этегин
Өпүндир шар-гара кирпичли гөзлер.

«Эшек өлдүренже» совжак шемала
Гызарыпдыр тегележик гулагы.
Чөзүлипдир чеп аягың долагы.
Өзүм долап, өзүм даңып берердим
Болаң болсам шейле йигдин чолугы!

Тә өлйәнчәм онуң бакян сүрүсин
«Укла, дынч ал!» дийип

бакардым өзүм.

Ак чәгеде, ак сазагың дүйбүнде
Иркилипдир ак шырдакың Эзизим.

Бир оянса — гаршысында мен дурун.
Тисгинди, таягы элинден гачды.
Дүйшүми, хушумы — дүшүнип билмән,
Гөзлерини юмды, ене-де ачды.

Гөзлерини ачды, ене-де юмды.
Соң гөзләрнн ачдымы я ачмады —
Ончасыны хәзир айдып билжек дәл,
Йөне эййәм

Гүлнәз ондан дашдады.

Бир хаюкдан «Гүлнәз-әз!

Гүлнәзим!» дийип.

Зарын сеси етди мениң ызымдан.
Гара сачлам «Долан ызына!» дийип,
Чырыпжырап, аслышса-да дызымдан.

Хер өрүмин бир элимде токгалап,
Өймүзе етенми дуйман галдым мен.
Шо болуп йөршүме хәзирем хайран,
Әк, оңа шо вагтам

хайран галдым мен.

Себәп дийсен, иллен айдышы ялы,
Хаясызлаң хасабында дәлдим мен.

«Айнаң гызы — бәлчик» диййәнлер
кәнди.

«Айнаң гызы—алчак» диййәнлер кәнди.
«Хаясыз!» диййәне душаймак кынды.
Йөне вели мениң бу болуп йөршүм.
Хаясызлык чәгине-де якынды.

«Ери, бир йигиди сөйдүн,
таң этдин.

Арзыңы гачырып йөрмегиң нәме?
Сөййән болса өзи гелсин, халатсын.
Өзүңи үстүне сүрмегиң нәме?»

Дийип, өз янымдан өзүм утанып,
Гызардым, агардым,

боз-яз болдум мен.
(Гойберен хатаңы саланда яда,
Яныңда хич киши болмаянда-да
Иүзүң гызаряңны шонда билдим мен).

Гөзүм юсам-да иркилжек болуп,
Бейним өз эркини бермеди ука.
Он алты ящыма етип-етмөкөм,
Бу ненең хекаят, бу ненең вака!
(Я-да хая-шерим пайланан вагты
Мен начара ондан етмедимикэ?)

Догруданам, шейле хаясызмыкам?
Аслында,

нәмеке

хая дийлен зат!

Эжем жаның гүррүң берши боюнча.
Хая — адамдан соң дүңйә инен зат.

Бир махал шейле

бир дөвүр боланмыш,

Хаясыз боланмыш дүңйәң гызлары.
Болманмышын чигит ялы нәзлери.
Хайсы йигит гөзлерине яраса,
Илки билен аслышармыш өзлери.

Алла бу ахвала дер-газап болуп,
Хая диен зады индеренмишин.
Шейдип бүтин дүңйәң гелин-гызларын
Улы бир беладан дындаранмышын.

Шондан соң гызларын

өзи лак атман,

Йигитлер өңүрти башланмыш сөзе...
Хава, бу роваят — ажап роваят,
Утанч — иң биринжи
безегдир бизе.

Хава, бу хекаят —
Тәсин хекаят,

Онянча-да маңа гөзи дүшди-де,
Төңнәни херрелип, гиррелип депди.
Төңнә-де серрелсе серрелди вели,
Өзи ондан бетер серрелип гитди.

Махал-махал сениң болгусыз зада
Гүлкиң тутяр вели,
гойжак милтиң ёк,
Агзыны тутсаңам этжек задың ёк
Бурнуы тутсаңам этжек задың ёк.

Гүлесим гелсе-де, гүлмежек болуп,
Додагымы дишләп, «башагайдым» мен.
Хожам жувазчыны ядыма салып,
Догрусы, гүлкими зордан гойдум мен.

«Бидерек бир зада гүлкиң тутанда,
Шоң адын тутайгын!» диерди эжем.
(Бүтин өмүрбойы бирже гезек хем
Йылгырман өтенмиш жувазчы Хожам).

Гараз, эйтдим-бейтдим, гүлкими гойдум.
Онянча-да гелди яңкы нәгехан:
— Армавери, Гүлнәз! Сенмидиң асыл?
— Хава, мендим! Өзүн арма, Түңни хан!

— Нәме йыгып йөрсүн!
— Ожаржык йыгян.
— О нәхили ожар? Мунын-а селин.
— Билиән болсаң, онда нәме сораян?
— Ай, йөне... оюндан сорайдым, гүлүм.

— О нәхили «Гүлүң» болямышым
мен!—

Ханы, угра шундан харамың бири!
— Кимнң харамдыгын, кимнң дәлдигин
Гөрүпжик йөрүс биз үч айдан бәри!

— Нәмәни гөрйәрсин, харам ер чекен?
— Эзиз билән эдйән ишини гөрйән,
Овкаладып дуран дөшүңи гөрйән,
Долак соруң дуран дишини гөрйән.

Бирже хайышымы кабул этмесең,
Элеме жар эдип,
ишини гөрйән!

Мениң хайышжыгым — екеже хайыш! —
Дийди-де, йүзүме йыршарып бакды.
Шонда гахарыны ювтадык болса,
Гүлнәз ап-аңсатжа гандар болжакды.

Шо махала ченли Эзизим биле
Алты-еди гезек гөршүпдик вели,
Тениме дегмег-ә бейле-де дурсун,
Хениз эшигме-де дегмәнди эли...
— О нәхили хайышмышын, Түнни хан,
Бизден битжек юмуш болса,
эшдели!

— Эшитсен, сен гызы сөеним үчин,
Угрунда үч йыллап көеним үчин,
«Дүңйәде Гүлнәзден башганы сөйсем,
Эркек болмадыгым!» диеним үчин
Шужагаз адамсыз,

чолажа ерде
Алма яңагыңдан бир посажык бер!
Ёгса-да шу ерден Елгуя ченли
Адыңы вежера эдишими гөр!

— Түнни жан, вежера этмесең, боляр.
Соңкы дөрән затдыр поса диен зат.
Әхли герек задың бир поса болса,
Гүлнәзин янында о затлар аңсат.
Йөне вели, Эзиз дуяймаз

ялы
Ювашырак огшавери, залыват!

Дийдим вели, додагымың янына
Узап гайтды бир кичижик

додажык.
«Ынха саңа поса, гара түршежик.
Ынха саңа поса, харамзаджык-к!»

Дийип, чеп элимиң аркасы биле
Агзының үстүне елмедим вели,

Йыган селиними чыкап болянчам,
Додагның ичине гирмеди дили.

Бирденем,

хасырдап еринден туруп,
Өйлерине тарап яззыны берди.
Гачаныны булут билен ел гөрүп,
Гонаныны Гүлнәз билен гол гөрди.

(Шол алан посасы етерлик болды,
Гайдып поса дилемеди, ер чекен).
Онянча-да ак депәнің үстүнден
Ак шырдагын булайлады бир чопан.

Мен бәрден ылгадым,
Чопан аңырдан —
Ики тарапдан-да герилди гужак.
...Сазагын дүйбүне дүшелди чабыт.
Ак чәгәң үстүне язылды сачак.

Отурдык,
Дүңйәнің гүррүңин этдик,
Түнңинин, төңңәнің гүррүңин. этдик.
Юваш-юваш бир-биреге якынлап,
Бир тәсин әдиминң ишигне етдик.

Эмма шондан аңрык әдимләп билмән,
Мен Эзизе бакдым,

ол мана бакды.

Гөвнүме болмаса, Эзиз шо махал
Шол әдими әтләйсе-де болжакды...

Бу сөзлери айып гөрмән Гүлнәзден,
Йүрегимден сызын сөзлер бу сөзлер.
Йигит жай пурсаты элден гидерсе,
Кәте-кәте гең гөрәййәр гөзеллер.

Шейле сыпайыды, шейле аграсды,
Кынды онуң үчин, кынды

ол әдим.

«Йигит ченденаша аграс болса-да,
Гаты говы болжак дэл-ов» диййәдим.

(Йөне вели шейле хәсиети үчин
Нәм үчиндир,
хасам бетер сөййәрдим.)

Гызларың көпүси алчагы сөййәр.
(Сөймесекем өзүн сөйдүрйәр алчак).
Йөне вели еңлес билен алчагын
Пархыны билинсе говурак болжак.

Кә гызларың алчак дийип тутаны —
Алчак дәл,
келчигиң барып Yatesаны,
Ек, жоралар, бейдип гатышдырмалын
Хер бир йылжыраклап хабар гатаны.

Аграслар
Бир гезек йылгырар вели,
Ачылар агзында йүз йылын язы!
Йөне вели йылгырянча аграслар
Бир азажык дүйрүкдирйәр кә гызы.

Дүйрүкмәң, дарыкмаң,
Ховлукмаң, гызлар,
Йити ягтың алдавына гитмәң сиз.
«Гыз герек — тиз герек» дийлиши ялы
«Йигит герек — басым герек»
этмәң сиз.

Сабырсыз сөйгиниң хөзири болмаз.
Канагат ислейәр сөйгиниң ёлы...
Отыр ынха гапдалымда Эзизим,
Отыр ол хенизем өңкүси ялы.

Арамыз хенизем екеже гарыш.
Бирден яңкы гарыш бир серә гелди.
Середен бармага, бармакдан гыла.
Ондан соңкы болса
хеммә-де белли...

Шондан соң шейле бир ажап йылгырды,
Элбетде, маңа чын, сизе-де ялан.
Йылгырды ол тутуш гөвреси билен.
Додагы, гулагы — хеммеси билен.

Төйә гумуң ичи ягтылып гитди
Илериси билен, гайрасы билен,
Сазагы, четиси, селни, сөзени,
Гузайы, гүнейи —

дүнъеси билен.

Шо махал он еди яшындакы гыз,
(Хәзир отуз яшың душундакы гыз),
Шо махала ченлем,

шо гүнден бәрәм

Шейле ажап зада душамок хениз.

Хич ким онуң ялы йылгырып билмез,
Ол дүнйәде еке-тәк бир йылгырыш.
Онянчада бир сес чыкды гайрадан.
Аралыгмыз ене болды бир гарыш.

«Уруш! Уруш!..»

Ала голгун турузып

Етип гелйәр обамызың шейтаны.

Биз болсак дүнйәден бихабар оглан.

Чыкарыпдык ондан башгарак маны.

— Яңкы «поса дадып» гиден Түннүжик
Күшгүрипдир эжесини — дийдим мен,
Ынхажыкка муңа-да бир дадырып
Посаларың сүйжүсини — дийдим мен,
Гандыарын гижисини! — дийдим мен.

Бибишейтан болса түвелей ялы
«Уруш! Уруш!» дийип, гечди-де гитди.
(Гөз ачып-юмянчак о гуя етди.)

Мен Эзизиң гөзлерине

серетдим,

Эзиз мениң гөзлериме серетди.

Эмма вели гөзлермизиң ичинде
Үйттешик бир горкы-ховсала ёкды.
Чөгәң үстүндәки «Урушдан» башга,
«Эшекмүнди», «гөрүпгачдыдан» башга
Уруш-сөгүш бардыр өйдүленокды.

«Эгер эртир уруш турайса....» дийип
Мекдепде кәмахал айдым айдардык.

Йөне вели уруш тураянда-да,
Үч-дөрт гүнде гутаряндыр өйдердик.

Шол ёвуз урушын догланнн бушлап,
Бибишейтан гечип гитди ел ялы.
«Нәмәниң урушы? Нирәнин

уршы?

Чөзжегем болмандык шейле совалы.

Бир-бирегин гөзлерине гарапдык.
Гөрүнмәнди үйтгешик бир ховсала.
— О нәхили. урушмышын, Эзизим?
— Уруш бормы... ай,
Гүлнәзим, гойсана?!

Ене бирден ловурдапды гөречлер,
Ене гайталанды өңки йылгырыш.
Гөйә еңиш билен тамамланыпды
Дүнйәдәки яңы башланан уруш.

Янжа аралыгмыз боланда гарыш —
Мүң мензиле етди аралыгымыз.
Шо махал келлә бир гетирипмидик
Мунуң ялы
залым айралыгы биз...

Яп-яңы дөлмиди гумуң ичини
Улы бир дестерхан этсем диййәним,
«Эзиз Черкез оглы — баш чопан!»
дийип,
Шо я йыгнакда ыглан этсем диййәним.

Эмма гум ичинде этжек йыгнагым
Токайлаң ичинде эдилди ыглан.
Дүнйәде баш чопан этжек огланым
Дакынды эгнине гырмызы погон.

Эй, сен Эзизими әкиден дүе,
Эй, сен Эзизими әкиден вагон,
Ене мүнләп-мүнләп эзизлер биле
Гетир мениң Эзизими саг-аман...

ИКИНЖИ ДЕПДЕР

I

Кырк икинжи йылды.
Гышың багрыды.
Асман гөйө көпүк сачян буграды...
Агамың дерегин тутан эжем жан,
Дүе бакып,

халлан атан эжем жан,
Элли яшын бейлөк атан эжем жан
Икиндинлер өйден чыкып уграды.

Бейле гичлөп, нирелигне уграды?
Гуйың яндан гайралыгна уграды.
Ак инишден аңрылыгна гечди-де,
Ики депән аралыгна уграды.

Ак инишден аңырылыгна ашса-да,
Ак иниште онуң галмады ызы.
Нәдип ызы галсын,

ерден ёкарда
Метр ярымлыктан барярка өзи?
Якдың сен, эже жан, якдың Гүлнәзи.

Шу вагта чен

элли яшың ичинде
Аркан ятып йөрәпмидиң, эже жан?
Элмыдам гөзлериң гара ердеди,
Ёкарлыгна гарапмыдың, эже жан?
Вах, сен озалында дөрән махалың
Өлмек үчин дөрәпмидиң, эже жан?

Хей, эже-де өлмек үчин дөрәрми?
Аслында

нәмекә
эже дийлен зат?
Шо гүнлер акылма гелшине гөрә,
Эжелер — өмүрлик дүңйә инен зат.

«Бир махал эжесиз галарын!» дийип
Ятсам-турсам гелермиди келләме!
Көмахал келләме геләендә-де,
Бейле болар өйдүпмидим мен нәме?

Эжем мыдам гезип йөржек ялыды.
Өрән аркайындым эжемден яңа.
Галмажак ялыдым

эжемден соңа.
Сыркавламда — гапдалымда отуржак,
Өлен вагтым — гужагына гөтержек,
Угран вагтым — сес-агымы етиржек
Динә эжем болуп гөрнерди мана.

Мениң какамы-да он йыл шондан өң
Шо тарапа экидипдир шо табыт.
Йөне вели өлүм билен өлүмин
Арасында көп бор экен тапавут.

Гоюн бакып йөркә чөлүң ичинде
Хеләкләнмиш оны Пайты галтаман.
Бир ай геченден соң
гуйың ичинден
Тапанмышлар агзы богук халтадан.
Ине, шейдип секиз яшлы Гүлнәзжик
Махрум боляр сых-сых муртлы атадан.

Йөне вели сых-сых муртлы атаның
(Дүшмезинден озал Пайтың голуна)
Гыран галтаманы

бир галтамандан
Етйәрмишин муртуның хер гылына.

Сүйжи жаның арманлыжа көйсе-де,
Арың көймәнине гуваян, кыблам...
Ынха бу гүн шол атамың янына
Жәбәмем гөтерип уграды
обам.

Онуң билен хошлашып хем билмедим,
Дүе гайтармага гидипдим шонда.
Агам өз кәрини бизе табшырып,
Майкопдан чыкыпды йылың башында.

Шондан бәри бизиң башымыздады
Элли көшек билен алтмыш бәш дүе.
Оглуның дерегнә чопанды эне,
Доганның дерегнә чопанды уя.

Аягымы сүйрәп дөпөдөн дөпө,
Таягымы сүйрәп яныдан яна,
Бир мензилден дүелери гайтарып,
Донңарадаш болуп етипдим гапа.

Ожагың башында эжемиң янда
Чай ичип, элими чойжақдым вели,
Эйәхачан мең элимден

бетеррәк

Сован экен кәбәм эжемиң эли...

Соңкы гезек эллерини сыпалап,
Хошлашсын эжеси өз гызы билен.
Эй, сен эжем жаның дирилик вагты,
Долан, бир сагатлык ызыңа долан!

Бир махаллар бир намазхон дивана
Икинди намазын гечирен вагты,
«Эй, сен Гүнүм,
яңадан бир дог!» дийип,
Дыза чөкүп эденмишин тагаты.

Оңа рехим эдип яңы батан гүн
Яңадандан чыканмышын ызына.
Эй сен, шол дивана рехим эден гүн,
Рехим этжек дәлми чопан гызына?

Шейдип ямашгандан доганмышын сен
Бир гижиген намаз, бир сена үчин.
Инди нәме догуп билжек дәлми сен.
Эне үчин —

тутуш бир дүниә үчин!...

Көп ялбардым, Гүн ызына чыкмады...
Хошлашман гитди ол өз гызы билен,
«Жан, эже жан... менем гитжек
эже жан!

Дур, эже!» Ылгадым оң ызы билен.

Эмма мени узак ылгатмадылар.
Гарса гужаклады ики саны гол.
«Вай!» дийип йыкылдым гарың үстүнө.
Соңуны билемок. Бар билйәним шол...

...Эжем жандан айра салан гарлык гүн,
Шондан бәри саңа дүшенок сыным.
Ынха инди ниже йылың ичидир,
Хеизем гар гөрсем дыглаяр иним.

Гар яганда гөмүләрди ёлумыз,
Гар яганда гоюнлармыз буйрды.
Эжем шонда: «Нәхили зат ягса-да,
Шейле узак ягмаверсин!» дьерди.

Я-да гахар эдип онуң сөзүне,
Даргурсаклык эдип, алдынмы сен ар?..
Жаңы янан таңрысына гаргармыш,
Вах, гар, ак гар,
 сенде нәме гүнә бар!...

II.

Эжемиң үстүний гумы солманка,
Ене өңки таяк, ене өңки кэр.
Он секиз яшына етмедик Гүлнэз
Болды бирден юрт өңүндө жогапкэр.

Эжем билен бакан дүелеримиз
Галды бирден мен ялнызың башына
Гара сачым гум сүпүрди томсуна,
Гара сачым гар сүпүрди гышына.

Төйәки диерсин, он секиз яшда
Отуз яшлы ялы улалдым

бирден.

Эгер вагты гелип үстүнө дүшсө
Кәи зады гөтөржек экени герден.

Ене өңки гуйы, ене өңки сув,
Ене өңки дүе, ене өңки гум.
О затлар өврөншен задым-ла вели,
Дуйдум, дуйдум, башга бир зады дуйдум.

Эжемиң үстүңиң гумы солманка.
Доюрды Гүлнәзи Дойдук гелнежем:

«Ылгабергин диең угрума бака!
Сени маңа,
маңа табшырды эжең!»

Сени маңа,

маңа табшырды эжең!»

Буюрды ол, балдызына буюрды,
Буйраны хич, игенч билен майырды.
«Хажымелик ялы көп ийгән!» дийип,
Бир хелделәп сачагынам айырды.

Буйраны хич, игенч билен майырды.

«Хажымелик ялы көп иййән!» дийип,

Бир хелделэл сачагынам айырды.

Икинжи хепдеде өзи утанып,
Гошды сачагыны ене-де Дойдук...
Бир гүйч маңа медет бермедик болса,
Дойдугың элинде болардым гөйдүк.

Гошды сачагыны ене-де Дойдук...

Бир гүйч маңа медет бермедик болса,

Дойдугын элинде болардым гөйдүк:

Ол медеткэр — Эзизимди Эзизим,
Ол медеткэр—

Ол медеткэр—

шондан гелен ики хат.

Бирі — бейнә ганат, бири — йүреге,
Икиси биригсе гөврәме ганат.
Үчүнжиң дерегне өзи геләйсе,
Боларды ол

Икиси биригсе гөврәме ганат.

Үчүнжинц дерегне өзи геләйсе,

Боларды ол

тутуш дүнйәме ганат.

Хатың биринжиси — Донун янындан,
Икинжиси — Волгаң боюндан гелди.
Биринжиден — тоя гирени белли,
Икинжиден — тойдан чыканы белли.

Икинжиси — Волгаң боюндан гелди.

Биринжиден — тоя гирени белли,

Икинжиден —тойдан чыканы белли.

Тойдан чыкан адам гелмезми өе!
Я-да гитдимикэ ене бир тоя?..

Я-да гитдимикә ене бир тоя?..

«Бүшлүк, бүшлүк, Гүлнәз,

Эзизин гелди!»

Дийселер берердим бир губа дүе.

Сачакда наның ёк, кетекде товгун,
Дүйәни ниреден алжак сен, Гүлнәз?
Бейле гүнде бир дүйәни дагыны
Гызындан

Дүйәни ниреден алжак сен, Гүлнәз?

Бейле гүнде бир дүйәни дагыны

Гызындан

гысганар дурармы колхоз?

Шунуң ялы сүйжи арзулар билен
Селпедим мен.

Селпедим мен,

гүм ичинде селпедим.

Арзувымды — ин медеткэр үлпедим.

Әзизим — башымың гүпбасы болса,
Арзуларым — дашындакы шелпеди.

Жынңырдарды

шол арзувлар — шелпелер
Башымдакы шол гүпбаның ышкына...

III

Ынха инди йыл ярымың ичидир,
Чай дерегне эндик этдик ышгына.

Сүйде эндик этдик палав дерегне,
Нан дерегне эндик этдик ота биз.
Аталары ёллап арзув горагна,
Вагтлайынча болуп галдык ата биз.

Чирк гетирмез аталарың йүзүне
Гызыл гыңач, гызыл яглык аталар.
Йөне вели чын аталар дәлдигмиз,
Алажың ёк,
билдирәййәр кәтелер.

Еке өзи чөл ичине чыканда
Кәте үйшенәййәр аял машгала.
Сөййәнлер хем гурбан олаң ышгына,
Сөймейән хем «гурбан» олаң ышгына.

Бири ашык болуп, угрунда гурбан,
Бири алдав салып, угрунда «гурбан».
Башга ерде ата ерин тутсагам,
Шонуң ялы ерде үйшенйәс, арман!

Эмма үйшенжеңлик

горкаклык дәлдир.
Еләмизден гечмез горкы диен зат.
Йүрегиң пәк болса — галаны аңсат.
Бир гезек шейле бир зада душ гелдим.
(Она әжем жаның мазары шаят).

Яссынара дүе сүрүп гелйәрдим.
«Гүлнәзим, ашыңы көйдирме дири!»
Дийип тирсегимден япышды бири.
(Кимдир өйдйәрсиңиз? Ферма мүдири!)

Шол мүдиржик гитмесе-де фронта,
Хасалыжа гезйәр секиз йыл бәри.

Дүйәни урамда багырдян таяк
Чеп аягын омурыпды дызындан.

IV

Хайсы гелин: «Дүшдүм алдава!» дийсе,
Бир тарапы
өзүндендир өзүнден.

Хайсы гелин: «Дүшдүм зорлуга!» дийсе,
Онуң хем чынындан яланы кәндир.
Сөййән йүрек өзүн зорладып билмез,
Сөййән йүреклере
эл гармак кындыр.

Сөййән йүрек чакып, йылдырым ялы,
Сөййән йүрек гөк дек гүбүрдәберйәр.
Бейле йүреклере каст этжек болса,
Алдавың аягам тибирдәберйәр,
Зорлугың аягам тибирдәберйәр.

Шейле боляр өкде өкдәни гөрсә,
Онуң шейледигне болдум мен белет.
Вепадар йүреклең бирже ургусы
Алдавдан,
зорлукдан
мүң эссә белент.

Эмма дүнйәдәки шол белент зады
Белент тутмагы-да башармак герек.
Докуз өйли бир гуйының башында
Көпди, көпди шоны башаран йүрек.

Башаран йүрекләр ол белент ады
Гөтердилер өңкүденем беленде...
Йөне вели хәзир башга бир зады
Ятлап гечсәм диййән ери геленде.

Мениң Эзизимиң бир досты барды,
Хер әгни
гаяның бир бөлегиди.

Дүңйәде гуванжы Айбөлегиди —
Әзи-де йөне бир гелин хем дәл-де,
Сәхра гелинлерниң
Гүләлегиди.

Әзизң шол досты (Режебалымыз)
Мегерем, багыртлап рус гарыны,
Яр дерегнә гар гужаклап ятырка,
Ол герчегин «Ярым!» диййән «ярыны»

Бир гожа сазагын көлегесинде,
Шехитли депәниң янында гөрдүм.
Маңа шейле хукук берилен болса,
Шонда икисинем шехит эдердим.

Белки маңа шонуң ялы хукугын
Берилмәни бәхбит боландыр, бәхбит.
Йөне вели шейле хукугым болса,
Илки биле ясап гошажа шехит,
Гөзлеседем
 онсоң гөзләрдим бәхбит...

Мукаддес Сөйгиниң харланмагына
Хеммәмизем дең гүнәкәр, жоралар.
Онуң үчин диңе эркеклерден дәл,
Бизденем,
 бизденем жогап соралар.

V

Гатышып ойнардык «гөрүпгачдыны»,
Гатышып ойнардык топы-топазы.
Башда-да айдыпдым: болманды бизде
Огланлар топары,
Гызлар топары.

Эмма қырк биринжиң янар июны
Бөлүп гитди бизи ики топара:
Селбили топары — чөлде галдырып,
Герчекли топары — сүрди токая.

«Гөрүп гачылмалы» оюн гутарып,
«Гөрүп топулмалы» оюн башланды...

Шондан бәри ики июнь гутарып,
Юрдумда үчүнжи июнь башланды.

Сорадым июндан: «Гөрмединми сен,
Ниреде гезип йөр Эзизим, агам?»
Эмма томус жогап бермеден гечен,
Гөвнүң үчин дийип

гымылданогам.

Шейле бир дымыкды томусың башы,
Сазаклаң пури-де ыргылданокды.
Уруш эййәм тамам боланам болса,
Эзизлер Берлини аланам болса —
Ким билйәр,

дүйнәден хабармыз ёкды.

Кимде-ким колхоза азыга гитсе,
Шол хем гетирерди газет-журналы.
Доланып гелйәнчә эвмезек дүе,
Хер сәхер атардык
Кырк гезек палы.

Ахыры чөзүләр палың ыкбалы.
Дүе-почтальона йүзүмиз дүшер.
«Әтсеммикәм я-да әтмесеммикәм?»
Дийип, гелйән гөврә гөзүмиз дүшер.
Бир пут газет билен... нәче саны хат
Гүтүләп Гүлнәзин өңүнә дүшер.

Газете язянам мениң өзүмдим,
Оны пайлаянам өне-де өзүм.
— Бушлугыңа бир тахяң бар, Гүлнәзим!
— Бушлугыңа бир дүйән бар, Гүлнәзим!

Әне бары, гелин бары, гыз бары
Гүлнәзин дашында хүмердир хүмер.
«Хат бар!» дийсен

мүң бир дамар тарсылдар,
Эмма сандыряндыр башга бир дамар.

Гынанчмы, сөйүнчми — ничикси хабар? —
Язылар, чекиләр горкы дамары.
Хат диен зат — ярылмадык бир гарпыз,
Ярянчаң билдирмез — шодур яманы.

Хер букжа, хер мөхре элиң дегенде
Гөйә бомба болуп ярылжак ялы.
— Бушлук, Жемал, бушлук саңа бир хат бар!
Ол хат арканлыгна йыкды Жемалы.

— Бушлук Гөвхер, бушлук! саңа ики хат!
Гөвхериң йүзүне чайылды гөвхер.
Бири доганындан, бири ярындан!
Өвсер инди,
йүз ненеңси өвсер!

Секиз ай ёл йөрән
секиз букжа хат
Бәш гелни гүлдүрди, үч гелни йыкды.
Эзизимиң мәхри сиңен гөкже хат
Чыкды, чыкды, мениң ядымдан чыкды.

Тутуш бир гижеләп ядымдан чыкды
Бир йыл бәш хепделәп гарашан хатым.
Йылың дөрт паслындан — томусдан, гүйзден,
Яздан, гышдан диләп, сораашан хатым,
Узын гижә үч жорамы гужаклап
Аглап чыкдым. Эртирден соң окадым...

Букжаның ичинден гөкже хат чыкды,
Йүзүңден үч огшап,
ылгадып чөлә.

(Нәме үчиндир, шунуң ялы пурсатда
Адам ер гөзлейәр чоладан чола).
Дүелери ак инишдән ашырып,
Бәш сагат гүрлешдим Эзизим билә.

«...Гүлнәзим, шу гүнлер ими-салалык,
Оборонда боляс. Ягдайлар ягшы.
Валдай галасының токайлыгында
Шахыр билән багшы диңлейәс багшы.

Селигер көллерниң кенарларында
Үч сагат яңланды түркмениң сазы,
Үч сагат яңланды багшың овазы.

Бирден йөне патефондыр өйдәйме,
Эдил Сахы багшың өзи-де, өзи!

Бизин «Оглан багшы» дийип йөрәнмиз
Бир гарыш сакгаллы адам экени.
Соң гөрүп отурсак, гышың башында
Ашгабатдан чыкып гайдан экени.
Онлап-онлап еркүмелен ичинде
Ярым йыллап айдым айдан экени.

Шондан бәри сакгал сырмадан гечен,
Дерин сүпүрмәге дегмәндир эли.
Муны гүррүң берен багшың дили дэл,
Янындакы алчак шахырың дили.

Шахырың адына Гара дийдилер,
Соң гөрүп отурсак — Гара Сейитли.
«Әйнеклиң адыны сора!» дийдилер,
Сорап гөрсем,
олам Рехмет Сейитди.

Шахырлар бир сагат гошгы окады,
Багшы хем он саны айдым айтды.
Онянча-да еркүмәнің дивары
Тозан турзуп, ашаклыгна гайытды.

Бейле янымыза дүшди снаряд,
Ене-де хужүме башлады вагшы.
Ине, шондан бәри ики хепдедир,
Саз эдйәр токайда башга бир «багшы».

Шол «багшының» сесин сем этмек үчин
Сениң Эзизиңем гирди хужүме...
Шу хаты окопда яздым. Гүлнәзим,
Яры өзүнедир,
яры эжеме.

Эжеме окап бер багшылы ерин,
Башга ерин дыңе окагын, өзүң.
Аркайын бол! Еңиш биле барарын!
Хаты язан —
кичи сержант Эзизиң».

VI

Улы чопан, кичи сержант Эзизим,
Гутлы болсун тэзе дакылан адын.
Кичиси бар болса, улусам бардыр,
Она-да етжегне Гүлнэз шаядын.
Вах, онсоңам гүррүң

улулыкдамы?

Улусы, кичиси бормы солдатың?

Кимде-ким душманы көп гырып билсе,
Шо дэлми дүнийэде иң улы солдат?
Онуң шейледигне

хер гүнде окян

Газетим, журналым, китабым шаят.
Өзүм болсам, солдатларың херсине.
Хер гүнде дакардым тэзече бир ат.

Он фашист гырана «Он» адын дакып,
Эллисин гырана дакардым «Элли».
(Йөне вели ат дакянлаң өзүне
Бу затлар Гүлнэзден

говурак белли!..)

Мэлэң, айдым айдың гоюн-гечилер,
Бу гүн өңки чопанңыздан хат гелди.

Бу гүң сизиң хемраңыздан хат гелди,
Ыгшылдан сазаклар, чети-селинлер.
Ынха ене сизиң гужакларныза
Яры билен сейле чыкар гелинлер.

Дарыкма йүрегим, гиң тут өзүңи,
Сениң Эзизинден хат гелди бу гүн!..
Дилим шу сөзлери гайталаса-да,
Пынхан ховсаладан долуды гөвүн:

Эзизин ятырка окуң астында,
Нэдиң сен аркайын боларсың. Гүлнэз.
Шол хужүмден чыкдымыка саг-аман?
Шоны кимден,

ничик билерсиң Гүлнэз?

Гечипдир ол хаты язаны бэри
Ярым февраль билен
Март, апрель, май...

Ниреде, ниреде Гүлнәзин яры?
Бир ерде бар болсаң, жогап бер, худай!..»

Гарадым асман, жогап гелмеди.
Иркилдим

аркамы сазага дирәп...
Бир ояңсам, таяк салым бейләмден
Түнңи гечип баряр аягын сүйрәп.

Гүнлең ховсалалы догян гүнлери,
Энелең гошхалта богян гүнлери,
Докуз өйли гуйымызың башындан
Повестка барының ягян гүнлери,
Түнңимиз бир ере болупды гайып.
Шонда ниредедир бир ерде тайып,
Дүеден йыкылып,
боланмыш майып.

Дүнйәниң йүзүнде мүнкурлик гурсун,
Мүнкурлик — дүнйәде ек гөрйән задым.
Эмма онуң шейдип йыкыландыгна
Ынанмаядым мен, ынанмаядым.
«Билгешлейин йыкыландыр» диййәдим.

Ынанжак болсам-да боланокды хич.
Шиндем ынанамок,
Соңам ынанман.
Мениң үчин гачыпды ол ынамдан.
«Ынанжанлык говы бормуш, Гүлнәзим!»
Диен сөзи кән эшдипдим энемден.

Энелең сөзүниң садагасы мен,
Оларың гепиниң болмаз ырысы.
Йөне вели, ынанжанлык акылын
Эжеме өвреден
кимин дүнйәси?

Моллаларың, ишанларың дүнйәси,
Или чүркәп яшанларың дүнйәси.
Хер айдылан сөзе ынанып йөрмек
Эжем жаның дәл-де,
шолаң мирасы.

Бу сөзлери гаты гөрме, эже жан,
Гызыла гапларын хер бир акылңы.
Дога эдинерин хер бир накылңы.
Эмма ынанмаклык якимлам болса,
Кәте шүбхеленмек — хасам якимлы.

Хава, шейдип таяк салым бейләмден,
Богазна сыгдыгна зовладып «Бибә»,
Гышык гейип мениң тикен тахямы,
Түнңи гечип гитди гайракы оба.

Мәтәчлигиң этдирмежек зады ёк,
Мәтәчлик — хайвана, ынсана бела.
Ол тахяны ёгалмазның өң янда
Эжем чалышыпды бир чанак сүлә.

«Вах, эже жан, киме сатсан сат вели
Шолара бир сатма!» дийип аглапдым.
Башга кишә сатып болмажагыны
Эжем маңа айдандан сон
Аңлапдым.

Докуз өйли гуйымызың башында
Ёкды шондан башга эркек гөбекли.
(Вах, онуңам гөбеклиги бар болсун,
Озалында говшак дүвлен гөбекди).

«Ак гаймалы» келле гечди-де гитди
«Ач, гуҗагңы, дондум Бибижан!» дийип.
Ден-душлары болса гар багыртлап йөр
«Я-ха өлүм! — дийип,
Я-да жан!» дийип.

Ызындан середип, юмругмы дүвдүм.
Сүем бармагымдан гечди бир чишим.
Дүйәниң ызында себсәп йөрсем-де,
Башымдан агдыкды
Башга-да ишим —
Томсуна саялап салкын сазагы,
Ода багрым герип арлы гышына,
Гызыл жорап билен гызыл элликден
Эллисин ёллапдым Гызыл Гошуна.

Үшән вагтым —
чоюнаным ождарды,
Ыссыламда — саяваным ождарды.
Гум ичинде шол гүйч болмадык болса,
Чишим жорабымдан ере гачарды.

Уршуң дөрт йылында бизи пеналан
Ождар атамизың гурбан башына!
Хэзирем үстүме саясын сачып,
Меңзеп какам жаның сакгалдашына,
Отыр парасатлы гожаман сазак.
Ялңыз сырдашым ол ниже йыл бэри...
Яглыгмың үстүнде шыгырдап ятыр
Ичи говургалы газетин бири.

Хем говурга иййән, хем жорап өрйән
Хемем гөз гездирйән гуйгуч газете.
Икинжи сахыпаң ашак башында
Гөзүм дүшди еди гызлы сурата.

Синде баксам, едиси-де таныш йүз.
(Ортагы гыз болса хас бетер таныш).
Мундан бир ай озал язың башында,
Бир сагат гуюпды өйләнчи ягыш.

Шонда бир әйнекли сүллүмбай болуп,
Икиндинаралар дүшүпди гуя.
— А-гыз, ол-а сурат алжак диййәмиш!
— Кимиң суратыны?
— Бизиң-ле!
— Го-я!

Утанып гачыпды гызларың бири,
Күмә букулыпды ене бир гелин.
Эртеси гүн ак чөгәниң үстүнде
Бир акжа аппарат гысылды телिम.

Әдил өзи:
Дөрт гыз биле үч гелин
Жорап өрүп отыр экизлер ялы.

Еди жораның хем алынсачларын
Маңлая дөкүпдир чөлүң шемалы.
(Ёк, алты диели, еди диймәли).

Айбөлекди еди жораның бири.
Инди ол мең үчин — көмүр бөлеги.

Мунуң ялы бәгуллеринң янында
Отурдып билмерин онуң ялагы.

«Инди арамызда ишин ёк!» дийип,
Дерев оны йыртып ташладым четден...

VII

Башга-да бир гөзлөп йөрөн задымы
Тапдым яңкы говургалы газетден.

«Газетияң ичине говурга гуйсан,
Артың борлы сетирниңем леззети!»
Дийип, өз сөзүме өзүм йылгырып,
Говургасын дөкүп,
Ачтым газети.

«АЯЛ-ГЫЗЛАР, ВАТАН СИЗЕ ИҮЗЛЕНИЭР!»

(Мовзугы шейледі ёкар башында)
«Сизиң доганларңыз, сизиң ярларңыз
Гүллүк эдйәр иң бир улы гошунда.

Шол аталар, шол доганлар, шол ярлар
 Душманы хинине сүрүп барярлар.
 Сизиң элиңизден чыкан эллиги
 Геен эллер чат-маңлайдан үрярлар.

Сизиң элиңизден чыкан жорабы
Геен аякларың — әдими батлы.
Сизиң элиңизден чыкан долагы
Доланан инжиклең — сүңки полатлы.

Сизин элиңизден чыкан эшиги
Геен гөврелериң — хамы галкандан...
Фронт ики йылда

бир миллион жүбүт
Эллик-жорап алды түркмөн халкындан.

Шол элликлен, шол жораплан ичинден
Чогуп чыкан гызгын гүнүң ялкымы
Бузлары бугардып, гары гайнадып,
Еңише етирди Волга полкуны.

Шонда сизи мильон гезек ятландыр
Аягы гор ялы бир мильон йигит...»

Йөне вели ики йылын ичинде
Азырак дэлмикә
Бир мильон жүбүт?

Түркмениң гышына дөз гелип билмән,
Ики йылда якдың йүз дүе ожар.
Волганың боюнда, ялазы чөлде
Эзизлериң гүни ненеңси гечер?

Мугаллымың Орсъет гышы хакында
Айдан сөзлериңи унутма, Гүлнәз.
Жаны саг, сыбыргай сең ялы гыздан
Он эллик, кырк жорап
аздыр эңтек, аз.

Бахана агтарып, зейренмегин сен
Боягың ёклогна, йүңүң ёклогна.
Йүң тапмасаң —
чөпле чөплең башындан,
Бояг тапмасаңам — өрәй аклыгна.

Ики гүнлөп чөпле,
Үч гүнлөп эгир,
Алтынжы гүнде-де бир жорап тайын.
Ине онсоң Ватан йүзленмесине
Хер хепдәң башында бир жогап тайын.
«Йүң ёк!» дийип ятма Айбөлек ялы.
Эгирбер,
өрүбер
онуңам пайын.

Ватана «улалып оңалмадык» дэл.
Ватана улалман оңалан герек.
Бардан бар этмеги
хер ким оңаряр,

Ёкдан бар этмеги
оңаран герек.

ҮЧҮНЖИ ДЕПДЕР

I

Ене етип гелди ягы ялы гыш,
Ене-де аягма чекдим чокайы.
Ене мени алды өз пенасына
Гандым, чети, черкез,
оңар токайы.

Ене-де гушагы ыкжамдан гушап,
Ене-де эгниме атдым ойлугы.
...Улы бир от якып голуң ичинде,
Чөздүм элимдәки акжа яглыгы.

Шол байлыгы силкип
кәсәң ичине,
Ясадым ене-де бир токга хамыр.
Хәзир шол токганы лак-лук атансон,
Гүлнәз эртир ене «күнжи нан» гемир.

Ене-де барарын жувазчың янна,
Ене берер бир кесемен
күнжара...
Алтмыш голдан йыгнап алтмыш дүйәни,
Эссим айлып, өе гелдим гиңара.

Гапыдан аягмы әдип-әтмәкәм,
Хапылап бурнума урды бир
хош ыс.
Үч йылың ичидир, бейле хош ыса
Мүңләп Гүлнәзлери зар әтдиң, фашист.

«Ажың аңы болмаз» дийлиши ялы,
Аңсыз галдыарын өйденсин, белки.
Ёк, сен гайта
аң үстүне аң гошдуң,
Сен бизи танамян экениң, тилки.

Өзүмизем өзүмизи танамаң.
Гезип йөрүпдирис илки бадалар.
(Адам өз гүйжүни сынап гөрмәкә
Қимдигини билмез экен кәтелер).

Сениң билен болан баша-баш сынаг
Ики улы зады өвретди бизе:
Өзүмизем кимдигмизи танадык,
Сенем белет этдик
Кимдигимизе.

Ынха инди «ковушыма беримсиз
Гачышым бар» эдип барярсың,
фашист....
Гапыдан аягмы эдип-эtmэкэм
Хапылап бурнума урды бир хош ыс.

Ынанмадым, дүйшүммикән өйтдүм,
(Гошарымдан чүммүкледим бир гезек).
Сачагың үстүнде бугарып ятыр
Тес-тегелек ики саны ерчөрек.

Үч чувал дәне-де дулумызда дур.
Икиси богдакды, бири долуды.
(О йылларда бейле затлары гөрмек
Гум ичинде балык гөрен ялыды).

— Гелнеже, булары ниреден алдың?
— Огра берилйэндир бейле совалы!
Силтенжирәп өң яныма сүйшүрди
Бир дөртгүл нан билен
Бир кәсе чалы.

— Колхоз иберипми? Зәхмет гүнеми?
Ене гайталадым. Болмады жогап...
Эжем бар махалы бейле чөреги
Маңлайма он сылып,
Эдердим тогап.

Эмма хәзир велин мениң агзыма
Зәхер болуп дегсе бал ялы чөрек,
Бир кәсе чалым хем бир кәсе ава
Өврүлип, болжакды богазма тегек.

Шонун берйән задын иймели болсам
Бир гүн док, ики гүн «агзым беклиди».
Йөне хер затдыр-ки «беклилик» билен
Гүлнәз бир азажык өврендиклиди.

Эмма велин онуң
Миннети биле
Өвренишмек маңа дегерди агыр...
Бир агыз сөз билен онуң кимдигин
Такыклап гидипдин, эй гара багыр.

«Бу гелнимиз мыдам өзүни билер,
Кишиниң жанының гайгысын этмез»...
Эжемиң зарынлап айдан сөзлери
Бейнимден айрылмаз, гулакдан гитмез.

Бу сөзлери ёгалмазның өң янда,
Маңлайымдан отшап айдыпды, эжем.
Сыпайчылыкданмы, башга затданмы,
Энтегем бөдрөкден гайдыпсын, эже.

Кишиниң жанының гайгысы нире.
Малының жанына бела гетиржек.
Дүе жанавары оңа ынансаң —
Ярын майып этжек,
Ярын йитиржек.

Он гүнден бир гезек мениң дерегме
Гитсе-де яйкылдап дүе бакмага,
Гич галса икиндин сүрүп гетирер,
Ене Гүлнәз гидер сува якмага.

Эмма жанаварлар сув ичйән дәлдир,
Пышгырар-да йүзүн совар новадан.
Мен баксам — бәш нова ичйән дүелер,
Ол бакса — ганяндыр ики говадан.

Кәте болса
 гайтармага ялтанып,
Дүелери габап голуң ичинде,
Середер отырды малың дашындан.
Эмма бихабардыр малың ичинден...

Миннетли чөреги бир гүнләп ийсем,
Ики гүнләп иймән,
Гечирдим гышы.

II

Гышың голгуныны гечирдим дийсем,
Башланды башга бир голгуның башы.

Үч айлап өймүзде бишен чөрегін
Ичинин үч путлук чөпи бар экен.
(Гелнежемиз сайлап-сечип өзүне
Тапан экен Түңдү диең көрекен).

— Тайын болуп отыр! Гелналжын гелйәр!
Яссынлар берилди

бәш сөзли буйрук.
Онянча-да гапымызың агзында
Гөрүнди үч саны беземен бөрүк.

Ялпылдады эгме ызына эгме,
Вандырдады дүвме үстүне дүвме.
(Фронтда гезип йөр илиң шай-сепи,
Буларыңкы вели бейледи бейле).

Сүйнүп-саркып өе гирди үч аял.
Үчүси-де бир-биринден илгезик.
Бирисинде — алтын гашлы билезик,
Бейлекиде — күмүш көкен он йүзүк.

— Алның-багтың ачык болсун,
Гүлнәзим!
(Башым сыпалады билезикли эл).
— Бизе-де етирсин алланың өзи!
(Маңлайына етди он йүзүкли эл).

Бирденем гөк күртәң гаты ачылып,
Эгмелиң элинде шовурдап гитди,
Шол шовурдың овазына гошулып,
Көкенли он йүзүк шагырдап гитди.

Эгмели
үстүме атды күртәни,
Билезикли

чекди ишиге тарап.
Тәримден согуран демир чаршагым
Гезелди тагмалың дөшүнө тарап.

Шо бада диң-аркан гайтмадык болса,
Басжакдым тенине ене бир тагма.
Онянча-да ачык дуран гапыдан
Дазлап чыкды эгме ызына эгме.
Шовурдады гуйрук ызына гуйрук,
Шагырдады дүвме ызына дүвме.

Бириниң аягының сандалы битай,
Бириниң башының күртеси чөвре...

III

Жоралар, дөврүмиз бизе мынасып,
Биз кәте мынасып боламзок
Дөвре.

Кәте гөрйән, гөрмесемем эшидйән,
Бола-бола гелйәр муң ялы вака.
Эмма шол вакадан

башыны алып
Чыкмаянлар дөвре мынасыпмыка?!

Атам ялы мүнләп-мүнләп аталар
Өзүн догратдырды бу дөвүр үчин.
Энелер перзендин, гызлар сөйгүсин
Ода угратдылар бу дөвүр үчин.

Эжемин кәмахал айдышы ялы,
Дөвүр болан дәлдир бу дөвүр ялы.
Эмма кәбир гызлаң эркин горайшы
Сакчы ялы дәл-де,
Мүжевүр ялы.

Ёк, биз мерхум дүңйән мүжевүри дәл,
Өлмежек бир дүңйәң эелери биз.
Фашистлең өңүнде гайшарлып дуран
Көшек гөз Зоялаң уялары биз.

Олар даг дек дуруп окуп өңүнде,
Шо ерде гайшарлып жан берйән вагты,
Кә гызлар бу ерде ашак япырлып,
Өзүн күртә бусуп, ятырар багты.

Энәниң-атаның гөвнүне дегмек
Агыр ишдир, менем оңа дүшүнйән.
Йөне вели гызлармызың ичинде
Ёк ахыры энесинден яшынян.

Гөни айдың:
«Мен-ә пыланы биле
Пылан вагтдан бәри шейлерәкдирин!»

Шонда-да ёк дийип энегне тутса,
Оң ялы энеден бейлерэк дурун.

Алыберсин йүзден-йүзден атгулак,
Санаберсин кыркдан-кыркдан серпайы.
Атгулак үйшдүкче

сениң гулагын
Болсун гайта атың гулагы ялы.

Дүвмелилер дашыңыза үйшенде
Йөне юмругңызы дүвүп отурман,
Чабыт, күрте башыңыза дүшенде
Еңиңиз гөзяша ювуп отурман,

Эдил олаң гөрежине середип,
Даннаман бериң сиз петигулусын.

IV

Бир беладан аман гутулдым дийсем,
Үч айдан соң гөрдүм
Белаң улусын.

Эзизим янымдан гидели бәри —
Ики йылдыр секиз айың ичинде
Онуң ялы ховпа саташмандым мен.
Кырк дөрдүнжи йылда, майың үчүнде.
Даяв, гарагыйчак бир йигит билен
Галдым бир
гараңкы жайың ичинде.

(Айы, гүни биле, сагады биле
Ятда галар экен онуң ялы гүн)
...Эгмели бөрүгин гейип гелнежем,
Даңынды үстүнден ала яглыгын.

— Тувак эжәң гелни гайдып гелйәмиш,
Сенем деррев гейин, Гүлнәзим — дийди.
Мыдам сени дүйәң ызына ковуп,
Гайкыжаклап йөрүн бир өзүм — дийди.

Бол гидели, гейин Гүлнәзим — дийди,
Той диен зат тойдур,
гөвнүң ачылар...

Он дилинден мунуң ялы хош сөзлөр
Ялңышлыкдан бери чыкыпмыдылар.

Шо махала ченли «Гүлнәзим» дәл-де,
Говы тутуланда «А-гызды» адым.

Эрбет адам бирден

шейдип юмшанда,

Бирхили эҗизлер экени адам.

(Кәбир адам гайта үстүне сүрйәр,
Мен вели шо зады оңармаядым).

Эрбет адамлаң хем говы болмагы
Дилегләр ичинде баш дилегимди.
Ер йүзүнде мени яшадып йөрен
Адамлара эдйән ягшылыгымды.

Адам бир-бирине көмек этмели,

Адам бир-бирине этмели ынам.

Шол ынам,

шол көмек болмаса сенде,

Мениң бакып йөрен дүйәмсиң сенем.

Эгрилерин гөрежине середип,
Эгрисине эгри дийип айдардым.
Говулык угруна чала ыш берсе,
Ышың соңы ышык болар өйдердим.

Шу гүн гелнежемиң гөзлеринде-де
Гөрдүм ынха шонуң ялы бир ышы.
Самсык дәлдир ялңышына дүшүнөн,
Самсык шолдур —
Ким дуймаса ялңышын.

Эмма ялңышлыгам хер хили боляр,
Оларың үчүси мең үчин таныш:
Оларың элхенҗи — ЖЕНАЯТ ялңыш
Ыз яны — ГАДАГАН
хем МҮМКИН ялңыш,

Меселемки, ынха Түннің ялңышы —
Шейле ялңышларың иң элхенҗинден.
(Билгешлинден аягыны дөвенни
Эшиден бар онуң өз эҗесинден).

Айбөлегің ялңышылыгы хайсыңдан —
Биринжисинденми,
Икинжисинден?
Жогабым нагтдыр
Соралса менден.

Онун ялңышыны икиржиңлемән
Түннің ялңышына
ёлдаш эдердим.
Эмма нәм үчиндир онуң гүнәсин
Үчүнжи топара гошынам гөрдүм.

Сөвер яры халкың намысы үчин
Йүрегини ока герип барярган,
Шонуң горап йөрен арын-намысын
Дебсилемек ненең МҮМҚИН боляркан!

Йөне гелнежемиң ялңышы вели
Мүмкин топарданды: дүзелжек затды.
Шу гүн маңа азар бермесин гойса,
Шу гүн әхли языгыңдан азатды.

Ынха шу гүн гүлүп бакды гелнежем.
Бир сөз билен чөзди әхли жедели:
«Жораң гайдып гелйәр!
Тылла гыз гелйәр!
Гүлнәз жан, бол, гейин!
Тоя гидели!»

Хош сөзүң гүйжүне хайран мен, хайран.
(Хининден бидерек чыкмандыр йылан!)
Гелнежем ызымда, менем өңүнде —
Кә йөрәп, кә ылгап,
Кә учуп барян.

Кыркынжы депеден аңрык гечемде.
Селеңләп гөрүнди үч өйли гуйы.
Селеңләп гөрүнен үчүң ичинде
Хас селеңди Тылла гелинлең өйи.

Ол өйи такырда керпич гуйдурып,
Тәзерәк салынды Тувак әжелер.
Палчыгын әйлесе чопан гелинлер.
Керпижин өрүпди чопан гожалар.

Өйүни башгалап гайын өйүндөн,
Ак тамлы эдипдик Тылла гелни биз.
(Тылла бизиң Хан гуйылы гызымыз,
Тылла бизиң Гурт гуйылы гелнимиз.)

«Не бейле үмсүмлик?»

Гирдик ишикден.

Бир серетсек, не Тылла бар, не күмүш.
Гайтаржылар бу гүн етишмөндирлер,
Тылла гелин эртир гайдып гелжекмиш.

Садап жорам — Тыллаң балдызы билен
Гечдик о тарапкы чолажа тама.
(Ики жораң башы чатылан ерде
Гүррүңе гутарма болярмы нәме?)

Урушдан, сөйгүдөн гүррүн эдишип,
Ичимиз дөкүшдик өйлөнө ченли.
Бу гиже бу ерде болмажак болсак,
Инди етип гелди гайтмаңам чени.

«Ятып гидиң,

Ярым гүңе ярыш ёк...»

Дызларына чөкүп ялбарды олар.
Биримиз дүйөниң ызындан гитсек,
Биримизе ятып гитмегем болар.

«Сен отурбер, мен гидерин Гүлнәзим».
Гелнежем дүөлең ызындан гитди.

V

Гыгыранда ярыгижәң хоразы.
Гүлнәз «Эй вай!» дийип өзүндөн гитди.

О тамда эшдилди гайчының сеси,
Бу тамда бир күрте инди башымдан.
Айлап-айлап яңкы инен күртәни
Индердим мен индерениң башындан.

«Вай, эже жан,

жорам жана зат диймәң...

Онуң сөййәни бар». Топулды жорам.
Эмма вели дем салымың ичинде
Жорамдан бир өйлүк ачылды арам.

«Илим-гүнүм, етиң мениң дадыма!»
Дадым динлемеди

үч өйли гуйы.
Нәдип олар мең дадымы динлесин,
Өйлең үчүси-де шоларың өйи.
(Хемме пыррыллага инди дүшүндим,
Ине герек болса Тылланың тойы!)

«Инди сыпдырсаңыз ишимиз гайдар! —
Дийип, пышырдады никачы гожа —
Гыз халкы ёгса-да өз дили билен
Мен гөвнейән диймез Тувакгул эже.
Иң говусы булар галсын билеже».

Ене-де башыма
атылды лабыр,
Ене-де айланып зыңылды күрте.
Ортадакы чыраң үстүне дүшүп,
Шаман оды ялы ловлады орта.

Күртечи бир ерден, эри бир ерден,
Никачы бир ерден орта топулды.
Ловлап башлан «шаман одуның» үсти
Дем салымда кече билен япылды.
«Өзүң гора, өзүң гора, алла жан!!»
Ене-де бир гара чыра якылды.

«Болшуңыз шу болса, алла горармы!»
Бөкүп турды
диши аңналак йигит.
Ха аңналак болсун, ха-да чаңналак,
Вах, көпрөк болсун шоң ялак йигит!

— Озалам мүн гезек айдыпдым сизе
Өзүм сайлап, өзүм өйленжек дийип.
(Дишин чалгылады өйленжек йигит)
Хәзир бизиң үчин

ганын дөкүп йөр
Бу отуран гыза өйленжек йигит.

Сиз болса алдава салдыңыз муны,
Мунам, менем...
Дызады ол дашары.

Эмма хырсыз атасының элинде
Шатырдады яңкы йигдин гошары.

— Дойдук кырк мүнүми
гурт эденден соң,
Сен муны сыпдырар өйтмегин дири.
Бир гызы гужагча дыкыландан соң
Индикин нәмемиш... хелейиң бири! —

Дийди-де, дулугна
бир шапбат чалып,
Оглуны үстүмө сүдүрлөп итди.
Йигит мен үстүмө гайтмажак болуп,
Бир гарыш бейләмден бүдүрөп гитди.

Тигирленип гитди пышбага чәйнек,
Дүндерилди ичи ярмалы сокы.
«Сенден йигит бормы...
диймәйин дийсем...»
Шаркылдап дашындан япылды гапы.

(Ене-де топулдым ишиге тарап,
Онянча дашындан салдылар гулпы.)

— Менден яңа аркайын бол,
Гүлнәз гыз!
(Йигит бир бөкенде алкымма гелди)
Киме гарашянын, кими сөйяэнин
Маңа өзүнденем бетеррәк белли.

Эгнимин үстүнде шу келле дурка,
Мен саңа бармагмам батырып билмен.
Өз сөвер достумын сөйгүлсин алып,
Бу өйде гайшарлып отурып билмен.
Ондан соң өзүмө
«мен эркек» дийип,
Бу акжа шырдагы гөтерип билмен.

Эзиз Черкез сениң сөйгүлиң болса,
Гелди Ёвшан ынха доганың, Гүлнәз!..

Достуна вепадар бейле йигидин
Аягның астында тогалан, Гүлнәз.

Келлеси бигелшик, маңлайлак оглан
Гөйә гөзлериме перишдә дөнди.
Ики алындиши аңчалак оглан
Агзы лаглы-гөвхер, күмүшлә дөнди.

Ортарада «шаман одун» якамда
Хованы аңкадан небитиң ысы
Бирдени-кә гүл ысына өврүлип,
Шол ыса гошулды йигидиң ысы.

«Онда мен гидейин!»

Топулдым гапа.
Ругсат болса, бармашыма депжекдим.
Бир гапыжык дагы нәме янымда,
Хер дикесин гулак ялы этжекдим.
(Болманда-да эл урулса шейтжекдим)

— Дур, дур, Гүлнәз!

Йигит мени саклады.
(Үстүнден товусды дөкүлен чайын)
Сени хопба эдип экитмәге-де
Доганың хәзирин өзүнде тайын.
Йөне Гүлнәз, энтэк азажык отур,
Ойланшып гөрели башга бир тайын.

Айбогдашын гуруп, жайлашды Гелди:
«Отур, уям, отур!»

Менем отурдым.
(Гөзи горкан адам өзүне белли,
Хенизем азажык ховатырлыдым).

Дийди ол: «Өйңүзе экитсем сени,
Ене бир гүн тора салар гелнежен.
Манадыңы ене санар кырк-кырдан,
Халадыңы ене санар элиден.

Уршуң-даваң болса энтэк-энтэклер
Хачан гутаржагы белли дәл, уям.
Ондан бәрде ене бирине чатса,
Хемме душжак йигит Гелди дәл, уям.

Онсоңам, какамың гапың агзында,
Үсгүрип, ардынып йөршүне серет.
Пулун көйдүренден

Арын көйдүрер,
Онун хәсиетине белет, мен белет.

Хәзир өйден чыкып уграбердигмиз,
Бейле ғылыклыдан хич зат гең дәлдир.
Иң говусы, эдил гөзлерне басып
Рахат отурберсек

шолам бир ёлдур.
Доган окашсаңам тайын мен, тайын,
Гапы йыкышсаңам тайын мен, тайын.
Сен мениң доганым шу гүнден бейләк.
Хайсысын сайласаң, мен шоңа кайыл.

Иңе гөзел гөвнүн, ики чатырык:
Бир давалы,
бирем давасыз ёл бар.
Йөне вели давасызын сайласаң —
Бир айдан соң гелип, өзлери ялбар.

Хут өзлери сени дүйә мүндүрип
Хут өзлери гайтарарлар ызыңа.
Ине, онсоң нәче йыллап гарашсаң
Гарашыбер, уям.
Өз Эзизине.

Хәзириң өзүнде Эзизе болса
Язалы шейле бир гүлшүкли хаты...»

VI

Яздык Гелди биле дандана ченли
Гелшиксиз зат хакда
Гелшикли хаты...

Догруды: гапыдан чыкаямда-да,
Янкың газабына дүшжегим хакды.
Ол газапдан аман сыпаямда-да.
Ене бир газаба душжагым хакды.
(Мекирлери өзүнденем бетеррәк
Мекирлиге салып еңмек болжакды!)

...Шол бир айда бизиң болшумыз ялы
Болуп билмез доган билен доганам.

Ене айдян: Гүлнәз, бейле доганың
Тә өлйәнчән аягына тогалан.
Көпүрәк догулсын
Шоң ялак оглан.

Эмма кәбир оглан башга биринин
Сөөн гызын сатын алып мал биле,
Эртир ене адам эшигин гейип,
Йөрәп баряр сең биле
Бир ёл биле.
Шо тетелли огланы хем, гызы хем
Өз янымдан дең гөрйәрин нол биле.

Оларда не йүрек,
не-де өйкен бар,
Икиси-де диңе тәлейиң гулы.
Бири — эжесиниң «АКЫЛЛЫ» гызы,
Бири — эжесиниң «ЯКЫМЛЫ» оглы.

«Акыллысы» — КИМЕ берселер кайыл,
«Якымлысы» — КИМИ берселер кайыл.
Ине сизе ики саны көр гоюн,
Икиси-де нирә сүрселер тайын.

Бейле энәң наданлыгна сөзүм ёк,
Надан ол.
Гызы хем — налажедейин.
Йөне ол гыз болуп шоң ялы болса,
Онун эркек болуп шейледигине
Налач әдейин!

...Яңкы ялы хаты язып Әзизе,
Ики доган болуп окадык телिम.
«Яшком» газетинден ясалды букжа,
Арпа хамырындан ясалды елим...
Эртеси гүн ак отагдан ловурдап
Дүзе чыкды гызыл күртели «гелин».

VII

Бәш хепделәп сүйнүп-саркып эредим,
Бәш хепделәп мытдыл-мытдыл йөредим.
Бу вагшы адатың этдирип йөрен
Гөрүлмедик оюнларна середин.

Гөрүлөнми я-да гөрүлмедикми —
Мениң үчин пархы нәме оларың?
Хайсы оюн Эзизиме говшурса,
Шол оюның садагасы боларын,

Хайсы оюн биле вагшы адаты
Еңип билсем, шол оюна садага...
Эртеси гүн ак чэгәнің үстүнде
Хеммесини гүррүн бердим Садаба.

Садап ынанмады,
Садап ынанды.
О нәхили ынанмады? Ынанды?
Жорам ынанса-да, ынанмаса-да —
Икиси-де онун үчин ынамды.

Ченденаша толгунанда бир зада,
Ынанмазлыга-да, ынанмага-да
(Гөйә шол иш ялан чыкайжак ялы)
Өз янындан горкян боларлы адам.

Мениң ыкбалыма бегенжинденми,
Я-да агасына буйсанжынданмы,
Я-да болан ишин геңлигинденми,
Я-да геңлигине гуванжынданмы,
Гелнеже дерегне доган боланма
Бегенжинденми я гынанжынданмы,
Өзүнің хем гелжек ыкбалын ятлап,
Эркин горамага ынанжынданмы? —

Шу дуйгулаң бары бирден гозганып,
Ол — хем ынанмады,
Хемем ынанды.
Эмма ынанмак хем, ынанмазлык хем —
Икиси-де шол минутда ЫНАМДЫ.

Атадан икидик, ойнама етдик:
Бири — Садап, бири —
Гелди доганым.
Бири — өңил томус адыгейлерин
Жеңгелинден чыкан Чөлди доганым.

Өйүң чеп дулунда — мениң дүшегим,
Өйүң саг дулунда — Гелдин дүшеги.

Шу ики дүшегин аралыгында
Гүйлүп гойдук Адат диен эшеги.

О ерде — фашистден гораса Чөлли,
Бу ерде — адатдан гораяр Гелди.
Фашистем — фашист,
Адатам — фашист,
Бири — тэзе, бири — өңрөкден белли,

Икисем — Сөйгинин ганым душманы,
Икисем — гыр-душман яр билен яра.
Бириси — ганыңы өлдүрүп сорса,
Бейлеки — ганыңы дирикөң соря.
Азажык укла сен, ынжал сен, Гүлнөз,
Хер доганың сени
Биринден горя!

Шу яшда мүн жебри гөрөнем болсаң,
Ене саташса-да шончарак жебир —
Өмүр диен задың мүн максады өк,
Өмүрүң максады — өмүр, өмүр, өмүр.

Башарсан, өмүрүңи гора хем гора.
Саңа гол узадыр ене бир доган...
Адатдан гораян тэзеки доган —
Өмүрүмде үч гезек саташан оглан.

Бир гезек — Эзизин яндан гелйэркөм,
Йырш-йырш эдип гечип гиденде гөрдүм.
Соң бир гүн — Саралаң тамын саяркак,
Керпич үчин палчык эденде гөрдүм.

Шонда ики саны гилмала билен
Бир атагзы экидипди эжемден.
«Бейле-де бир хырсыз, бетгелшик оглан
Бор экен-ов...» диердим мен ичимден.

Гелшик диен задың ниредедигин
Кырк гүн бәри инди гөрийән, адамлар.
Сизин хер хайсыңыз даш йүзүңизден
Гөрәймәге — айдылмадык айдымлар.

Эмма сиз айдылып башлан вагтыңыз
Баш перделер, бош перделер сайланяр,

Баш пердеден — гышам яза айланяр,
Бош пердеден — язам гыша айланяр.

Эй сен, бир махалкы бигелшик оглан.
Геч сен мениң бу бетгелшик гүнәми.

ШОҢ ЯЛЫ ГЕЛШИКСИЗ
ОГЛАНЛАР БИЛЕН
ДОЛДУРЫҢ, ЭНЕЛЕР,
БҮТИН ДҮНИӘНИ!

VIII

...Қыркынжы гүн

гөк гапының агзында
Гөк дүйәң үстүнә чалдылар йүрек.
Йүрегин ичине гиренде Гүлнәз,
Гүрсүлдеди йүрек ичинде йүрек.

Гайтарыжы
Идип гитди дүйәни
Садабың Гүлнәзи идиши ялы.
Мытдыл-мытдыл әдип гитди дүйәмиз
Шол кырк гүнде мениң әдишим ялы.

Өнүмизе дүшүп гайшарлып баряр
Гушагы бош гынлы гайын атамыз.
(Сәйги диен зады шол гына салып,
Агзыны дыкмага тайын атамыз),

«Саг-аман бар,
Саг-аман гел, Гүлнәз жан!»
Әлин булап галды гайын әнемиз.
(Шу гайшып баряның гынына дүшүп,
Аягам, йүрегем майып әнемиз).

«Саг-аман барсаг-а барарыс вели,
Саг-аман гелмег-ә кын дүшсә герек!»
Бир өңе, бир ыза чайканып баряр
Ичи Тылла билен
Гүлнәзли йүрек.

Дүйәмизи дартып барян пыяда
Елуп баряр бурунлығың бүйлүсин.

Шемал шовурдадып дүебашлыгы,
Ыкжадар маталаң кырк баш хилесин.

Эжем бир гүн Гурт гуйсуна экидип
Бу шовурдап барян дүебашлыгы,
Дерегине

керамат дек голтуклап,
Гетирипди ики гүнлүк ашлыгы.

Хер бир гыркындысын гөзүмө ойкап,
Гепләп билмән етипдирин өйлөнө.
Дөрт-баш хүнжи кирпичиге дүзүлди,
Үзүлмәкә сиңип гитди өймәме.

Хеммежеси өз даканжа сечегмиз,
Әхлижеси өз гыркканжа матамыз...
Кем-кемден

говшадып дүйөң овсарын,
Ганрылды ызына гайын атамыз:

«Өйле намазам-а

болуп баряндыр?»

«Билемизок» дийдик ышарат биле.

«Телим» дийдими я «тейим» дийдими —
Сув-сөлсүз кылынан бир тәрет биле,

Хол бейледе, ак чөгәнің үстүндө
Оваз билен башлады ол өйлесин.
(Шу әжизе ганым гылыгын биле
Икинди нейлесин, өйле нейлесин!)

Олам гитди,

Бизем дүеден дүшдүк.

Ёлуң чеп йүзүндө — окалды өйле,

Ёлуң саг йүзүндө — чыкылды сейле.

Чеп тарапта азлык, сагда-да көплүк —
Азлыга хорлатмак болармы бейле?!

Ёк, ёк, өзүмизи хорлатмарыс биз,
Жебир гөркезерис жебир дерегне!
...Тылла

бир элими элинде ойнап,
Улудан дем алып, басды йүрегне.

— Сен оңардың,
Сен гутулдың, Гүлнәз жан...
Ынха мен... өмүрлик атылдым ода.
Чатылдым шол өйде отуран зада...
«Нәме, нәме?!»

Элимдәки гүллери
Мынчганымы дуймандырын шо бада.

— Мениңем өзүмиң сөййәним барды.
Ынха, инди...

(Ашак серетди Тылла.
Гоюн гөзлериниң кирпичлеринден
Эрәп гайтды күмүш гатышык тылла.)
«Шоңа говшурмасаң разы дәлдин!»
Дийиплер ялбардым алла.

Йөне өз-өзүңи горап билмесең,
Сең ялыдан даш бор экен алла-да.
Гөзи яшлы хич киме-де герек дәл...
Гечен гечди... ай,
Гүлнәз жан, боля-да...

Дийип, Тылла долап алып бойнумдан,
Хер гөзүмден тайлы гезек огшады.
Бу үйтгешик өпүшлериң себәбин
Эшидемде онки сүннүм гагшады.

«Гөзлериңем агаң гөзлерне меңзеш,
Гашларыңам эдил.... Чөллин гашлары!»
Дийип, Тылла гөрежиге баканда
Дөкүлди яшмагна якут дашлары...

Бир махаллар агам жаның эллери
Шу сазаклаң саясыны тәмизләп,
Егынлыгы чомуч ялы билеклең
Дамарларын сыпалапдыр эзизләп.

Егынлыгы сазак ялы сачларын
Өрүмлери ойналыпдыр чөзленип.
(Шо өрүмлең арасында хенизем
Агам жаның ысы ятыр гизленип).

Дүе чопан билен
Көшек чопаны
Бири-бирисине болупдыр ашык.
Мен душуман болсам баш депе ашып,
Булар душумандыр кырк депе ашып.

Эмма бир гүн селаллигин өң янда
Селаллигин шамы болупдыр Тылла.
(Отуз десе йүзлүк болупдыр Тылла).
Ики дүе шалы болупдыр Тылла).
Атасына бир сөз

гайтарып билмән,
Дилли дүнйән лалы болупдыр Тылла.

Шонда өр-боюна галан болсады —
Өзи хем етерди максат-мырада,
Агамам етерди максат-мырада,
Менем белки бейле гүнлере дүшүп,
Зыңылып йөрмездим хер гүн
бир ода.

Өзүне-де етйәр эжизин көсти,
Илине-де етйәр эжизин көсти.
Өз эркини өзи горап билйәнлер —
Хем өзүниң досты,
Хем илиң досты...

Дем салымда шунуң ялы бир пикир
Келлэмде айланды, ене-де чыкды.
Хэзир Тылла билен
бейле геплешмек
Самсыклык эдене меңзеш болжакды.

Ичими чекдим-де,
Жогаба дерек
Менем онуң гөзлеринден огшадым.
Агамың йүрегин эреден гөзлер.
Гой, мениңем гөзлеримде яшасын!

IX

...Ене агзымызы гулплады яшмак,
Ене-де ыргылдап башлады йүрек.

Кырк бәш дүрли дүебашлыгмыз ялы,
Ал-элван өвүсйәр бүтин төверек.

Чар янымыз яшыл махмаллы сазак,
Чар янымыз яшыл махмаллы чети.
Яшыл махмалларың аралыгындан
Гөрүнйәр гырмызы махмалың чети.

Эчилмек эчилди чөлүн асманы,
Гуйды бу йыл ягыш ызына ягыш.
Яздан соңам солман ятан махмалы
Он йылдан бир гезек эдйәр ол багыш.

Кем-кем ызда галды гырмызы депе,
Өң янымыз — селин билен йүзәрлик.
Йүзәрликли депәң бәри йүзүнде
Дымып ятыр мүн түммекли мазарлык.

Хеммесиниң гонамбашысы болуп
Ятыр ортарада жувазчы Хожам.
(Өмрүнде йылгырман дүнйәден гечен).
Хожамың он түмек кыбла йүзүнде
Узын сүйнүп ятыр какамдыр әжем.

Какамың үстүнде — кейикокара,
Әжемиң үстүнде — гызыл гүләлек.
(Гөйә эзизлерим мен дердим хакда
Бир затлар, бир затлар
Геплешйән ялак.)

Дийдим: «Рахат ятың, мәхрибанларым,
Башымы чарарын, дик болса башым!...»
...Ардынжырады-да гайынатамыз,
Бурды гүнбатара
Инериң башын.

Герди гужагыны Гызыл гуйымыз,
Ачылды гашымда гелнежемли там.
Өз балаң азар берилсин дийип
Гурмандың-а оны, мәхрибан атам...

ДӨРДҮНЖИ ДЕПДЕР

I

Ғызар өйлән гөк инериң үстүнден
Гөк күртели, уз яшмаклы гыз дүшди...
Ондан бәри Ғызыл гуйың үстүнден
Июнь гечди, июль гечди.
Гүйз дүшди.

Үч ай бәри ынха ене өңүмде
Сегсен саны эти сыкылан дүе.
Хер бөврүнде адам букулаймалы.
Бакыланам дүе.
Баканам дүе.

Мал диене эе гереkdir, эе.
Хем новаң сувундан сув ичйәндир ол,
Хем әйәң гөзүнден сув ичйәндир ол.
Әйәниң гөзүнден ичмедик болса,
Новаң хем сувундан
Ичмез хич махал.

Дүелери аяк дүшмедик ере
Сүрдүм, кырк депеден ашырып сүрдүм.
Эгер оглан дагы болаян болсам —
Иүз депеден ашырыбам сүрердим.

«Сен оглан болмалы экениң» дийип,
Башымдан кән гезек сыпапды әжем.
Мен болса әжемиң әдйән арзувың
Манысына пикир бермеден гечен,

Шахыр барын голтугыма гөтерип,
Овлак ялы бөкер-бөкер гидердим.
Гулпакдаш, класдаш жораларымың
Хеммесиниң өңүн чекер гидердим.

Ак селинли ак депелең үстүнде
Хер гүн бир гошгыны бекләрдим ятдан.
Өмүр-ха ядыңдан чыкмаз экени
Чагалык дөврүнде окалан затлар.

Ятдан билиән әхли газал-гошгымы
Гөчүрсен болжакмыш улы бир диван.
(Бу сөзлери мениң өзүм айдамок,
Бир яшулың айданларын гайталян).

Окан затларымда гошгулысы дәл,
Гошгусыз язылан затларам кәнди.
Дине Айна, Сона, башгалысы дәл,
Үйтгешик-үйтгешик атлысам кәнди.

Атларың кәбири орусча якын,
Кәбири арапмы, парсыча якын.
Бизинҗылы гумлы чагалар үчин
Дүшүнмеси-де кын,
Айтмасы-да кын.

Сөзләр тагашыксыз, атлар узынды,
Ятда берк галаны —
Мюнхаузынды.

Бир атанда бир чыбыга дүзүпдир
Он бәш дурнанымы — отуз дурнаны.
Чага бары гөге чыбык зыңышып,
«Өврөңйәрди» шонунҗылы урманы.

Түңнүжигем шол «хаузына» өйкүнип,
Ере дирәп әмелсизҗе аягын,
Зыңанда таягын гуш сүрүсинден.
Тас өз гөзүн чыкарыпды таягы.

Эзизем таягын салды асмана.
Таяк шувлап гитди атылан угра.
Таяк гелип дүшди чәгән үстүнә,
Гапдалына дүшди үч саны гарга.

Инди болса үч йыл бәри
Эзизим
Пайхынлап йөр фашист диен гарганы...
Чагалык гүнлерми ядыма салып,
Чапып барян «сынны гулпылы» буграны.

Реңкине гөрә, гылыгна гөрә
Барды бизде хер дүйәнің бир ады.
Иәне ол атларың иң йөргүнлиси
Будундакы тагмасына гөрәди.

Дүелерим хас узага дарганда,
«Сынны гулпун» ёкды белли бахасы.
Алкымын долдурып сүйнүп угранда,
Ел берип баряндыр сазак шахасы.

Гара түйли, узын аякларының
Хер хайсын бир депә басып баряндыр.
Гүлнәз болса хатабындан япышып,
Гум сазына гулак асып баряндыр.
Сувулганлар, алакалар, товшанлар
Дазырт-дазырт хине бусуп баряндыр.

Дине дүелери гайтармагам дәл,
Буграмың башга-да гымматы көпди.
Онуң ховды — йөрәп йөрөн *класды*,
Өзи болса — йөрәп йөрөн *мекдепди*.

Хатабының, халыгының арасы
Дуршуна китапдыр, дуршуна депдер.
Она «хатапхана» диййәнем барды,
Эмма «китапхана» диерди көплер.

Гумлының дурмушы — өзүне гөрә,
Шәхерлиң дурмушы — өзүне гөрә.
Эмма вели, гызлар, сәхраның сазы
Хас ажапдыр шәхер сазына гөрә.

Чөлсөөр, сәхражаң гызың сөзүни
Гөвнүңизе алмаң, шәхержең гызлар.
Билип болмаз, бирден гахарңыз гелсе,
Гелиң, чөле гелиң,
гахаржаң гызлар.

Ил айтмышлай «Хыдыр гөрөн бу гумлар»
Хем гахарың
Хем ишдәнің дерманы.

...Өркүч-өркүч депелерин үстүндөн
Чапып барян гошөркүчли буграны.

Шол депслең иң бейигниң үстүндө
Гүне гаргап отыр дым-гызыл хажжык.
(Гүнүмизи бейдип батырайянчаң,
Шол гүнүң астында боларсың бижжик!)

Шол гызыл хажжыгың бейле янында
Хайбат атып ятыр ене бир земзен.
(Сениңем максадың шоң ялы болса,
Ёлдашың гүнүне душерсин сенем!).

Бет пыгыллы ики достуң үстүндөн
Сүрүп гечдим бир гапдала совулман.
Ёк, ёк,
сең максадың эрбет дэлмишин,
Нирэ гачян, аркайын ят, сувулган.

Гөрмедик болсам-да олаң ятанын.
Сениң ятаныңы гөрйән мен, гөрйән,
Пәкизе гурсаклаң үстүндөн сүрмән,
Дине гуррумсаклаң үстүндөн сүрйән...

* * *

Земзен, хажжык бары дазыртда-дазырт.
Етип барян дүелерин ызындан.
«Армавери, гызым, гайрат эт, гызым!»
Дийип, бири хабар тутды гызындан.
(Билйәнсиниз, бир езидиң аягын
Таяк билен омурыпдым дызындан).

Дәлилери таяк ёла гетирсе,
Азгыны хем ёла гетирйәр таяк...
Гапдалымдан дор атыны сәпжедиң,
Гечип гитди дили сүйжән екаяк.

Инди эл гатмадан элли бизарды,
Арз этмесем разыды мүнде бийр.

Инди асыл «Гызым, гызым!» дийибир...

гапыдан...

Сакга чекдим гара буграң башыны.
Голдан зомпа чыкды ак атлы йигит.
Эгни гош халталы, башы шырдаклы,
Чеп жүбси

Бир серетсем, Гелди! Эзизин досты!
Менин халасгәрим! Тәзе доганым!
«Сени гөзләп йөрүн эртирден бәри!»
Дийди-де

— Гүлнәз, биз-ә гидйәс,
Гелйәнчәк саг бол!
(Бөкүп дүшди бойнап дуран атындан)
Йылжыраклап бир бөлежик кагызы
Чыкарды ол телпегиниң гатындан.

Эзизимден гелен хатмыкан өйдүп,
Ики элим билен гарбадым хаты.
Эмма ол Эзизден гелен хат дөл-де,
Ене бир эзизи угратжак хатды.

— Шу хат мундан үч ай озал гелипдир.
(Ачды ол бөлежик кагызың гатын)
Какам асыл,

сени алышы ялы,
Оглуны хем алжак болупдыр сатын.
Военкома гоюн барын экидип.
Гизлэп йөрсе нэтжек *повестка* хатын.

Бу сөздасам ене баша бармандыр —
Дийди-де йылгырды маңлайлак оглан.

Саг-аман гайдып гел, доган!

183

Ене командириң янына гелип,
О ерде этмели экени доклад.

(Газетден көп зады билип боланок,
Геленлең дилинден билинйәр көп зат).
Ынха ене шо ерлере уграды
Ене-де бир чопан — ене бир доклад.

Шо ерде дереге гечжегми билсем —
Атың сагрысына бөкердим мен хем!

Онуң ызы билен сесленди йүрек:
«Гитсең тутардың-ла
сенем бир дерек!»

Иөне газетлерин язышы ялы,
Бу ерде-де адам шончарак герек.
Олара яг герек, олара чөрек.
Олара ок герек, олара дәри.
Эгер шу затлары олаң үстүнден
Саллап отурсады асмандан бири —

Онда еке мен дәл, гумуң ичинде
Кәрин үйтгетмежек аз-аз тапылар.
Дандан билен *военкомың* гашында
Жоралары билен Гүлнәз тапылар.

Фронтчы дәлдигңе кемсинмегин сен.
Фронтам фронтдыр, колхозам фронт.
Москва дүйәде белент зат болса,
Оны белент эдйән
онданаң белент.

Ким ниреде көп иш битирип билсе,
Шол адамың ери
дәлмидир шо ер?
...Бу меселе хемме ере дегишли,
Гозгасам, кә кишиң четине дегер.

Кәбир адам муңа овнугам диер.
Иөне вели улы затдыр бу гүррүн.
Сара жорам билен
бир дүйә мүнүп,
Колхоза азыга гидипдик бир гүн.

...Шейдип ене-де бир эзиз баласын
Ватан горагына ёллапды чөлүм.

Гыз ялы йыгрылып,
Саргыдым диңлөп,
Ере гарап дурупды ол бир сагат.
Хенизлерем гөз өңүмден гиденок
Гонуржа гош халта, зынжырлы сагат.

Эй сен, о доганмы экиден дүе,
Эй сен, бу доганмы экиден ак ат,
Ене мүнчлөп-мүнчлөп доганлар биле
Гетир мениң доганлармы
саламат...

III

Январам, февралам, апрелем гелйэр.
Маям гелйэр өлмөн йөрсөң саг-аман.
Ынха инди онун айдан сөзүне
Отурып,
отурып,
хайранлар гаян.

Эй сен, Гурт гуйсуның гоюн чопаны,
Чопансырап йөрөн велимидиң сен.
Еңишиң апрелде, майда гелжегин
Секиз ай өңүнден нәдип билдиң сен.

Гиже-гүндиз еди дүрли газети
Окасам-да эллеримден дүшүрмән,
Я-ха оны окапдырын дүшүнмән,
Я-да оңа дүшүнйәнлер дүшүнйэр.

Эдил ынха сениң айдышың ялы,
Язда гелди, майда гелди шо Еңиш.
Бизиң өймүзде-де гышың башында
Чыкарылды көвүш ызына көвүш...

Еңишиң илкинжи бушлугы болуп,
Мениң Чөлли агам говушды чөле.

Эмма уршун әне-де бир бушлугын
Алып гелди агам өз яны биле,

Хеммелер кайылды бейле бушлуга,
Онсуз уруш болмажагам эшгәрди.
Егса онун ады Уруш болмазды,
Башга зат борды...

Эзизләп башымдан сыпалан саг эл,
Тикен чүмсе «Вах!» дийилйән чеп аяк,
Агамдан үзүлип, нирде галдыныз?
Нәлет саңа, нәлет,
атылан шол ок!

Догрумыка ока нәлет окамак?
Ок дерегнә чекич ясабам борды.
Кәтмен, чаршак, гопуз ясабам борды,
Нан дүртүлйән тикеч ясабам борды.

Олардан орагам боларды ясап,
Мүңләп тракторам боларды ясап.
Ёк, ёк, ол окларың өзүнден дәл-де,
Олары ясандан сорарыс хасап!

Нирелерде галдың мәхрибан аяк,
Хайсы ерде галдың башым сыпан гол?
Бу соваллар деррев яда дүшйәрди,
Бир серетсең, дүшенокдам шо махал.

«Хош, оглум!» диенде сабырлы ата,
Сөзсүз хошлашанда такатлы гелин,
Бейле вагт такаты билмейән эне
Баласын багрына басанда телим —
Хеммеси-де

мунча-мунча шикесе
(Бетеррәгине-де) мүн кайылдылар.
«Башың аман болсун!» дийипди бары,
Элиң я аягың диймәнди олар...

«Гөзүң айдың! Гөзүң айдың!» сесинден
Гөзүм-де, алным-да
айдың болупды...

Гуюдакы йүз адамың ичинде
Дине бир аялын йүзи салыкды.

Енишли Кырк бөшин

шол гышындан сон

Яңы этләмизде икинжи гыша,
Той тутулан тамымызың ичинде
Гопды бир гүн масгаралы томаша.

«Элими узадан еримден тапян
Сең ялы эмелсиз бир локга эти!»
Дийип, эдил гөзлеримиз алнында
Үйрүп, өйден чыкды
Өймүзиз ити.

Йүрегим буланяр шоны ятласам,
Шу нокатда гутарайын ол хакда...
Ынха инди еди йылың ичидир,
Кемсидилип ташланылан^ашо «локга»
Өз багтыны тапды башга гужакда.

Он йыл озал
Гөк сазаклаң ичинде
Тарлары ойналан, чөзленен сачлар,
Чомуч ялы өрүмлерниң ичинде
Агам жаның ысы гизленен сачлар

Халас болуп бигадырың
элинден,
Башкы гадырданың яссыгы болды.
Ол сачларың эсиниң кимдиги
Сизиң хеммәңизе өнденем белли.

Бир гүн Тылла бизиң өймүзе гелди.
Доланып

ызына гайтмады. Тылла...

Гаррылар дийишди: «Харлананларың
Икисинем бирден ялкады алла».

Алламы я дөлми олары ялкан?
Эдип отуржак дөл

ол хакда дава.

Йөне айтжак задым: Язың башында
Кырк чапар гөндердим он алты оба.

Өңем той тутупдым агам геленде.

Эмма тойы

тутуп билмәндим белент.

(О гүнлериң гүзеранна-ягдайна
Өзүңиз менденем бетеррәк белет.)

Шейле бир той тутдум язың башында,
Онуң ялы тойы гөрмәнмиш гуйы.
Ол той — агам жаның Ениш тоюды.
Дашынданам гошдум үч саны тойы:

Хем агамың Тылласына етени,
Хем Тылланың мырадына етени.
Мырада етенлең

аралыгында

Гүлнәзиң хем шөхратына етени.

Дөрт той дәл-де, бәш той

дийсегем болжак.

Сизе-де баглырак бу ирник совал,
Мегер, оңа гелиежемин

гитмегнин

Тоюны хем гошан болмагым ахмал.

IV

Элим бошашанда бир чете чыкып,
Гувандым, сын салдым тутян тоума:
Чархлы гуйың яндан мекдебе ченли
Мәхелле дүзлүп дур гумуң боюна.

Бир гапдалда гызыл-пүрчүк гыз-гелин,
Бир гапдалда ак сакгаллы агалар.
Йигитлер ылгашып яглыга бөкйәр.
Бир гапдалда йөне бөкйәр чагалар.

Огланларам, агаларам, гызларам
Эл чарпяр, гүлүшйәр кейпине шәрик.

Чагалар яшыны анрык ислесе,
Агалар яшыны ислейәр бәрик.

Шейдип гечип баряр дурмуш диен зат,
Чагалаң — уллакан боласы гелйәр.
Агалаң — новжуван боласы гелйәр.
Хич бириси өз яшына

кайыл дәл,

Өзгәниң яшыны аласы гелйәр.

Агалар — яшлыкда эден ялңышын
Дүзетмеги арзув этсе ямашган,
Чагалар — ялңышын нәмедигине
Нәдип дүшүнсинлер энтек ялңышман.

Бириниң арзувы — ялңыш дүзетмек,
Бириниң арзувы — ялңышсыз өсмек.
Ики арзувың хем арзув кеми ёк,
Яшасын дүзетмек,
Яшасын өсмек!

V

Инди шу той билен гутармалымы?
Ханы ол бейлеки тутулжак тойлар?
Ханы ол дөрт йыллап

гайрак серетмән,

Дине илерлигне бакан гуюлар?

Дине дөрт йыллапмы бейле бакышлар?
Ынха инди эййәм

ики дөрт йыллап,

«Гумуң о четинде бири геленмиш!»
Дийилсе, шо ере ат голяр илат.
Эзизимден вели гөрдүм-билдим ёк.
(Улурак боларлы фронт диен зат).

Ниреде сен, сөзен бойлы Эзизим?
Сен ниреде, тәзе тапылан доган?
(Мени эзизиме етирмек үчин
Сока дегип, алны чапылан доган?)

Ханы сиз Атанияз, Беркели, Өрө,
Абыр, Көмөк, Баллы, Режебалы?.,
Ниреде, ниреде, ниреде олар?
Киме бермели мен бейле совалы?

Мүн адама бердим бейле совалы.
Бу совалда адам селжерленокды.
Бу совалы чөзүп билйэнем ёкды,
Бу совалы чөзүп билмйэнем ёкды.

«Гелмез» я-да «Гелер» диймеди хич ким.
Бирагыздан: «Гелер» дийди хеммелер.
Өли гиденлерден гайдып гелен ёк,
Дири гиден адам мегерем гелер...

Шол теселли биле,
Шол умыт биле
Гарашып йөрүн мен хенизе ченлем.
Гарашмага умыт берсе гелжегим,
Гөрешмәге гайрат берйәр геченлем.

Хем гарашмалы мен,
хем гөрешмели.
Гөрешмек үчин хем болмалы сагдын.
(Гөрешмекде болса багтың дең-яры,
Сагатлыкда дөлми галаны багтың?)
Башармажак болсам шол йкисини,
Озалда энеден нәм үчин догдум?

Мен өзүмки, эмма өзүмиңкем дәл,
Мен халкыңкы болсам,
Меңкидир халкам.
Гарашып, өзүми хорлап йөрмәге
Хакым бардыр, эмма ёкдурам хакым.

Гарашарынам мен,
Гөрешеринем,
Өзүм хорларынам, хорламарынам.
Гарашмак умыдым гачаянда-да,
Маңа басалык бийр ене бир ынам.

Эзиз бирдир,
Йөне өмрүм хем бирдир.
Мегер өтүп билмен тэк өзүм мениң.
Бәрде бетбагт болуп галмагым үчин
Гурбан болан дэлдир Эзизим мениң...

АВТОРДАН

I

Шу ерде гутаряр депдерин ызы.
Гутаран еринде булашык гол бар.
Ачык голы — ГҮЛНЭЗ ХАЛМЫРАТ
ГЫЗЫ.

51-НЖИ ЙЫЛ, 5-НЖИ ЯНВАРЬ...

Бу депдер — мейдандан тапылан депдер,
Гетирлип сандыга атылан депдер.
Дөрт депдери үст-үстүнө гоюлып,
Гызыл сапак билен чатылан депдер.

Чекилипдир депдерлерин дашындан
Йүзи үч гызлыжа «Харплыгын» жылди.
Хениз ел-ягыша өзүн бермэндир,
Чөл ичинде узак ятманы белли.

Муны Гумман ата гумдан тапыпдыр,
Бәш йыллап сандыкда ятыпдыр онсон.
(Энтеклерем ятжак экени көп йыл,
Гум хакында гүррүн ачмадык болсам).

«Сазак йыгып йөрдүм.
чөлүн ичинде.
Бир серетсем, ел угруна пытырап,
Дөрт яна ыкжап йөр дөрт саны газет,
Ортада-да элиндәки тетрат.

Гетирдим, чагалаң элине бердим.
Башындан бәш-үч сөз айдып бердилер.
Гум гызы дийдилер, гулпак дийдилер.
Суратын гөрдүлөр,
Гайдып бердилер.

Сандыгын дүйбүне оклап гойбердим.
Шондан бәри шо ятышы, ятышы.
Атаңыздан чай-сув сорап дуранок...»
Ине, Гумман атаң депдер тапышы.

Эмма Гумман атаң тапан депдери
Депдер дәл-де,
айдым ялы йүрекди.
Сөзи-де, сазы-да озалдан тайын.
Маңа диңе айдаймасы герекди.

Ине, менем сизе (сесиме гөрә)
Ол айдымы санап бердим, адамлар.
Түркмениң дессуры-дәбине гөрә,
Серпай ислейәндир айдым айданлар.

Эмма мениң санап берен айдымым
Гозган болса йүрегңизин бир тарын —
Шодур мениң сизден алжак саг болум,
Шодур мениң сизден алжак серпайым.

...Нәхилилик билен гачдың сен, депдер?
Я Гүлнәзмин яглыгыңдан гачдыңмы?
Я буграның хатабыңдан гачдыңмы?
Я ховдундан, халыгыңдан гачдыңмы?
Гачаңсоң, эйәңе аз гарашдыңмы,
Я көп гарашдыңмы?

Мегерем шол демир сандыга гирип,
Хич ким тапмаз ялы гизленеңсоң сен,
Үч айлап-дөрт айлап гумуң ичинден
Гөзленеңсиң сен,
гөзленеңсиң сен.

Ким билйәр, үч айлап-дөрт айлабам дәл,
Гөзленип йөренсиң шу вагта чөңлем.
Шүче ятыпсың сен сандыга гирип,
Сандыкдан чыкыбам гараш бир селлем.

Сен эйәң янына ховлугян болсан,
Мен сеңденем бетер ховлугян, йүрек.

Сен йүреги дине депдерде дэл-де,
Йүзбе-йүз дурубам гөрмегим герек.

II

...Сени Гумман ата гумдан тапыпдыр,
Сандыкда гүрсүлләп ятыпсың бәш йыл.
Депдерин башында — нәтаныш үч гүл,
Депдерин соңунда — нәтаныш бәш гүл.

Бир гүлүң келлеси келеме мензеш,
Бир гүлүң япрагы окара мензеш,
Бириниң сыраты жөвене мензеш,
Келлеси хем гүнебакара мензеш,

Ол гүллер — өмрүме гөрөн гүлүм дэл,
Гумда дэл, кагызда галдырды хайран.
(Ашгабадын түссесине богулып,
Мен сенден бихабар экеним, сәхрам).

Шол отларын, шол гүллерин ичинден
Дине танан задым — «чопантелпеги».
(Сәхраны чынлакай өврөнжек болсаң,
Гей, шахыр,
үч-дөрт йыл чопан телпегин).

Депдердәки жояларың боюна
Экилипдир хунжи ялы сетирлер.
Сетирлери башга бири гөчүрсө,
Дөрт депдер дэл, он депдере етерлер.

Гара галам билен язлан ери бар,
Сыя галам билен язлан ери бар.
Кәбир сетирлерин, кәбир сөзлерин
Чызылып-чызылып бозлан ери бар.
Ягыш сувунамы, гөзяш сувуна —
Харплан бессе-бессе эзлен ери бар.

Гөзяш диен зады гөрүпмидик биз
Депдерин иң соңкы сөзүне ченли?
(Йөне вели махал-махал йүрекден
Гөзлер эжиз гелен болара ченли).

Шол харплара сиңе-сиңе серетсең,
Сениңем гөзлериң ханасы доллар...
Докуз ерде докуз гүлүң үстүндө
Голтуклашып отыр Г билен Э-лер.

Э-нин ыз янында докуз ерде-де
Санап басылыпдыр..... алты нокады.
(Ребусмы, маталмы —
айдып билжек дәл,
Шонда-да өзүмчө маны окадым).

Хер нокадың ерне бир харпы гойсаң,
Э харпының ызы шейлерэк доллар:
ЭЗИЗОВА диен фамилия хакда
Чопан гөзел арзув эдипдир нәлер...
Эй, рай ЗАГС-да отуран аял,
Бардымы яныңа
Г билен Э-лер?

Бардымы яныңа шол ики эзиз?
Дымды, ашак бакды ЗАГС-чы аял...
Юрдумың миллионлап ЗАГС-ларына
Дегишли дэлмидир бу ёвуз совал.

Шолар ялы миллион-милльон Э-лериң
Әхли арзувыны парчалан Уруш,
Синсин сең этиңе, ене-де синсин
Шол гара нокатлаң саныча гаргыш!!

Гаргышың пейдасы болмаз диййәлер.
Бу догрудыр, йөне икучлыракдыр.
Гаргышың пейдасы болмаян болса,
Онда алкышың хем пейдасы ёкдур.

Шол ики гудраты ёлдаш эдинип,
Арчап гечмәнмидик Берлинли ёлы.
Гаргышымызам бар.
Алкышымызам,
Хәзирем ичимиз шолардан долы.

«Ёк болсун дүнийәден от горсайжылар!»
«Ёк болсун ыссылы, совуклы уруш!»

Колхоз мейданындан, завод цехинден
Гөтерилйәр гөге гөрешли гаргыш.

«Яшасын ол оды якдырмаяңлар!»
«Яшасын ораклы-чекичли дурмуш!»
Совхоз мейданындан, фабрик цехинден
Гөтерилйәр гөге гөрешли алкыш.

ОДУҢ ЯНАРЫНА ГАРАШЫП ЯТМАК
ХАС АҢСАТДЫР ЯНМАЗ ЯЛЫ
ЭДЕНДЕН.
ЭДЕРМЕНДИР — ОДЫ
СӨНДҮРҮҢ АДАМ,
ЭММА ЯКДЫРМАЯҢ —
ХАСАМ ЭДЕРМЕН...

Эзизем биз билен биле гөрешйәр.
Озалам гөрешди. Ене гөрешде.
Себәп дийсең, озал гөрешенде-де
Ол — шу гөрешимиз үчин гөрешди.

Шо гөрешде шу гөреши газанды
Шу вагткы гүлнәзләр, эзизләр үчин.
Бергили дәлми биз олан өнүнде
Шу ажап ГИЖЕ ВЕ ГҮНДИЗЛЕР
Үчин.

III

Гарагум чөлүндөн гетирлен депдер,
Бәш йыллап сандыкда ятырлан депдер,
Ханы сениң гара гөзли авторың?
Аманмы-эсенми?
Маңа жогап бер.

«Эзизим, Эзизим, Эзизим!» дийип,
Он йыллап ах чекен гахрыман йүрек
Говушдымы Эзизиниң йүреген?
Онам бар затдан өң билмегим герек.

Хайсыны соңундан соражагымы,
Хайсыны өнүнден... билмедим, депдер.

Икиси-де бири-биринден зерур,
Ики совала-да бирден жогап бер.

Ики совал дэлдир, кэндир совалым:
Ниреде Акмэммет, ниреде Топар?
Ниреде Какабай, Мыратдыр Нурум?
Ханы Режебалы — сурата чепер?
Булар дине бир гуюдан гиденлер.
(Хеммесин санасак узага чекер).

Буларын хич хайсын танамасам-да,
Бир зат мениң үчин беллиди белли:
Гиденлең хеммеси биз үчин гитди,
Геленлең хеммеси биз үчин гелди.

Гелмедиклер биз себэпли гелмеди,
Өлмедиклер биз себэпли өлмеди.
Өлүме-де, өмүре-де себэп биз.
Шейле вагтда болмалысам шейледи.

Дүшнүклиди маңа ене-де бир зат
(Дүшнүкли дэлмидир хеммэмиз үчин):
Шейле бир сынагдан гечипди олар —
Өлмеклигем кынды,
Өлмезлигем кын...

Сорадым, жогапсыз галды сорагым.
Депдерем дымды.
Өзүмем дымдым...
Бир айлап айланып чөлүң ичинде,
Сорагың жогабын гетирдим гумдан.

Гетирен жогабым гысгады жуда:
Гиденлерден дине гелени Чөлли.
Гүлнэзимиз болса «Эзизим!» дийип,
Отурупдыр орта яшына ченли.

Гарашыпдыр отуз яшына ченли...
Эмма Эзизинден болмандыр дерек.
Өлениң ызында өлйәнем бардыр,
Иөне бейле өлүм ким үчин гөрек?

Өлен үчинми
Я өзүң үчинми?
Ёк, не өлен үчин,

не өзүң үчин.

Өленлермиз өлмәндилер ахбетин
Ызында бизиң хем өлмөгмиз үчин.

Ол йигидем гөрдүм,
Гүлнәзем гөрдүм.
Ики чәйнек чаям ичдим элинден.
Бир сагатлап гөзүм айра билмедим
Йүпекгабак, гоюн гөзли гелинден.

Гечиң сиз гүнәми, гечин, эзизлер,
Сизде бирже шүбхе дөрөден болсам.
Кырк докузын ил-гүн үчин серетдим
Сизе элли гезек середен болсам.

Эжиз сетирлермиң аралыгындан
Гой, бу гүн хеммелер серетсин сизе.
(Өзүңизи гөрүп билмедиклерем
Серетсинлер дийип серетдим сизе!)

Бир йигиде,
Бир Гүлнәзе серетдим,
Өлчедим оларың мынасыплығын.
Эзиз барка мынасыбам болмазды,
Эзиз ёкка, мегер, мынасып бу гүн.

Йигит асыллыды
Хемем алчакды.
Гелиң шадыяңды хемем гамгыңды.
Өңки гаммы я-да соң дөрән гаммы! —
Булары бирбада сайгармак кыңды.

Бирисиниң болмагы-да ахмалды,
Икисиниң болмагы-да ахмалды.
Мен онуң себәбин сорап билмедим,
Бейле зады сорап болжагам дәлди.

Эй йигит,
Багтыңы дуйярмыкан сен?

Багтлылар дуймазак боляр багтыны.
Багтлының өз багтын дуймагы үчин
Ятламагы герек багтсыз вагтыны.

«Эзизим, Эзизим, Эзизим!» дийлип
4490 гиже-гүндизи
Ёлуна бакылып гечирлен йигдин
Дерегге сечилип билмегин өзи —

Дине шунуң өзем,
Хут шунуң өзем
Сен үйтгешик баглыдыгңа шаятдыр.
(Бейле багты арзув этмесек-де биз,
Миессер боланда уллакан затдыр).

Гүлнәзинем гөрдүм,
Өзүңем гөрдүм,
Хер кишә етдирмез оң ялы йүрек.
Йөне өз йүзүңе айдып билмедик
Бир сөзүми
инди айтмагым герек:

Тенинде
дөрт йылын тикени ятан
Шол гүлнәзлер ЕНЕ ынжадылсалар,
Шолаң горан Ватанының өнүнде
Мегерем, женаят этдигмиз болар.

Сен хер ничик ажап огланам болсан,
Толы сазлы Нежеп огланам болсан,
Дине бир Волгадан, Днепрден дәл,
Мүң дерядан гечен огланам болсан,
Дине Гарагумда гоюн бакан дәл,
Тарагумы ачан огланам болсан,

Он үч йыллап дине илерик бакып,
Эзизин ёлунда саралан Гүлнәз,
Инди бу гүн сениң ёлуна чыкып,
Хер ишден гелйәнчән

урса-да перваз —

Махал-махал ак депелен үстүндө,
Эзизини ятлап, ах чекип пынхан,
Сени бир дем салым (я онданам кән)
Ядындан чыкарян болмагам ахмал.

Сен оны-да гаты гөрмегин, йигит,
Гышартжак болмагын онун манысын.
Шейле минутларда диңе сени дэл,
Энесин, атасын,
Ялңыз агасын,
Дүйөсин ядындан чыкаряндыр ол.
Шолардан ёкары саймагын өзүн.
Ол Эзиз — Гүлнэзин Эзизи болса,
Инди болмалыдыр сенем эзизин.

Ол бу гүн
Хеммөнин эзизи болды —
Гиден бир Ватанын эзизидир ол.
ХЕММӨМИЗЕМ ОНА
ВЕПАЛЫДЫРЫС,
ЭММА СЕН БИЗДЕНЕМ
ВЕПАЛЫРАК БОЛ.



АЯЛ БАГШЫ

БИРИНЖИ БӨЛҮМ

Энэни зурятдан гечирен сунгат,
Сен ничик гудрат!

Арвах гөрдүнми
Я-да бир шейтан?
Сөзле дердинден
Халлыбике жан.
Сөзле дердинден
Гара сач бала,
Сырың ач, бала,
Сырың ач бала!

Халлы жогап берди: «Ёк, эже жан, ёк,
Арвахам гөремок, жынам гөремок».

— Гөз деген болса,
Шол гөзе нәлет,
Сөз деген болса,
Шол сөзе нәлет,

Кимден дил етди
«Сырың ач, бала,
Гара сач бала,
Гара сач бала?»

Халлы жогап берди: «Ёк, эже жан, ёк,
Гөзем дегенок... дилем дегенок.»

— Сениң мелхемин
Билйән адам ёк.
Ичйән задың ёк,
Иййән задың ёк.
Наның ий, бала,
Чайың ич, бала,
Эрәп гутардың,
Гара сач бала!

Халлы жогап берди: «Ёк, эже жан, ёк,
Чай ишдәмем ёк, нан ишдәмем ёк!»

— Ашык болан болсаң,
Магшугың канда?
Тапайын бар болса
Жүмле-жаханда
Алып гелейин,
Гүжак ач, бала,
Гара сач бала,
Гара сач бала.

Халлы жогап берди: «Ёк, эже жан, ёк,
Ашыгам боламок, магшугымам ёк».

— Онда нәме болды, гара сач бала?
Эненден гизлеме, сырың ач бала!
Халлы жогап берди: «Ёк эже жан, ёк,
Ыгтыярым ёкдур сырым ачмага.

Бу зейилли сыры ачмандыр хич ким.
Ачмарын сырымы, ачмарын менем.
Шол сырымы ачман өтмеқлик үчин
Үч гезек сачакдан әтледим, эне.

«Ол сырым китаба, гурхана гаршы,
Пыгамбере гаршы, рахмана гаршы.
Бейле сыры иле ачып өленден
Ичимде чүйредип өленим ягшы!»

«Бу ничик сөз болды, гара сач бала?!»
Энәнің калбына дүшди бир ховул.
Диймеди бу гезек: «Сырың ач, бала!»
Дийди: «Ховул бела,
Баламдан совул!»

Бейлеки отага йүвүрди эне,
Дем салымдан гирди гапыдан ата.
Яңкы энесине айдан сөзлерин
Пышырдады бала ене бир гайта.

Атаның эндамы чүмшүлдәп гитди:
«О ничикси арзув... худая гаршы?!»
Онуң ялы зады айтмаклыг-а дәл,
Шол хакда пикирем этмәнің ягшы!»

Эмма эне вели дуруп билмеди.
Дийди: «Дий сырыңы, гара сач бала,
Сени мырадыңа етирмек үчин
Мен тайяр мен алладанам гечмәге!»

Эне иң ахыркы серхете етди.
Инди гүррүн ёкды ондан анырда.
Өз баласы үчин таңрыдан гечди.
Себәп дийсең өзи-де бир таңрыды...

Халлымыз сырыны эйледи беян.

* * *

Өзүмизче айтсак,
Шейледи беян:

Етенде Халлы гыз он бәш яшына,
Басмарлап башлады сырлы бир ахвал.
Йүрекден бир говга дызяр дашына,
Онда-да не говга! —
Чыдар ялы дәл.

Нәме-нәмедигин билер ялы дәл:
Шатлыкмы, хасратмы, агымы, мукам,
Деңизми, дерямы, сырғынмы, тупан? —
Дызаяр йүрекден богаза-бакан.

Агтаряр өзүне чыкар ялы ёл,
Ене-де ёл тапман, доланяр-ыза.
Гыгырыбермесен чыдар ялы дәл...
Халлы гыз
Япышды дулдакы саза.

Дутар яңландыкча йүреги гинәп,
Йүрек гинедикче ятышды тупан.
Өйкениниң хер өйжүгниң ичинден
Дызады дашына мүн саны мукам.

Овазың аңырсы говзардан көпди,
Депгини, гудраты әгиртди жуда.
Магруппдан машрыга яйрамак үчин
Ругсат дилейәрди мүн дүрли седа.

Эмма бейле ругсат дүнийәде ёкды,
Шейледи начара белленен ыкбал.
Дүнийәң бар овазы сенде болса-да,
Габра гирмелиди багрыңдан чыкман.

Шейдип гөре гирди мүнлерче мукам,
Шейдип ере синди мүнлерче зехин.
(Ериң махал-махал эндиремеги
Шолаң перядындан болмагы мүмкин.)

Зехин чыкжак болуп ашакдан урды,
Ыкбал «Болмаз!» дийип басды ёкардан.

Басдыгыча гүйжәп багырлаң дерди,
Ене дерт гошулды топар-топардан.

Шейдип мүнләп зехин дүнийәден гечди.
Голайлап гелйәрди Халла-да гезек.
Эмма ол жайгөзин сырыны ачды:
Инди энән сөзүн

* * *

Динлемек герек:

Ругсатдыр, ругсатдыр, гара сач балам!
Сен дерегңе мени яндырсын пелек.
Ынха дутар, гыжак. Дүрлер сач балам!»
Инди атаң сөзүн

* * *

Динлемек герек:

Динләр ялы хич зат диймеди ата.
Дине бир «Хүм-м!» дийди жогаба дерек.
Сен дийди бирагыз: «Учмахмы, довзах —
Дий балам, буларын хайсысы герек?

Озалам болмандыр начардан багшы,
Екдурам, болмазам начардан багшы.
О тетелли кәре баш гошаныңдан,
Абрай билен чүйрәп гидениң ягшы!»

Ата шей дийди-де, чыкды-да гитди,
Атаң гепи гепди. Гутарды гүррүн.
...Эмма Боссан эже дуруп билмеди.
Даң билен обадан сайланды бир гүн.

Элтип бир сазанда табшырды гызын.
Дийди: «Ынха мениң еке дикрарым.
Сениң тәсин бармакларың астында
Ничикси сайраян болса дутарың —

Тызымың хем бармакларның астында
Эдил шонуң ялы саз этсин дутар!»
...Шейдип асмандакы таңрыдан дәл-де,
Ердәки таңрыдан
Етди ыгтыяр.

Ердәки таңрының мәхриниң гуйжи
Асманы-да енди. Агла, кеч пелек!

Агла-да пикир эт: ажымы, сүйжи?
Бизе болса мукам диңлемек герек.

* * *

Мукам герек болса гелибер бәри,
Кепбәниң ишиги сең үчин ачык.
Нәхошлан болсаңам тапылар тәри —
Отурбер өйүндө ишигин ачып.

Сесин өзи сениң яныңа гелер.
Келләни яйка-да динле-де отур.
Чагалы-да болсаң бир зады болар,
Бәбегини ислән еринде ятыр —
Не хувди герекдир, не-де салланчак,
Мукам гутарянча мыррылдар ятар....
Халлың зехинине анк болды оба.
Халыпасы хайран онданам бетер:

«Гөрсем-де дүнйәде
Муң хили зехин,
Гөрмәндим — диерди —
Муң ялы зехин.

Ярым айда — перделерин
Басмасыны өврэнди,
Ярым айда — инмесини,
Чыкмасыны өврэнди.
Ярым айда — үч дессаның
Намасыны өврэнди,
Ярым айда — шол дессанлаң.
Қыссасыны өврэнди.

Ене-де бир ярым айдан
Сапак берди өзүме.
Гөз дегмесин гумрыма,
Гөз дегмесин гызыма!»...

Қичижик, гаража кепбәң ичинде
Тогсан гүн яңланды жадылы мукам:...

* * *

Тогсан биринжи гүн... мукам кесилди,
Я таңрын
гахары геләйдимикән?

Боссан эже янын дүшеге берди.
Гөзлерниң өңүни бүреди үмүр.
Гүнбе-гүнден гүйжәп энәниң дерди,
Гарпышып башлады
Өлүмдир Өмүр.

Шум хабарын гелен ёлуна гаршы,
Якасын чәк ачып, ылгады Халлы.
Ярым гүнде гечди бир гүнлүк ёлы.
Көвшүниң хер тайы бир ерде галды.

Бир көвши Үргенжиң деңинде галды,
Деряң янда галды ене бир көвши.
Уялма, чекинме, ылгабер, Халлы,
Хәзир сениң диңе ылганың ягшы.
Эдил ишигнәизден гөзлерин чархлап,
Ышыклап дур

Ажал дийилйән вагшы,
Эй уям, ядан хем болмагың ахмал.
Вах, онда-да хәзир, ылганың ягшы.

* * *

Ылгавын яздырман етишди бәрден.
Энәниң үстүнә оклады өзүн.
Шобада Ажалам ишикден гирди.
Эне дийди: «Отур гашымда, гызым!

Гирсемем саз билен гирейин гөрә,
Гетир дутарыңы, чал көшегим, чал».
Чалды Халлы, чалды, ене-де чалды.
Бир айлап ызына серпикди ажал.

Ене эрбетлешди энәниң халы.
Эне ене дийди: «Чал көшегим, чал!»
Чалды Халлы, чалды, ене-де чалды.
Ене-де бир айлап серпикди ажал.

Ене агырлашды энәнің халы,
Ене гайталады: «Чал, батлырак чал!»
Чалды Халлы, хасам батлырак чалды.
Бу гезек үч айлап серпикди ажал.

Екмушын дийярлер гудрат диен зат.
Бу гудраты гөрсө гудратам гачар.
Дүйәде хөммелер саз чалың болса,
Мегер, башын алып гачарды ажал...

Ене-де хаяллап башлады эне,
Дийди: «Голайрак сүйш, гара сач бала.
Сен мениң өнүмде сырыңы ачдың,
Маңа-да ругсат бер сырым ачмага.

Менем сениң ялы саз ашыгыдым,
Чалыңа-да ашык, саңа-да ашык.
Бир гезек

он алты яшлыжа гызкам,
Он алты депәнің үстүнден ашып,
Гитдим гоншы оба саз динлемөгө.
Чалыңды дутары бир герчек йигит.
Палчыкдан адамың шеклин ясаң,
Шоңа-да саз билең жан бержек йигит.

Етенде күкрәп «Көне гүзере»,
Йигидиң үстүне бөкеним билйән.
Сон нәме болупдыр — хич зат билемок,
Бир гөрсөм өймүзде ятырдым эййәм.

Ол гүн шейди ятдым. Эртеси болса,
Башга бир йигиде баглады атам.
Узакдадыр өйтме башга диййәним,
Ол инди башга дәл: атандыр атаң...

Сон бир гүн
Мөвч урян гайтарма вагтым,
Гирди гапымыздан шол герчек йигит,
Палчыкдан адамың шеклин ясаң,
Шоңа-да саз билең жан бержек йигит.

Дийди: «Ыкбалыңдан нэразы болсан,
Хэзирем багрыма басмага тайын».
Мен дийдим: «Багрына басан йигиди
Инди маңа көп гөрмесин худаим».

Онсоң онуң билен доган окашдык.
Шоңа-да бар затча бегенди оглан.
Шейдип ят йигиди эр этди ыкбал.
Эр болжак йигиди эйледи доган.

Ол герчегин — ол доганмың кимдигин
Саңа айдып гитмек парзымдыр, гызым.
Үч айлап гызы дек төрүндө саклап,
Саз өвреден гожа
шодур, ялңызым.

Мырадына етип билмеди энең.
Инди шол мырада сен етгин, балам.
Тә өмрүң өтйәнча йөрөт бу кәри,
Еди ковмуңа-да өвретгин, балам!..»

Гүррүңини зордан тамамлап эне,
Дийди баласына: «Чал, ене бир чал...»
Чалды Халлы, чалды... Йөне бу сапар
Гаты чыны билен гелипди ажал...

ИКИНЖИ БӨЛҮМ

Шондан соң үч аям гечмәнди энтек.
Аягында чокай, башында телпек,
Бир йигит даң билен Үргенчден чыкды.
Онянча-да
чыкды сачакдан челпек.

Тес-тегелек челпек, көз ялы челпек,
Хайван-да, ынсан-да ийди челпекден.
Нәче ийилсе-дә гәдилмеди ол.
Не гудратлы, не хумметли челпек сен!

Шол челпекден башга азыгы ёкды.
Йүзүн ашак саллап барялды йигит.

Жейхун ашак акяр, йигит ёкары.
Гөйә терсе акян деряды йигит,

Ёк, бейле дәл, догры барялды йигит.
Деряның өзүниң акымы терсди.
Дүйәниң терсине барялды йигит,
Йигдинки дүрсди.

Челпекден соң чыкды тегелек тылла.
Дүйәниң йүзүнә чайды тылласын,
Нәче чайылса-да гәдилмеди ол,
Не гудратлы, не хумметли тылла сен!

Шол тылладан башга бир пулы ёкды,
Шол челпекден өзге азыгы ёкды,
Көрвене гарашып отырды йигит,
Үч гүн гечди. Көрвен гөрүненокды.

Ене чеп тарапдан гөрүнди челпек.
Ене саг тарапдан гөрүнди Хыва.
Жайлаң үсти телпек үстүнә телпек —
Минаралар бири-биринден габа.

Селеңләп гөрүнийәр Пәлван дервезе,
Ловурдап гөрүнийәр Гүл дервезеси,
Эмма Гүл дервезән ашак янында
Гаралып ятырды гүл дервезеси.

Гиден бир мейданы
тутуп дур адам.
Ол ерде адамы
сатып дур адам.
— А-хов, муртлулары гыммат бахалаяң,
Бужагаз отуран муртсузың нәден?

— Пархы ёк, бай ага, муртсузам болса
Муртлының битиржек ишини битир...
(Көшгүниң үстүндә Аллагулы хан
Бу томаша бакып, кейп чекип отыр.)

...Йигит улудан бир алды-да демин,
Илерлигне тарап бөлды рована.

Қырк мензил ёкарда Бухар топрагы
Аягы умманда,
Башы думанда.

Йигит өңе сүйшйәр, думан хем аңрык,
Салгымың ызындан гөрүнйәр салгым.
Узакдан серетсең — обамы, гала,
Янындан серетсең — хеммеси чал гум.

Шол гумуң ичинден барярды йигит.
Хываның гарасы йитишди кем-кем.
Догры илерлигне барярды йигит.
Илери гайрадан ягшыдыр, белкем.

Эмма ики тилкин бармыдыр пархы? —
Бире ак тилкиди, бириси — чыпар.

* * *

Отур, йигит, гараш кевене ченли,
Чокайыңы чыкар,
Телпегни чыкар.

Отурды, чокайын чыкарды йигит.
Телпегин чүмүрди гөзүне ченли.
Ел йөрәп аягы ысыласа-да,
Келлеси үшейән болар ченли.

Голтукдан азыгын чыкарды йигит,
Ийилди иң соңкы бөлежик чөрек.
Голтуқлар ене-де гүберип дурды.
О нәмекә? Домаланмы? Көмелек?

Не-хә домаланды, не-де көмелек,
Не-де гатаңңырды, не-де чигилдем.
Оларданам бетер ширин бир затды.
Эмма оны гозгамады еринден.

Голтуғның наны-да болупды тамам.
Мешигиң сувы-да болупды тамам.
Чоанлан гошуна угранам шолды,
«Хаш-щ!» эдиң топулды әпет бир йылан.

Гачды йигит, гачды, алдыгна гачды.
Йылань өңүнден гутулды аман.
Шо махал телпегин чыкаран болса,
Демини хем алып билмезди йылан.

Нәме барка телпегиниң ичинде?
Догамы, ханжармы, гылычмы, түпең?
Оларданам бетер хайбатлы затды...
Онянча-да чыкды кенара чопан.

«Гур-рой, гур-рой!»
дийип гыгырды бирден,
Агыр сүри гүрре доланды чепе.
Йигит сүрә бакып ойланды бир дем:
«Серет, хайванларам дүшүнйәр гепе.

Эмма кәбир ынсан хайванча-да ёк...»
Онянча-да чыкды бир хатар кервен.
«Хейжан-элек, кервен!» Ылгады деррев.
Нәдип гаршыларка йигиди кервен?

«Хер бир ёл угрунда энтәп йөрени
Дүйә-де мүндүрмен. Азыгам бермен.
Дүйәде сең ялы гедай көп, огул...»
Шейдип гаршылады йигиди кервен.

«Агам, йөне ёлдаш болсаныз боляр.
Пейда етирмесем, зыян-а бермен».
«Сен бизе зыян-да, пейда-да берме!»
Шейдип гаршылады йигиди кервен.

Шейдип гечиберди денинден кервен.
Гечди гапдалындан иң соңкы мая.
Иң соңкы маяның ыз яны билен
Бир эшекли гелйәр, гарк болуп оя.

Дикгир, дикгир,
Дикгир, дикгир... Ак эшек
Галанокды өңүндәки маядан.
Хыва элтип үстүндәки гожаны,
Ене гайдып алып баряр Хывадан.

Бирден

гарып йигде гөзлери дүшүп,
Хыдыр гөрөн ялы тисгинди гожа:
— Пыядалап бу чөллүгн ичинден
Ягшы йигит, угур ханжадыр ханжа?
Йигит бир сөз билен жогап гайтарды:
— Халажа.

— Халажа? — дийди-де гең галды гожа—
Хей, бейдибем етип бормы Халажа?
А-хав, Мележе, сакла кервени!
Сакла хав, кервени! Мележе!

Не Мележе, дурды не-де Гаража,
Не Акжа тогтады, не-де бир кервен.
Эшегниң гершине дүртди-де гожа,
Кервениң өңүне айланды деррев.

— Ханы шу йигиди алып гидели.
Гүйчлүрөк маянын бирини чөкер!
Мележәң гөзлери чыкара гелди:
— Бейле болса, онжа тылланы чыкар.
Он тылла чыкмаса не мая чөкер.
Не бугра чөкер...

Гожа газап билен Мележә бакды.
Кисесини какды, бәш теңе чыкды.
Бирденем элини хоржуна сокды.
Хыва базарындан дек дүйн алынан
Гарма дон хоржундан шовурдап чыкды.
— Ме! — дийип үстүне оклады доны.
Ак мая чөкди.

Йигидиң өңүнде ак мая чөкди.
Йигидиң алнында чөкди кеч ыкбал.
Эмма кеч ыкбалы чөкермек үчин
Шунуң ялы хоржун герекиди хөкман.

Дине хоржун билен йөрйәрди дөвүр,
Дине хоржун билен йөрйәрди пелек.
Хоржуның болмаса — пыгамбер болай,
Перишде-де болай — сен киме герек?

Дине шоңа гөрә кесилер баһаң,
Акылыңа гөрә тапмарсың рехим,
«Хөржунындан» ягыш сечмейән болса,
Олар алладан-да этмезди вехим.

Серет инди, «гедай» дийилйән йигит
Хоржунын гүйжүнден нәдип барярдь?
Ак маяң үстүнден ак дүня гарап,
Ак наньң ужундан гәдип барярдь.
Яңкы «гедай» диен сүйтхорун өзем
Ак маяң башыны идип барярдь.

...Гөрүнди гаршыдан Бухар топрагы,
Кервен чатрыкдакы агажа етди.
Шол ерден саг-сола айрылды-да ёл —
Бири Мара,
бири Халажа гитди.

Шол чатрыкда дүшди маядан йигит,
Гожа дийди: «Онда аман бар, көшек,
Башы билен
Сеңки болсун шу эшек.
Мен өзүме эшек тапарын, оглум».
— «Ханы эшек»? — «Кервенбашам
бир эшек,
Янындакы ёлдашы хем бир эшек.
Бу дүняде нирә серетсең эшек...»
Эллерин гысды-да салды ак ёла.
Онянча-да Керки ёлуна дүшүп,
Дикгирдеди ак гаңцалы «ак мая».

...Бир ёл билен — ак эшегин үстүнде
«Айжемала» хинленжирәп чалажа
Ягыш йигит етип баряр Халажа.
Бир ёл билен — ак маянын үстүнде
Донуң хакын үзлүп баряр шо гожа...

* * *

Дикгир, дикгир,
Дикгир, дикгир... Ак эшек
Барып гирди обалыгың четинден.

Чагажыклар ылгап чыкды сагындан,
Чагажыклар ылгап чыкды чепиндөн.

«Кемине кака-да, Кемине кака!»
«Кемине дайы-да, Кемине дайы!»
Айландылар гарып йигдин дашына.
Эмма берилмеди

чагалаң пайы.

Кемине үч гезек шу ерде дүшлөп,
Үч гезек шу ерде чайлап гечипди.
Көнеже хоржунын агзыны чөшлөп,
Кишмишми, писсеми... пайлап гечипди.

Дикгир, дикгир... Гечди гитди ак эшек.
Чагалар ызындан бакдылар сайыл.
Бир огланжык дийди: «Эшег-э шоңкы.
Сатыпдыр эшегин Кемине дайым...»

Догруданам, эшек Кеминәнкиди.
Эшеги беренем онуң өзүди.
Ери, онда айдын, бу йигит кимди?
Халлымызды,

Боссан эжэң гызыды.

ҮЧҮНҖИ БӨЛҮМ

— Үргенч или нирелерде галды гыз?
Не себәпден юртдан чыкдың Халлы гыз?

— Ковулдым...

— Ковлар ялы сен экинчи малмы, гыз?
Хайсы вагшы ковды сени, Халлы гыз?

— Атам...

— Нәхили бетчилик эденин үчин
Ол сени илинден ковармын бажым?
— Дутар чаяным үчин.

— Дутар чалың болсаң, дутарың ханы?
— Гүлөдип ожақта якдылар оны.

— Якдылар? Ким оны бейдип яканлар?
— Атама «Як!» дийип буйран экенлер.

— Ким берип билйәрмиш оң ялы буйрук?
— Ишанмы, молламы — хеммеси шәрик.

— Нәм үчин дон-телпек гейипсиң бажым?
— Саг-аман шу юрда ашмагым үчин.

— Ери, сең бу юртда кимиң бар, уям?
— Шу ерлерде дайзам бармыка диййән.

— Дайзан бу ерлере дүшүпдир ненең?
— Аглап-аглап гүррүң берерди энем:

Халачдан аламан чозанмыш Хыва,
Тезек чөпләп йөрөн он яшлы гызы,
Аламан башлыгы атанмыш торба...

Халла совал берсең, ол жогап берсе,
Шейлерәк боларды шол совал-жогап...

* * *

Ак эшегин тойнакларның астында
Халажың ак ёлы барярды чаңап.

Ене-де гүн яшды, гараңкы дүшди.
Иң четки ак өе совулды оглан.
«Агам, таңры мыхман алармысыңыз?»
Сөзүн соңламанка ковулды оглан.

Совулды, бәш өе совулды йигит.
Алтынжы өйден-де ковулды йигит.

«Гел, йигит!» дийдилер единжи ерде.
Яша единжи өй! Единжи перде!

Единжи пердеден башланса ширван,
Единжи гапыдан аш иер мыхман.

Мыхмана берилди чаганың хақы.
Ол бу гүн чагаң дәл, мыхманың хақы.

Чагалаң йүзүне серетди мыхман.
Чыкарды торбадан бир бөлек ак нан.

Алтын гупба берлип алынан ак нан,
Йүзүне говурдак чалынан ак нан,

Ужундан бир гезек доюлан ак нан,
Өлмезөди үчин гоюлан ак нан

Сачагың ичине атылды вели,
Дөрт ерден узалды дөрт чагаң эли...

Агылың янында аңырдды эшек,
Гапының агзында язылды дүшек.

Ятыр гарып йигит асманга гарап,
Асман-да гөз гыпяр мыхмана гарап.

Бирден бир йылдызжык гөчди-де гитди,
Хывадан Бухара гөчди-де гитди.

«Бу-да бир мең ялы илинден ковлан!»
Дийип, хырчын дишлөп йылгырды оглан.

Йылдызың ызындан сүйнйәрди йылдыз.
Ене хырчын дишле, ене-де йылгыр...

Асманда хер гезек сүйненде йылдыз,
Бир адам сүйнйәрмиш диййәрлер ерде.
(Асманда хер гезек сүйненде йылдыз,
Ерде он муң адам сүйнйәрди бирден.)

Асманда хер гезек сүйненде йылдыз,
Бир ашык магшугын йитирмиш ерде.
(Асманда хер гезек сүйненде йылдыз,
Он муң ашык-магшук йитйәрди бирден.)

Бүтин дүйнө нида үстүнө нида,
Бүтин дүйнө геда үстүнө геда.
Ашыктар хакында гүррүңөм ёкды,
Тутуш ил илинден дүшйәрди жыда.

Дүйнәни ак ёла өвүржек оглы
Хачан энесинден догырка заман?
(Шейле огул эййәм энеден доглуп,
Шо гүн онки яшын эдипди тамам.

Ол эййәм элине китабын алып,
Трир көчесинден барярды гайрак...)

Йылдызлара бакып иркилди йигит.
Онянча бир гудрат башлады сайрап.

Мыхман йигит ялна гөзлерин ачды.
Гүйжеди, кем-кемден гүйжеди мукам.
Мунуң ялы мукам яңланып дуркан
Инди сен гөзлерин юмаярмыкан?

Мыхман йигит деррев чокайын гейди.
Чыбылдап уграды мукама бакан.
Барды-да гапының агзында дурды.
Дурсаң дурбер! Узак дураярмыкан?

Мыхман йигит деррев гапыдан гирди.
Ширван пердесине чыкпыды мукам.
Он йигит он ерден гыңралып бакды,
Мыхман горкды: «Булар коваярмыкан?»

Олар ковубилсе ковжакды оны.
Саз динчлөп отырды бир топар бикәр.
Ортадакы гарып йигдин элинде
Геплэйжек-геплэйжек болярды дутар.

«Тахыр жан, саг бол-да,
Тахыр жан, саг бол!»
Гышаршып ятырды он саны ләлик.
Говурманың, чекдирмәнің ичинде
Йүзүп кемал тапан бир топар балык.

Йүзлери-де бири-биринден нәзик,
Эллери-де бири-биринден нәзик.
Газанын дүйбүндә ийилмән галан
Чекдирме-де етмиш гарыба азык.

Аягында алты олтанлы чокай,
Эгнинде-де еди ямалы гөк дон,
Башында-да түйи гутаран теллек —
Ишиге сөөнип отырды мыхман.

«Шу болшуңа саңа саз нәмә герек?»
Он ләлик он ерден «кикирде-кикир».
Гөзлерин алартды сазанда йигит.
Хеммеси сем болды. Шоңа-да шүкүр!

Зехиниң өңүндә акмагам боюн!
Ене-де зарынлап башлады мукам.
Ене-де кикирдәп башлады бири.
Я ол акмагың хем акмагымыкан?

Ене-де гөзлерин алартды Тахыр.
Акмагың акмагам дызына чөкди.
Онянча акмагың акмагың яндан
Акмагың

акмагың

акмагы чыкды.

Үч йыллыкда онун атасы өлүп,
Гечипди элине миземез байлык.
Шондан бәри шол байлыгың ичинде
Дөрт яна гулачлап йүзйәрди ләлик.

Йөне вели шол байлыгың ичинде
Бүтин өмүрбойы екеже гезек
Гарны ачлар, эгни йыртыклар билен
Бир өйдә отурып иймәнди чөрөк.

Бир өйдә отурмак бейледе дурсун.
Өңүндөн гарыптар чыканда хер гүн,
«Йүрегим буланяр шулары гөрсем»
Дийип, яглык билен тутарды бурнун.

Хәзир ол нәтжегин билмән отырды.
Ковмага бахана агтарды телим.
Бирденем ёкарык гөтерди элин,
Бат билен сесленди: «А-хав, йигитлер,
Дутары гезегне чалалың, гелиң!

Кимде-ким дутардан шерменде болса,
Шол адам шу ерде дурмага хаксыз...»
Тахырдан башгасы жакгылдап гүлди:
«Яь, шуны-ха тапдың!
Хак сөз-де, хак сөз!»

Ене бир ләлигин элинден сыпса,
Дутар гечмелиди мыхмана тарап.
Мыхманың гөзлери дутара тарап,
Дутарың гөзлери мыхмана тарап.

Дутары өзүне етирмек үчин
Мыхман ховлугярды дутардан бетер.
Дутары мыхмана етирмек үчин
Акмаклар ховлугяр мыхмандан бетер.

Он ләлик шу дүньә инели бәри
Гарып билен болмаса-да пикирдеш,
Шу ерде (төтәнден) барының пикри
Гарыбыңкы билен чыкыпды меңзеш.

Ортада отуран гарып сазанда
Гөз астындан бакып мыхмана гаршы,
Диййәрди: «Мыхмана гезек етмәнкә,
Дутар гап билинден учайса ягшы!...»

Энесинден догуп дөрәли бәри
Болса-да ол гарып билен пикирдеш,
Шу ерде (төтәнден) гарыбың пикри
Гарыбыңкы билен чыкманды меңзеш.

Эмма ол мыхманы ковдуржак дәлди.
Хәзир етәйдиги мыхмана гезек,
Чалып-билмедими,

даңдана ченли

Саз әдип бержекди мыхмана дерек.

Онъянча-да етди мыхмана гезек,
Ләлыклер пыңкырып башлады ене.
Дутары бир гезек огшады мыхман,
Икинжи гезегем огшады ене —
Бирисин огшады — энеси үчин,
Бирисин огшады — уссады үчин.
Акмаклар пыңкырды:

«Валла-да мунун,
Гезип йөрен акмак болмагы мүмкин».

Онсон перделерин гысымлап гәрди.
Сонра сыпалады гулакларындан.
Якылан дутары ядына дүшүп,
Гөзяш пайрап гитди габакларындан.

Ашакдан ёкарык, ёкардан ашак
Дутарың боюны өлчеди мыхман.
(Дутар оңат болса, ашақы пердән
Эдил ортарада болмагы хөкман).

Акмаклар пыңкырды: «Дутары өлчәп,
Эдил гап билинден дөвмеги мүмкин».
Эмма

ортадакы гарып сазанда
Мыхмана кем-кемден сүйшйәрди якын.

Кимиң акмакдыгы, кимиң сагдыгы
Эййәм онуң үчин болупды аян.
Эдеп билен гарып сазанда бакып,
Башламага ругсат сорады мыхман.

«Ругсатдыр, ругсатдыр, чалыбер,
мыхман!»

Мыхман япбылдакдан чалып башлады.
Япбылдагың соңы япа дырмашды,
Ене-де ёкаррак галып башлады.

Яссына етенде
ук гүммүрдеди,
Түйнүк гүммүрдеди,
гөк гүммүрдеди.

Гүммүрдеди булут,
гүммүрдеди ер,
Оңсоң бөлсә даглар
гүммүрдедилер.
Гүммүрдедибер сен, гүммүрдедибер,
Чек ене тарыңы, ене-де чек сен.
Дөкуз акмак эййәм өңүнде чөкди,
Онунжы аймагам өңүнде чөксүн.

Чекди мыхман, чекди, ене-де чекди,
Дутардан шейле бир овазлар чыкды.
Даңданың өң янда йигдің өнүнде
Акмагың акмагның акмагы чөкди.

Барды «Гадам ханы дикелден мукам»,
Барды «Атак байы көкерен мукам»,
Шол ажап мукамлан үстүне бу гүн
Гошулды «Акмагы чөкерен мукам...».

Мыхманың өңүнде чөкди-де акмак,
Келлесин яйкады:

«Мүң яша, иним!»
Дүнийәнің йүзүнде кырк ики яшап,
Мен бейле гудраты гөрмәндим хениз.

Сазың хатырына бедев берен бар,
Сазың хатырына дүе берен бар.
Сазың хатырына гоюн берен бар,
Мен болса хич кимин бермедик задын —
Өз уямы саңа бермәге тайяр.

Сөзүмдө бир агыз икилик болса,
Гапсын гөзлери ми нең чөрегим.
Атам шу дүнйәден өтени бәри
Хич киме рова гөрмән йөреним
Сенки болсун, мыхман!

Гой, сенки болсун!
Даң билен тоюңа болубер тайын...».

(Догры зада догры диймегмиз герек,
Түйс акмагам болса, чыныды байын.)

Що махал дашарда

байың жигиси

Саз динлэп, эбшитден ышыклап дурды,
Голлары дутарлы гарып йигиди
Ики гөзи билен гужаклап дурды.

Гедаймы я баймы — ким болса болсун,
Мурты табан герчек герекди гыза.
Эмма савчы болуп ким гелсе гелсин —
Доганы гайтарып отырды ыза.

Инди гыз

Он докуз яшындан өтүп,
Йигримин үстүнө бөкүп барярды.
Көйнеги эндамын көйдүрүп барса,
Эндамы көйнегин якып барярды.

«Ахыры мениңем багтым гетирди!»
Дийип, дөрт тарапа ялтаклады гыз.
Сазанда йигиде голлары етмэн,
Өйүң чөвшүсини гужаклады гыз.

— Вах, сениң уяң-а алардым вели...

Болжак дэл-дэ! — дийип йылгырды

мыхман, —

Жигиң мениң билен даңдана чыкман
Ёрганымдан чыкып гачмагы ахмал! —

Дийди-де телпегин чыкарды мыхман.
Келлесинден бир зат шовурдап гачды.
Гачан задың реңки
Гара болса-да,
Чырадан бетеррэк шөхлесин сачды.
Дүйшүмикән өйдүп байың жигиси
Ызына гачды.

Бир айлап телпекде гизленен сачлар,
Хер хайсы бир гулач,
Бир ярым гулач —
Халач топрагының үстүнө гачды...
Хыва гөзелини кабул эт, Халач!

ДӨРДҮНЖИ БӨЛҮМ

Халач кабул этди хыва гөзелин,
Халлы гызы басды багрына Тахыр...
Илкилер Гыз багшы,
Соң Гелин багшы —
Болды онуң ады түркмене захыр.

Айланды, юрт сөкди Тахыры билен.
Не дая саташды, не-де бир дайза.
Бир йылың ичинде сораг салдылар
Етмиш молла билен йүз етмиш каза.

«Шулаң бирден-бири ника гыяндыр,
Сорасак-идесек билерлер белкәм?»
Эмма олар дийди:
«Торба атылып
Гетирлен гелин кән, гетирлен гыз кән.

Олаң хайсы бирин ятлап чыкалы...»
Моллалаң бар сөзи болса-да галат,
Оларың шу сөзи хақыкат биле
Нокадына ченли гелипди габат...

...Чөл ашды, даг ашды Халлың шөхраты,
Гүргенем, Эйранам басылды ондан,
Овганам, Туранам басылды ондан.
Бир гезек Вейранам басылды ондан.

Вейранча сайранам басылды ондан...
Дине бир Көр багшы, текепбир багшы
Ондан басыланын алмады боюн.
Матама дөндерди оларың тоюн.

* * *

Эдил илгагшамды. Гиден мәреке
Орачан өнүнде гүв берип дурды.
Бери муртларына тов берип дурса,
Бери зүлплерине тов берип дурды.

Мирхайдарың зулмун чекен гожалар,
Кырка етмән билин бүкен гожалар,
Ак гыңачлы, ак чаргатлы эжелер —
Хеммеси үйшүпди гапың агзына.

Өмрүнде мәрекә чыкып гөрмедик,
Адамың йүзүнә бакып гөрмедик
Гоюнданам бетер акыллы гызлар,
Сагрысы бир гарыш чокуллы гызлар —
Хеммеси үйшүпди гапың агзына.

Яны сакгал-мурты табан йигитлер,
Я-да хениз табамардык йигитлер,
Шол гызлардан бирин сайлан йигитлер,
Я-да хениз сайламардык йигитлер —
Буларам үйшүпди гапың агзына.

Үче бөлүнүпди гиден мәреке.
Бир — Аял багшың тарапдарыды.
Бир — Көр Гожалың тарапдарыды.
Ортада гүв берйәр үчүнжи топар.
Ол

ики багшың-да хырыдарыды.

Ол топар үйшйәрди кейпине шәрик.
(Жейхун-да жошярды кейпине шәрик.)
Онянча илерки ак өйден чыкып,
Токгажа пыяда уграды бәрик.

Эгнинде — гөвшүллән Хыва чәкмени,
Аягында — бурны гидишен әдик.
Мәреке дөрт яна серпилип гитди —
Хорматлы мыхмана
Ачылды гәдик.

Гәдикден гирди-де ишиге тарап
Әдимләп уграды «дәхедем-дессем».
Гечди-де отурды халың үстүнде.
Дем салымда гала дөрөди сесден.

Гожалар сесленди: «Гожалы багшы!»
Жахыллар сесленди: «Гожалы багшы!»

Гызлар пышырдады: «Гоҗалы багшы!»
Бир дем башга сөзи унутды миллет.
Өз адыны яңы эшидйән ялы
Алды ол

өзүнің адындан леззет.

Ызы билен гелди муртлак бир киши.
Онунам өңүнде ачылды гәдик.
Гоҗалыңка гөрә чалтрак әдип,
Гоҗалаң янында барып отурды.
«Әсеналы!» дийип сесленди миллет.
Олам өз адындан леззет алҗакды.
Эмма етди оңа азырак леззет.

Икисем җайланды халың үстүнде.
Гүвледи, эл чарпды биринҗи топар.

* * *

Онянча-да Аял багшыны гөрүп,
Биринҗи, икинҗи, үчүнҗи топар —

Үчүси биригип чарпдылар элин.
Мәрекеден чыкып дөрт саны гелин,
Халлыны гуҗаклап гөтерди гөге.
Гөтер-гөтер әдип мисли бир чага,
Гоҗалың гашында гойдулар гелни.
Гоҗалар гыгырды «Халлымыз гелди!»
Җахыллар гыгырды: «Халлымыз гелди!»
Гелинлер гыгырды: «Халлымыз гелди!»
Бир дем башга сөзи унутды миллет,
Эмма өз адындан леззет ислемән,
Алды ол

халкының йүзүнден леззет.

Ызы билен чыкды даяв бир йигит.
Дөрт йигит оны хем гөтерди гөге.
Гуҗакларна басып мисли бир чага,
Халлың гапдалында гойдулар оны.
«Тахыр! Тахыр!» дийип сесленди миллет.
Олам өз адындан леззет ислемән,
Гөзледи

халкының йүзүнден леззет.

Икисем йылгырып мәрекә бакды.
Ене-де гүв-в этди икинжи топар...
Шу гапыда шол халының үстүнде
Инди гожалының үчүнжи сапар
Отуршыды.

Шол халкының үстүнден
Ики гезек гачып гидипди багшы.
Ынха ене шол халының үстүнде
Зехин билен зехин гаршыма-гаршы
Отурды...

Гожаны нәхили матлап
Гетирдикә ене үчүнжи гезек?
Онуң себәбине дүшүнмек үчин
Гожалың йүрегин динлемек герек:

* * *

«Мен бу гүн атымы алысдан чапып,
Халлының гашына нәмүчин гелдим?
Ил үчин белли дәл онуң себәби,
Ол диңе мең үчин,
Мең үчин белли.

Озал ики гезек Халлыдан еңлип,
Ахмырың ичинде эжизләп гездим.
Ахмырдан чыкмагың арзув-хыялын
Үч йыллап калбымда эзизләп гездим.

Эмма мен үч йыллап арзув этсем-де,
Үчүнжи гөреше тапмадым гайрат.
Ахыры Халлының хамыла вагтын
Габатлап гелдим мен.

Намарт мен, намарт!

Эжизлик эденми бойнума алян,
Эжиз мен, онда-да нәхили эжиз.
Эмма ил өңүнде эжиз боландан
Өз өңүнде эжиз болан-да эзиз.

Шу пелсепәм идип гетирди бәрик.
Шөхрат, шөхрат, шөхрат — сен,
ничикси зат?

Сени ил гөзүңе газанмак үчин
Бу гүн өз гөзүмө болдум мен наmart.

Зехиниң дашына тор гурян инди,
Балыгын дашына гурушым ялы.
Гүйчлини өзүмден габаян инди.
Бу нәмәң нышаны? Нәмәң нышаны?...»

* * *

Гожалынын шейле пикире батып
Башын салланындан бихабар миллет,
Онун башын саллап отуршындан-да
Алярды өзүңе өзүңе леззет.

Мәрекәң өңүңдө мешхур адамын
Башын ашак саллап отурмагы-да,
Мешхурың озалкы мешхурлыгының
Үстүңе мешхурлык гошярды гайта.

Мешхурың аягын әдишинден-де
Кәте улы маны агтаряр ынсан.
Кә киши
Шоң ялы әтлежек болуп,
Кә йүзин йыкыляр, кәте-де аркан.

Шөхрат, шөхрат, шөхрат —
сен ничикси зат,
Ничикси гудрат бар, жады бар сенде?
Сен дине мешхурың өзүңи дәл-де,
Мешхура бакянам эдйәрсин бенди.

Дине сени адам дөрәли бәри
Гөтере-гөтере гелйәндир зехин.
(Йөне шолам сени гөтермек үчин
Җижеси-гүндизи тутандыр берхиз!)

Өзи хақындакы ширин тарыпдан
Өзүн өмүрбойы тутмаса узак,
Ин улы зехинем овнуклап билер...
Адамда нәмүчин икикә гулак?

Өзүң хақындакы магтамалары
Йүрегине кабул эйлемән ичгин,
Олары биринжи гулакдан элтип,
Икинжи гулакдан чыкармак үчин
Болмагы мүмкин.

Шолары гулакдан чыкарып билмән
Уллакан зехинли Гожалы багшы
Бир пурсат шөхратын элине дүшди.
Зехин ава чыкды зехине гаршы.

Диердилер она:
«Сен онат багшы,
Йөне ин онат дәл. Онадың бири...»
Ин онадың өзи болмагың пикри
Өз эркине гойман Гожалы Көри
Алыслардан алып гайдынды бәри.

«Хәзир-ә сен билен айдышмак үчин
Ягдайым ёк!» дагы дийәйсе Аял,
«Аял багшы менден еңилди!» дийип,
Түркмен үлкесине этжекди аян.

Шол эжиз максадың гирсине дүшүп,
Даң билен ишике саклапды атын.
«Дүшүбер, багшы-да, дүшүбер, багшы!»
Жылава япышды әр билен хатын.

Мыхманың өңүнде гужак ачды төр,
Мыхманың өңүнде сачак ачды төр.
Элли яша етен халың үстүнде
Ашак бакып дымды элли яшлы Көр.

«Армавери, багшы!»
Геп гошды Тахыр.
«Ичерлер гургунмы?»
Сорашды Халлы.
Эмма Гожалының берен жогабы
Ики сорагың хем жогабы дәлди:

— Түркмениң багшысы бир болмалыдыр!
Дийди-де чейнеди муртуның човун, —

Шолам эркеми я зен болмалымы?
Шу төрде беллиси болмалы шу гүн!

Әлеме иненде зенан диен зат
Нан биширмек үчин инендир башда.
Өрән говы затдыр тамдыр диен зат,
Эмма тамдыр башга.
Тамдыра башга...

Гөзлерин Гожалың гөзлерне дикип,
Халлы бир дем салым аңк болуп галды.
Халлының йүзүне серетди Тахыр,
Тахырың йүзүне серетди Халлы.

Тахыра дикилди сораглы гөзлер:
«Дий, Тахырым, намыс герекми, зүрят?»
Намыс билен зүрят терезә мүнди.
Ики тарапы-да дең гелди шо бат.

Икиси-де бири-биринден зыят.
(Шонда-да бирисин сайламак хөкман.)
Бирден Халлы терезиниң үстүне
Диңе бир өзүниң намысын атман,
Жейхундан Хазара — тутуш үлкәниң
Гелниниң-гызының намысын атды.
Онянча терезиң намыслы тайы
Башыны атды.

Хәзир эне үчин шолаң намысы
Зүрятдан-да бетер мукаддесди хас.
(Онда-да Тахыра бир бакды эне:
«Белки, икисинем эдерис халас?!»)

«Биз тайын!»
Гожала серетди Тахыр,
«Биз тайын!»
Дутара япышды Халлы...

Эртирден агшама жар чекди жарчы.
Бу хабар бир демде Лебаба долды.

Инди болса ынха Гожалы билен
Отырды Халлымыз үчүнжи гезек...

Чуннур бир пикире чүмүдир вели,
Халлынам йүрегин динлемек герек:

* * *

«...Дутарың сесини ил-гүнден алып,
Агажыны болса алып топракдан,
Шейле бир мукамлар чаласым гелди
Дүнйәнің бегенжи, хасраты хакда.

Шейле бир хапыса дүнйәнің йүзи.
Озалам шейледи, хәзирем шейле.
Шол хапаң ичинде

гөзел тар билен
Арзув, сөйги, умыт яйрадып иле,

Үлкәнің ичини сөкесим гелди.
Бүтин гөврәм бир гүйч билен долуды.
Шол гүйжүң өңүни ачып гойберсем,
Әхли хапа ёк болайжак ялыды.

Энем шол гүйч үчин алладан гечди.
Менем шол гүйч үчин зүрятдан гечдим...»

Пикири етенде шу ере ченли,
Халлы зөвве галды:

«Адамлар, эшдиң!

Гурбанлы гөрешдир бу гүнки гөреш,
Ким билйәр, гурбансыз болмагам
мүмкин.

Йөне кеч багтыма... гурбанлы болса,
Шол гурбаның сизин багтыңыз үчин
Берилдиги болсун!..»

Ики мүн ерден
Халлын гөзлерине дикилди гөзлер.
Шол гөзлериң ягтысының ичинде.
Халлымыз гөрүнди мүн эссе гөзел.

Мүн жүбүт гөрежин әхли гүйжүни
Өзүне синдирен бир жүбүт гөреч
Улы буйсанч билен мәрекә бакды.
Башланды гөреш.

Халлы турувбашдан ёкардан тутды:
Шелпели

дурналар

дүзүлди

хатар.

Ызы билен гезек Гожала етди.
Үзүлип башлады дүзүлги хатар.

Ене-де хатарлар өзүни тутды.
Жыгалары тел-тел болуп бөлүнди.
Ызы билен хан Саятдан элленип,
Ики дилли бивепадан дөнүлди.

Ики дилли бивепаның ызындан
Акменлинин ики голы телленди,
Ак гөвсүндө ак мәмелер елленди,
Илкагшамдан ятжак ери белленди.

Онянча-да Гүн бейледен салланды,
Метжитден азанчың овазы гелди.
Шобада ятырып азаның сесин
Перенден Гыратың овазы гелди.

«Йыглайып Гыратың овазы гелди!»
Гожалы дүбледи мисли бир порхан.
Азанчы шобада мүнберден дүшди:
«Я рахман, я сувхан,
Бу ничик ахвал?»

Гожалың ызындан башлады Халлы.
Бу-да шол овазмыш? Я башга оваз?
Бу гезек дине бир азан кесилмән,
Тутушлыгна каза гоюлды намаз.

Молла бары босды өйли-өйүндөн,
Мәрекән гапдалы дуршуна селле.
Өнүндө кырк саны камыс селлэни
Йүпсүз данып гойды гыңачлы келле...

Дүнйәнің йүзүндө бир гүйжи болса,
Хеммесини жемлап Гожалы багшы,

Әхли пыядасын, атлы гошунын
Хатарлап сүрйәрди зенана гаршы.

«Гожалы аялдан еңилди!» диен
Гыжалата чыдап билмедик болсам,
«Хамыла аялдан еңилди!» диен
Гыжалата нәдип чыдарын онсоң? —

Шу пикир гожаны өлүмден алып,
Өлүмиң элине берйәрди ене...
Эмма атлыларын сүренде гожә,
Она топлуларын сүрйәрди эне.

...Вагт

ярыгижә етип башлады,
Гожалы «Апатдан» тутуп башлады.
Эмма вели Халла гезек етенде
Оваз бирден ыран атып башлады.
Халлының ичинден башга бир апат
Тутуп башлады...

Гожалының йүзи ягтылып гитди.
Халлың йүзи болса гаралды бирден,
Найынжар гөзлерин Тахыра дикди.
Тахыр Халлысыны гөтерди ерден.
Голтуклап орача элтди дессине.
Гелинлер гетирди бир халта чәге.
Дем салымдан ак чәгәнің үстүнде
Гара галпаклыжа токаржа чага
Үмсүмже ятырды...

Чагаң үстүне

Атаның гөзүнден он хүнжи гачды,
Энәнің гөзүнден йүз хүнжи гачды.
Гелинлең гөзүнден мүн хүнжи гачды.
Онянча Гожалы
Гапыны ачды.

«Онда мен-ә гитдим, Тахыр бег!» дийип,
Аягын әденде атына гаршы,
Халлы лаңца галды ятан еринден:
«Ховлукма ваг-гшы!

Бир кәсе буламак тайяр болянча,
Отур-да өңкүже еринде гараш!

* * *

Иыршарып еринде отурды Гожа:
«Бу ничикси гөреш...
Индики гөреш?!»

Бир чәйнек чайыны ичйәнчә гожа,
Халлы билин гушап ишикден чыкды.
Гожалың гашында инер дек чөкди.
Гушагын киришден бетеррәк чексе,
Кириши гушакданаң бетеррәк чекди.

Чекип, чекип, чекип, ене-де чекип,
Гойды киришлери үзер-үзерде.
Богазындан «бир апаты жан» чыкып,
Гулачлап башлады «Көне гүзерде».

Гожалың өзүниң дөреден сазы¹
Өзүниң богазын сыхап уграды.
Гожалар келлесин яйкап уграды.
Гелинлер гөвресин чайкап уграды.

Гожалы өз дүшен агыр ягдайын
Өлчән гөрийән ялы терези билен,
Халбикә серетсе бир гөзи билен,
Мәрекә серетди бир гөзи билен,

Бейле гечелгәни, бейле гүзери
Хениз бу дүнийәде гөрмәнди миллет.
Сарсып-сарсып гитди Бухар дөвлети,
Ене сарсды дөвлет үстүнә дөвлет.

Эзиз баласының матамын тутуп,
Эне перят чекди шейле бир забун,
Овазың бир ужы Мейменә етип,
Мейменеден Кабул эйледи кабул.

¹ «Көне гүзерин» сазы Көр Гожалыныңкы бодмалы (автор).

Даң билен метжиде баран моллалар
Сопусы, мүфтүси... тамамы билен,
Намазлыгын ташлап ылгады бәрик
Өңүнің ак пешли ымамы билен...

Онянча-да «Көне гүзериң» ызы
Башга бир
Үйтгешик гүзере язды.
Айдымың сөзи-де үйтгешик сөзди,
Айдымың сазы-да үйтгешик сазды:

«...Мени албай билен алдажак болдун,
Алдасаң тутдурмаз Үргенжи гырнак.
Мени начар гөрүп баглажак болдун,
Багласаң тутдурмаз Үргенжи гырнак.

Түркмениң илине мұң багшам аз бор,
Мұң янан гелин бар, мұң көен гыз бар.

Голуна саз берсең хеммеси бозлар,
Хеммесин бозладар Үргенжи гырнак.

Хасратдан долудыр илимин багры,
Синекләп дурандыр гершимин ягры.
Өлсем башужумда отурдың гаргы,
Гой, мыдам саз этсин Үргенжи гырнак!

Өлсе-де са-а-а-аз эдер Үргенжи гырнак...»
Дийди-де

Гапага шейли бир какды,
Ол сазы тассыклап ортанжы бармак
Гапагын йүзүне мөхруни чекди.
Оваз он үчүнжи пердәни ярып,
Гөйә он дөрдүнжи пердеден чыкды.

Бирденем бир гелин түйнүге мүнүп,
Шо ерден дик дуруп серетди энә.
(Гөйә гарып гелин антенна дөнүп,
Энәнің овазын яйратды дүңйә.)

Гөйә асырларың гат-гат киринден
Дүңйә тәмизленип барян ялыды.

Гөйә асырларың күт-күт түмүнден
Дүнйә гүндизленип барян ялыды.
Гөйә арзув,

сөйги,
умыт сесинден

Өзүне нур соруп түркмен ховасы,
Гүндогардан гара баглаң үстүнден
Гызарып башлады хасрат дүнйәси...

Онианча Гоҗалың нобаты етди.
Нобатдан гечәймек мүшгилди, мүшгил.
Чекди ол, дутарың киршини чекди,
Чекди, ене чекди, чекди билгешлин,
Шарпылдап үзүлди дутарың кирши.
Хоржунындан кириш гетирмек үчин
Йүвүрди Гоҗалы атына гаршы.

Барды-да атының үстүне бөкди.
Үсти Гоҗалылы, әерсиз ак ат
Елуң чоласындан, ериң пессинден
Гүнбатар тарапа

бекледі ганат.

Жейхун такырындан ак чәгә ченли
Земини сарсдырды тойнагың сеси.
Гоҗалың ызындан Гоҗала¹ ченли
Галмады «Үргенжи гырнагың» сеси:

«Дембе-дем ах уруп, яра яр дийсем,
Мен арзув чекер мен, яр гара гөзли.
Нәче кириш дийсең, нәче тар дийсең

Халач илинде-де бар, гара гөзли.
Ханжа гачып баряң, яр гара гөзли?»

Гоҗалы ялтаклап ызына бакды,
Эшитмежек болуп гулагын дыкды.

¹ Гоҗалының обасының ады.

Эмма гулагына гуршун гуйса-да,
Ол сесиң эредип гечжеги хакды:

«Баламың адына дакжакдым Мырат,
Мырат дерегине узатдың перят.
Абат орачамы эйледин бибат,
Дүнийэми эйледин дар, гара гөзли,
Мен арзув чекермен
яр гара гөзли.

Бакжасыз-боссансыз галды-ла яйлам.
Гыгырсам асмана етерми налам?
Нала-а-а-м, нала-а-а-м!
Ак чэгән үстүнде гара гөз балам,
бала-а-а-м,
Гөзүн юмуп ятыр шар гара гөзли,
Мен награ чекермен яр гара гөзли.

«Гырнак» диенде-де гөрмедим гаты,
«Байтал!» диенде-де гөрмедим гаты.
«Сенем инди менден гөрмегин гаты.
«Нирэ гачып баряң, көр гара гөзли?»

Гожалы ене-де ызына бақды,
Онянча ене-де өз ады чыкды.
Эшитмежек болуп өзүниң адын
Гожалы бейлеки гулагнам дыкды.

Өз адындай леззет алян Гожалы
Адының өңүнден гачярды инди.
Айдым-саздан леззет алян Гожалы
Айдымың өңүнден гачярды инди.

Бу оваз белли бир пелледе дурман,
Токайда-да дурман, чөлде-де дурман,
Эдил Гожалының гершинден дегип,
Багрының ичинден гечйәрди парран.

Гожалың киришсиз дутары билен
Шол ковуп гелйәрди сазанда йигит.
Гүн терези болды. Эмма хенизем
Гожалың бир мензил ызында йигит.

Озаллар хер гезек Лебаба дүшсе,
Игдеми, кишмишми, тохумлык чигит,
Халтасын долдурып әкидйән йигит —
Бу гезек игдедир кишмиш дерегне
Гыржасына агач йүкләп барярды.
Гожалың киришсиз дутары билен
Атының эерин бөкдәп барярды.

«...Алының патасын алан Гожалы,
Хәзирем бир пилле, долан, Гожалы,
Хошлашып гит Лебап билен Гожалы,
Мәреке гарашып дур, гара гөзли...
Мен арзув чекермен, яр гара гөзли.

Сазанданы ташлап нирә гачярсын?
Эерини ташлап нирә гачярсын?
Дутарыңы ташлап нирә гачярсын?
Телпегің ташлап гит, көр гара гөзли.
Гыңажым алып гит, яр гара гөзли!..» —

* * *

Оваз дурдугыча галып барярды,
Ер, гөги лерзана салып барярды.
Гөйә бүтин үлкәң гелин-гызлары
Өзүнің кимдигин билип барярды.

Гафлат укусына батан гелинлен,
Дөрт тәриме боглуп ятан гелинлен,
Ынсанлык дуйгусы йитен гелинлен
Бейнисине гирди кичижик ынам:
«Адам-ов менем!
Адам-ов менем!»

Чувала букулып отуран гызлар,
Өмрүн дөрт тәримде өтүрен гызлар,
Сесини ожақдан ишиге ченли
Зордан горка-горка етирен гызлар
Дийдилер: «Якыпдыр атамдыр энем,
Адам-ов менем,
Адам-ов менем!»

Гөйә бүтин үлкәң гелин-гызларна
Халлының дилинден берилди сигнал:
«Адамдыр аял!
Адамдыр аял!»

Гөйә Көпетдагың мүнберне чыкып,
Айдылян ялыды тәзе бир азан:
«Адамдыр зенан!»
«Адамдыр зенан»

Бу белент овазы эшиден алла,
Дийди: «Бейле зада этмәңем хыял.
Эркек эркекдир!
Аялам аял!»

Бирден гачып барян гоҗаны төрүп,
Алланың өзи-де йылгырды дерхал.
Бирбада сайгарып билмеди өзем:
«Гачян аялмы?
Я ковян аял?»

Әхли булутлары асмандан ковуп,
Шо ерден назарын айлады Халла.
Дем салым бар ишин бейледе гоюп,
«Яр гара гөзлини» диңледи алла.

Алла шонда нәме пикир эдипдир —
Оны алла билсин.

Мең билйән задым:

Шо махал Дүнйәниң аладасындан
Алланам дем салым бошатды хатын...

Халлы он дөрдүнжи пердәнем ярып,
Он бәшинжи пердә эденде хыял,
Гайталян ялыды бүтин Гүндөгәр:
«Беленд-ов аял!
Беленд-ов аял!»

Келлесинден башлап аягна ченли
Башыны басырып отуран юрдум,
Эңегинден башлап бурнуна ченли
Агзыны яшынып отуран юрдум,

Перенжәң астындан келлесин яйкап,
Намут гөзлерини ювашжа ачды.
Йүзүнден азажык сырылып ныкап,
Яшмагы

ашақы

додага

гачды.

* * *

Намут гөречлере илки умыдың
Илкинжи учгунын сычрадан сунгат,
Сен ничик гудрат!

Дөрт мүн дөрт йүз яшан гара яшмагы
Ашақы додага гачыран сунгат,
Сен ничик гудрат!

Он алты яша-да етмедик гызы
Дутарын үстүне бөкдүрен сунгат,
Сен ничик гудрат!

Энәң богазындан тутан Ажалы
Бәш айлап ызына тесдирен сунгат,
Сен ничик гудрат!

Акмагын акмагның акмагыны хем
Гаршысында дыза чөкерең сунгат,
Сен ничик гудрат!

Ил шөхраты үчин хызмат эдйәнин
Шөхратын аршдан-да өтүрен сунгат,
Сен ничик гудрат!

Өз шөхраты үчин хызмат эдйәнин
Шөхратын бир пурсат өчүрен сунгат,
Сен ничик гудрат!

Зенанлаң намысы, шөхраты үчин,
Ил-гүнүң мақсады-мырады үчин
Энәни зүрятдан гечирен сунгат,
Сен ничик гудрат!



НАМЫС ХАКЫДАСЫ

Ягшы гүнлерин ёлунда
Муң саны яман ятыр.

(Гүндогар пәхими)

I

Оракмы, анчалмы,
Сыннымы, кесер,
Эерми, гаңнамы,
Ховутмы, челек,
Шыхмүтүр, этишгир, гыркылык, кепгир,
Иригөз элекми, ушакгөз элек —
Хайсысы герек?

Чекинмән барыбер чага-да болсан,
Арасында етер саңа-да гезек.
Гопузмы, сүрпекми, гуршунлы кенек,
Я-да дуршы билен гуршундан кенек —
Хайсысы герек?

Өйкеләп гайтмарсың гелин хем болсаң,
Боларсың ол ерде арзылы гонак.
Шатутдан даракмы, дагдандан дарак,
Я-да гарагачдан? Хайсысы гөрек?

Кепбәң бир бурчунда — палтадыр теше,
Бейлеки бурчунда — көрүкдир сандал.
Сандалың өңүндө ак сакгал гоҗа.
Хеммәниң дилинде: «Уссам жан,
саг бол!»

Гызлар сачын дарап айна баканда,
Йигитлер жүбтекли чүртенде сакгал,
Аталар чаршаклы харман атанда,
Дилинде: «Уссам жан,
Ыслам жан, саг бол!»

Гаррылар гыргычлы гыранда гарпыз,
Авчылар гапанлы тутанда шагал,
Гызлар лебе басып чаланда гопуз,
Дилинде: «Ыслам жан,
Уссам жан, саг бол!»

Гелинлер ялавлы сыннылар билен
Халысын кесенде хеммеден озал,
Ачык гөзенекден кепбә середип,
Диерди: «Уссам жан,
Ыслам жан, саг бол!»

Саг болуң гүйжүндөн саг болжак болсаң,
Шу гүнлерем яшар йөрердин Ыслам.
(Онда бизем сениң яныңа барып,
Гызлармыза гопуз буйрардык, уссам.)

Арман, сениң өмрүн узак болмандыр.
Узакмы, гысгамы — икисем ягшы.
Саг болсуз яшалан еди мүн йылдан
Саг болды яшалан
Еке йыл ягшы.

Ыслам кырк яшыны эдйәнчә тамам,
 Не оглы болупды,
 Не-де бир гызы.
 «Шейдип йитәерми Ысламың ызы?»
 Дийип, асманына бакарды Ыслам,
 Эмма онуң ады болса-да Ыслам,
 Ысламына рехим этмезди асман.

Бир гечиси барды Ыслам уссаның.
 Гечисини айтды худай ёлуна.
 Үч овлагы барды Ыслам уссаның,
 Үчүсинем айтды худай ёлуна —
 Перзент өнмеди.

Секиз товгы барды Ыслам уссаның.
 Секизинем айтды худай ёлуна.
 Бир өкүзи барды Ыслам уссаның.
 Өкүзинем айтды худай ёлуна —
 Перзент өнмеди.

Көнесинем берди худай ёлуна,
 Тәзесинем берди худай ёлуна.
 Дулунда гугарып гор күйзе галды —
 Күйзесинем берди худай ёлуна.
 Үч гызы болды.

Тутуш бир хепделәп той тутды Ыслам.
 Достлары голдады достуның тоюн:
 Бири галла берди, бириси түви,
 Бири дүе сойды, бириси гоюн.

— А-хов, гулак салың перзенди ёклар!
 Ансат экен перзент тапмагың угры. —
 Дийип, Ыслам усса бөлчиге сапды, —
 Худай халамаяр өкүзи, сыгры.
 Чаллы күйзе айдың худай ёлуна,
 Чаллы күйзе! — дийип гүлйәрди Ыслам.
 Валла жан, худайың дүе чалына
 Жуда хормат гойян болмагы ахмал.

Гор күйзәми айдан гүнүмден бейләк
Докуз ай, докуз гүн... боланда тамам,
Данданлар эшдилди үч гезек «жәк-жәк»:
— Қака жан, салам!
— Қака жан, салам!
— Қака жан, салам!

Үчүси үч ерден: «Жәк, жәк, жәк...»
Небис диен задың арачәги ёк,
Дөрдүнжи «жәк-жәге» гарашдым ене,
Найынжар йылгырып серетди эне:
«Вессалам!
Башга ёк!»

Ине биз-ә шейдип үч гызлы болдук! —
Дийип, Ыслам усса гүлерди лах-лах, —
Хер күйзән үч чага болжагын билсем,
Ики күйзәми-де айтмазмыдым, вах!
Онда алты гызлы болардым — дийип,
Гөзлерини гыпып, бөлчирйәр Ыслам.
— А-хов, алты чага оклаяр ялы,
Жемалы товшандыр өйдйәрмин, уссам?

Дийип, хер ким бир зат диерди оңа.
Олам хич хайсындан дүшмезди эжиз.
...Шондан бәри акжа кепбән ичинде
Он бәшин долдурды үч бажы —
Үч гыз.

III

Аманбике, Огулбике, Айбике —
Үчүси үч ерден докаяр гулач.
Гулачлаң үстүнде дөрт өрүм сачлар
Хер хайсы бир гулач,
Бир ярым гулач.

• Гижелер гечдикче күжүлер артыр,
Күжүлер артдыкча гылычлар гүт-гүт.
Гылычлар сүйндүкче дартылар дартяр.
Дартылар дартдыкча
Гулачлар күт-күт.

Гулачлар кесилйәр, жерчилер үйшйәр,
«Мен алжак! Мен алжак!»

Бир гиден дава.

Гулажың бир күти Бухара сүйшйәр,
Бир күти Үргенже,
Бир күти Хыва...

Ысламың өзи-де жерчиди озал.
Хываны, Үргенжи сөкүпди үч йыл.
Соң дийди өзүне: «Эй, Ыслам самсык,
Гачгыл, башармаян кәринден гачгыл.

Бу заманда жерчи болмакчы болсан,
Илки билен тилки болмалы хөкман.
Сенде болса тилкиң ёкундысам ёк,
Сени гоюн эдип ясапдыр ыкбал!»

Онсоң уссалыга башлапды Ыслам.
Уссалыгна болса, хеммәмиз белет.
(Чалгымы чаршакмы, гыргычмы, челек—
Хайсысы герек?)

Инди болса булан бәшисем усса.
Гиден уссахана кепбәниң ичи:
Бир юмак саряр, бириси күжи.
Бир ерде йүндарак, бир ерде кежи.
Бир палта ясяр, бириси орак.
Еңил сенагатмы,
Агыр сенагат —

Бир чекич уряр, бириси дарак —
Хайсындан герек?

Хайсы герек болса гелибер, жерчи.
Харыдың гыт болмаз индиден бейләк.
Халы, хоржун билен долдур Үргенжи,
Исле-де алып геч Хиндиден бейләк.

Тәхранмы, Машатмы,
Кәбилмя, Термез,
Руммы, Чынма-чынмы,

Хиндими, хебеш —
Нирә әкитсеңем йүзүң гызармаз.
Халы болмаз сениң халыңа меңзеш.

IV

Үч бажы отурып халың үстүндө
Үчүси үч ерден уранда дарак.
Илки билен герек
Гөрмәге гарак,
Ызы билен герек
Диңләре гулак.

Дөшлериң үстүне
Сачлар ярашяр,
Сачларың астына
Ярашяр дөшләр.
Дөшлериң үстүндө сачлар урушяр,
Сачларың астында урушяр дөшләр.

Вах, хемме урушлар шейле болсады!
(Яшасын сачларың, дөшлериң уршы!)
Дөшләр дөрт тарапа ковар сачлары,
Сачлар ене чозяр дөшләрә гаршы.

Бирденем хеммеси ярашян ялы,
Дарак гутаранда гутаряр сөвеш.
Индики хужүме гарашян ялы,
Дөшләр өзүн дүрсәп,
Дем аляр юваш...

Ондан соң башланяр ене бир уруш.
Бу уруш — башгарак эсгерлең уршы:
Яшасын дүняде шоң ялы уруш —
Зәхметкеш сыннылан, кесерлең уршы!

Етишибилдигне
кесйәрди кесер,
Етишибилдигне
гырярды сынны.
(Халының гөбегин кесйәрди кесер,
Халының галпагын сырярды сынны.)

Галпаклар гарыма ташланяр ене.
Ене-де дарага япышыр үчлер.
Хэлки ажап сөвеш башланяр ене:
Дөрт яндан забт эдйәр
Дөшлери сачлар.

Дараклан астында заңлаяр эриш,
Эришлең ичинде гүңлейәр аргач.
Үргенче какылян дарак сесинден
Ояняр Хожили,
Янланяр Аркач...

V

Ысламың элинден чекич дүшенок,
Гызларың элинден дүшенок дарак.
Шонда-да кичижик кепбәң ичинде
Ичмәге чал ёкды, иймәге чөрөк.

Үчлер халы докяр —
Сүйтхор дүшөнийәр.
Үчлер гушак докяр —
Сүйтхор гушаняр.

Үчлер гулач докяр — бай бугдай гуйяр,
Үчлер долак докяр — байлар доланяр.
Үчлер йүпек чекйәр — бай гызы геййәр.
Шейдип гүнлер өтйәр,
Айлар доланяр...

Ишлесе, отурса, дынч алса, ятса —
Гызларын гөрмесе ынжалмаз усса.
Эртир, өйлән, агшам —

гүнде үч гезек

Орачаң гапысы ачылар асса.

Диер: «Армавери, Аманбике жан!»

Диер: «Армавери, Огулбике жан!»

Диер: «Армавери, Айнабике жан!»

— Бар бол, кака! — дийип сесленер

үчлер, —

Сен армасаң, биз армарыс, кака жан!

— Мениң арян дөврүм гечендир инди!
Дийип, Ыслам усса гүлер жакгылдап. —
Мениң аргынлыгым такык йылында
Эдил такык ялы

учды вакгылдап.
Сиз дүнйә индиниз товук йылында!
Дийип, үчемлериң гашына гечер.
Яссыгын тирсекләп, чайыны ичер.
Гызларына бакып гуванар Ыслам,
Атасына бакып гуванар үчлер.

...Бу гүн ынха ене өңкүси ялы,
Гызларның гашына гелипдир усса.
Халының үстүнде отырды үчлер
Гөйә чугдамланан үч саны дессе.

Эмма десселериң реңки дең дәл:
Икиси гүлгүнди,
Бириси — солгун...
Гайталап-гайталап сораяр усса:
— Нәме болды, балам?
— Айтсана, оглум!

— Ёк, ёк, кака жан, хич зат боланок.
(Башга сөз чыканок Аманбикеден).
Онсоң Айбикеден, Огулбикеден
Сораяр. Икисем хич зат биленок.
Ене-де гайталап сораяр Ыслам:
— Нәме боляр, гызым?
— Хич зат, кака жан...
— Нәме боляр, балам? Аманбике жан?!
Дийип, зар-зар аглап ялбаряр эне.
— Ёк, ёк, ёк, эже жан, хич зат боланок!
Шол озалкы берйән жогабы ене...

— Сөзле жаным гузым, мыдарым гузым,
Сөзле, диллериңе болайын гурбан...
Я отуз энбия, я гызыл ымам,
Я Шыхым пукара, өзүнден дерман!

Дийип, Жемал эже багрын паралап,
Гызының дашында урярды перваз.

Эмма не гызындан жогап болярды.
Не-де ымамлардан чыкярды оваз...

Омарың ёлуна үч тамдыр чөрек,
Османьың ёлуна дөрт тамдыр чөрек,
Енэниң ёлуна бәш тамдыр чөрек,
Пайлап-пайлап унун гутарды эне,
Дашап-дашап көвшүн тоздурды усса.
Йөне велин шол чөреклең дерегне
Артды өйлеринде
ене бир хасса.

Ене бир гыз башын яссыга гойды.
Мисли орак кимин бүкүлди эне.
Кәсе-кәсе аяан гөзүнің яшы
Инди чанак-чанак дөкүлди ере.

Херсинин дердине мун мелхем этди.
Эмма эзизлери тапмады арам...
...Мередин ызындан Ораза етди,
Оразаң ызындан етишди Байрам.

Байрамың ызындан етишди бош ай,
Бош аям бош гечип, етишди Гурбан.
«Вах, сениң гурбаның болайын Гурбан,
Алып гелмединми балама дерман?»

Дийип, Жемал эже кыбласын бакып,
Акжа намазлыга башыны гойды.
Гурбан болса гайта хинңиллик дикип,
Дүе, гоюн союп... башына гайды.

Гурбанын гуйругна аслышып Ашыр,
Ашырың гуйругна тиркешди Сапар.
Сапарың ызындан Тиркешлер гелди —
Бирем дәл, икем дәл,
Дөрт саны чапар.

Бириниң элинде гавундыр гарпыз,
Бириниң элинде бугдайдан дессе.
Бейлекиң элинде нар билен үзүм,
Дөрдүнжиң элинде хоз билен писсе.

Эмма дерт гүйчлүрөк болара ченли.
Дерманыны тапып билмеди дөртлөр...

Нур сачып такыкдан товшана ченли.
Даң билен арманлы
юмулды дерт гөз...

VI

Гөк байрың үстүндө гошажа мазар.
Херсиниң башында гушаклы керпич...
Шол керпичлер эрөп ере сиңйәнчө,
Башын галдырмады

кепбеде чекич,
Демини алмады көрүкдир сандал,
Сесин чыкармады сынныдыр дарак.
Эмма ики саны махрибан йүрөк
Сес этди

оларын
барына дерек.

Гошаланып гелен бу намарт өлүм
Дегди олар үчин шейле бир агыр,
Багыр яшын көңүл дөксө гөзүндөн,
Көңүл яшын дөкди гөзүндөн багыр.

Озал орак ялы бүкүлөн болса,
Инди тойнук ялы бүкүлди эне.
Гөзяш чанак-чанак дөкүлөн болса,
Инди челек-челек дөкүлди ере.

Үч гыркылык билен ики кесери
Дуршуна теммөкө чалышды усса.
Басып билиён болса нахар гахары,
Гуссаны ажазык басмазмы түссе?

Чекди усса, чекди,
Ене-де чекди.
Теммәкиң реңки йүзүнө чыкды.
Беевбар ахырет ядына дүшүп,
Горкулы гөзлерин асмана дикди.

*«...Мухаммет-ресул хем сенден бизардыр.
Бизар сенден хем худайың, чилимкеш...
Зелили дийр, ишиң ахы-пыгандыр,
Жәхеннемдир сениң жайың, чилимкеш...»*

— Жәхеннемдир сениң жайың,
чилимкеш! —

Гайталады усса. Хопугды усса.
Үч гүнлөп агзына алмады чилим,
Дөрдүнжи гүн басды
Ене-де гусса:

— Чилимкешин жайы жәхеннем болса,
Гой мени хәп-хәзир хопсун жәхеннем.
Белки жәхеннем хем арассарақдыр
Ичине ган өен лолы жахандан!

Мегерем, Зелили дийилйән шахыр
Хениз гөрән дәлдир меңкиче зулум.
Мениң шу гүнүме дүшәен болса,
Атяны нас борды, чекйәни чилим!

Дийди-де ясанды ёгын бир чилим.
Бурум-бурум чыкды түйнүкден түссе,
...Дердин чилим билен еңлейән болса,
Чекибер аркайын,
Чекибер усса.

Давалашып дурма Зелили билен,
Ол зулум-да гәрди, өлүм-де гәрди.
Эп-эсли бар вели сениң-де дердин,
Сениңкиден пес дәл онуң-да дерди.

Едиленжи йылың ичидир инди —
Сесьетим бейләнде отыр ол бенди...
Мухаммет Рахымың газабна дүшүп,
Гаты кән өмүрлен

чырасы сөнди.

Бу дүнийәниң дерди еке саңа дәл,
Гаты кән әрлере узатды чилим.
Нирә баксаң түссе үстүне түссе,
Нирә баксаң зулум үстүне зулум.

Екарсы Елөтен, ашагы деңиз,
Гайрасы Хывадыр, илерси Тәхран —
Түркмен топрагында асудалык ёк,
Гара түссе билен долупдыр сәхрам.

Чекибер чилмиңи,
Чекибер, Ыслам.
Гой, сениң түссәнден гаралсын асман.
Белки ерден чыкян түссәни гөрүп,
Рехим әдер илиң дердине рахман.

Чекди Ыслам, чекди,
Ене-де чекди.
Түссе

Акмаяның сүйдүни букды.
Рахман ерден чыкян түссәни гөрүп,
Мухаммет Рахымы тагтындан йыкды.

Йыкды-да, башга бир рахымы дикди.
Эмма рахымлардан болмады рехим.
«Донзун агы нәме, гарасы нәме?»
Рахыммы, Әминми — бары бир тохум.

Бириси дашындан, бири ичинден —
Ханлыгың үстүнде туташды сөвда.
...Шо махал кичижик жүжрәң ичинде
Зелили хат язып отырды Сейдә.

Озалам ёллапды ики гүфтары,
Тайяр болуп баряр ене бир гүфтар...
Ыслам усса болса кепбәң ичинде
Агзында чилимди, өңүнде түфдан.

Чекди Ыслам, чекди,
Ене-де чекди,
Түссәниң бир ужы ловх-күрсен чыкды.
Хываның ханыны йыкан рахман,
Бу гезек Ысламың ханыны йыкды.

Ысламың үчүнжи баласын йыкды.
Ене-де башланды шол өңки ахвал.

— Нәме боляр, балам?
— Хич зат боланок.
Ене совал, жогап.
Ене-де совал...

VII

Ики баласының матамын тутуп,
Өйкеннің ярыны йтирен эне,
Үчүнжи дердине чыдамак үчин
Рагбаты ниреден тапарка ене?
Талярды эне.

Ики перзендинің дердини чекип,
Сакгалны-сачыны агардан ата,
Үчүнжи дердине дөз гелжек болса,
Начарлап, гөзяшын дөкмезми кәте?
Дөкенок ата.

Шонуң үчин онуң атады ады.
Башгарак бир ады боларды ёгсам.
Эй сен, баш эгмезек ынсан зүряды,
Эг башыңы,
атаң үстүне эг сен.

Шонуң үчин онуң энеди ады.
Өзгерәк бир
ады боларды ёгсам.
Эй сен, дыз эпмезек ынсан зүряды,
Эг гөврәңи, энәң үстүне эг сен.

VIII

Баласындан бетер эресе ата,
Атаданам бетер эреди эне.
Гүнде етмиш гезек сораса ата,
Ики етмиш гезек сорады эне:

— Балам, нәме болды?
— Хич зат, әже жан...
— Бу нәмәң нышаны!.. Айтсана, гузым!

...Үчлер догуп-дөрөп

хениз хич зады

Сакламасалар-да энеден гизлин,

Ики гыз

Өз сырын ачман өтүпди.

Диге Айнажыга (ягны, Айбикә)

Ачыпдылар оны... Айбике болса

Багрының ичинде гизләпди мэкәм.

Инди болса ол сыр,

Ол айылганч сыр

Айбикәң өзүнем яплапды ере.

Гызыл бәгүл ялы пашырдакк йүрек

Чыдам эдип билмән ол эйменч сыра,

Ярылып барялды...

Ахыры дийди:

«Гулак ас, эже жан! Динле, кака жан!»

Айбике гүрледі. Олар динледі.

Икисем жаркылдап, йыкылды аркан...

IX

Шондан соң

Гошажа мазарың янда

Дөреді үчүнжи, дөрдүнжи мазар.

Соң бәше өврүлди, (соңам миллион!)

Үстүнің не дашы, не язгысы бар.

Гүндогары Үргенч, гайрасы токай,

Гүнбатыры Жейхун, илерси хендек —

Гадым мазарлыгың чеп голтугында

Гамыш басып ятыр

Бәш саны түммек.

Асыр ярым бәри (ёк, онданам кән!)

Деряң зейин эмип ятырды олар.

...Мен-ә сораг берсем, олар сөзлесе —

Сорагың жогабы

Шейлерәк болар.

Б и р и н ж и м а з а р

Үчлең улусы мен.
Аманбике мен.
Майсалык дөврүмде орды бир бела.
Огулбике билен сува гидипдик.
Гайрамыз токайды. Чепимиз гала.

Кир ювуп отырдык деряң боюнда,
Женнелликден чыкды бир жүбүт атлы.
Сачымыздан сүйрәп, чекди токая...
Соң ене кенара
Оклады гитди.

Ханың нөкерими,
Огулларымы,
Я-да гезип йөрен желлатмы олар —
Хайсы боланда-да, беллиди бир зат:
Көшкүң сүйдүн эмен
Ыснатды олар.

Шондан соң үч айлап
эркек телпегне
Середип билмедик...Гөрүнсө телпек,
Гөйәки диерсин, бир алахөврөн
Бизи өз демине дартып барян дек —

Эркек гөбеклиден гачып гездик биз.
Аңымызы алды бизовал зулум...
Көшк үчин ынсан дәл,
дине тендик биз.
Хер демде мүң зорлук, еди мүң өлүм —

Заман үчин
бирже гарынчагыгы
Өкжәң билен басып геченче ёкды,
Сенде багыр бардыр я йүрек бардыр,
Я-да намыс бардыр өйдүленокды.

Йөне вели бизде багыр-да барды,
Ар-намыс-да барды,
Йүрек-де, ышк-да...

Көшкүнің үстүндө хан болса ханлар,
Бизем патышадык орача-көшкдө.

Ойнардык, гүлердик, чапардык бизем.
Гатнадарлык гоңшы окарамызы.
Көтө сөөн болуп,
кө сөйлен болуп,
Көнбир дуймаздыгам пукаралыгы.

Сөйүпдик, сөйүпдик... Обаң ичинден
Сечипдик-сайлапдык йигитлең гүлүн.
Ене аңры гитсе үч-дөрт хепдеден
Биримиз — чопаның дулунда гелин,
Биримиз — нечжарың дулунда гелин

Болмалыдык...
Уям — бугдай орагна,
Мен — үзүм бишерне беллөпдик сөхет.
Ынха инди болса халың үстүндө
Чугутдырып отыр бир жүбүт жесет.

Не халы гөрүнди гөзлеримизе,
Не сөйги гөрүнди, не-де бир бөгүл.
Шейдип паяв болды ар-намысымыз...
Догул, Огулбике, тээден догул!

Догул, Аманбике, тээден догул!
Ялңыз өмрүң көйди, догул ямашган!
Ек, ёк,
бейдип доглуп билмерсиң инди,
Инди сениңки дәл
Саңа гарашян!

Инди бизиңки дәл bize гарашян!

Бу дерт янымызы яплады ере.
Елмешдик дүшеге мисли бир елим.
Алтын-күмүш дилемедик алладан,
Өлүм диледик... диңе өлүм, өлүм...

Бизи кын пурсатда голдады Ажал,
Шу асуда жая гетирди идип...

Багт диләп индики несиллермизе,
Ериң багрын диңләп,
ятырыс шейдиң...

И к и н ж и м а з а р

Огулбике... Үчлең ортанжысы мен...
Аманбике айтды маңа-да дерек.
Шейдиң он алтыдан этлән гүнүмиз
Намысың жебриндәй
Жайрылды йүрек.

Гөйә беденмизден айрылды йүрек.
Болмаз мундан бетер иши гайтгынлык...
Шейдиң ынха гызыл күрте дерегә
Башымыза гызыл топрак атындык.

Бу топрагын — ал күртәнің астында
Узын асырларын ужундан гәдиң,
Гелжек несиллере ягшы гүн диләп,
Ятыпдык,
ятырыс,
ятарыс шейдиң...

Ү ч ү н ж и , д ө р д ү н ж и м а з а р

«Үчлең әжәси мен...
Жемал әже мен!...»
«Үчлең атасы мен...
Ыслам усса мен!...»
Гүлки гатышыклы, әйменч бир овал
Гошаланып чыкды ериң астындан:
«Ериң үстүндәки гара күлбеден
Ериң тейиндәки гаранкы мазар
Хас ягшырак экен, юмшаграк экен...»
Башга сес чыкмады.
Кесилди овал.

Б ә ш и н ж и м а з а р

Мен Айбике... Шейдиң махрум
болдук биз
Аманбике билән Огулбикедән.

Қыркыны совмакак — эжемем гитди.
Ашын бердик — жыда дүшдүм какадан.

Бу дерди ичине сыгдырып билмән,
Олар акылындан үйтгеди кем-кем.
(Йүреге сыгса-да мұң дүрли хасрат,
Бу зейилли хасрат сыгмажак экен!)

Бәш гүнләп гүзери саклап ятдылар.
(Онуң себәбини дуймады хич ким.)
Какам айпалталы, эжем тешели,
Дүбләп
айландылар токайын ичин.

Не-хә отурдылар, не-де ятдылар.
Не ийип-ичдилер... Едиленжи гүн
Жыкыр-жыкыр гүлүп өе гелдилер...
Ай гечди... Гутарды эжемли гүррүн.

Соңам какам гитди...
Бинамысмыкам? —
Шондан соңам ене яшадым узак.
Саташды кын гүнде бир гарып йигит.
(Өлүмден саклан-да шол болса герек.)

Еди агтык гөрдүм, бир човлук гөрдүм.
Ювлугмы гөрмәге галанда үч ай —
«Инди бесдир шунча гөренин» дийип,
Мени өз гужагна чагырды шу жай.

Шондан бәрем ине,
ятырыс шейдип
Түмлүкден гайдыпдык. Ене-де түмлүк.
Йөне бу меканда бир Адалат бар:
Етиме-де деңлик,
Хана-да деңлик.

Дүнйәни сарсдыран ханларын бири
Ятыр о янымда пеззерди муртун.
Онуң чеп йүзүнде чәшерлип ятыр
Бәш йүз көйнек гейип,
Месиргән хатын.

Узын сүйнүп ятыр Мухаммет Рахым,
Эгнин гысып ятыр Аллагулы хан.
Бу ерде бир шая дегмейэн экен
О ерде гох турзан шейле улы хан.

Бизи хар этсе-де ердәки зулум,
Ер астында бизи денледи Ажал...
Бир отаг, бир эшик... хеммә-де денлик.
Шу денлик ёкарда боларка хачан?
Хачан? Хачан?

АВТОРДАН

Шол денлиге етдик, Гадымы Әжем,
Бизи гайгы этме, ят сен аркайын...
Денлигистан эдип үлкәниң ичин,
Доганыстан этдик гумун, токайын.

Түркменистан дакып
 онун адына,
Учмахыстан этдик ерин аркасын...
Гөрседин бу дөврүн Аманбикесин,
Гөрседин бу дөврүн Огулбикесин —

Дүниәни анк эдип өз гөрки билен,
Өз хукугы билен, өз эрки билен,
Сизин яшыңыз —

он алты яша

Етйәрлер йүз арзув,
Мүн гүлки билен.

Яг ийип,
 йүпегин үстүнде ятып,
Бал берсең, иййәрлер я иеноклар.
Гүррүн берсем агыр вакалар хакда,
Аманбике, Огулбикелер хакда —
Кә ынанып, кәте ынананоклар.

«Эртекими?» дийип сораяр гызым.
Мен диййән: «Эй, гызым,
Дүйнки бү, дүйнки!
Шу ажайып үлке сениңки болса,

Шу үлкөниң
Гечмиши-де сениңки!»

«Ол диййэр: «Горкярын, горкярын, кака!»
Мен диййән:

Горксаң-да гитмерсиң гачып.
Гелжек гүнлермизи ачмагың үчин
Илки гечмелисиң гечмиши ачып.

Дине гижелигиң ичинден гечип,
Гадырын билерсиң ягты гүндизиң.
Гечмишиң хилеси, өлүмлери-де,
Акылы-пайхасы, зулумлары-да
Сеңкидир, сеңкидир,
Сеңкидир, гызым...

Бейик Пырагы-да,
Сейди-де сеңки.
Гөроглы-да, Зөхре-Тахыр-да сеңки.
Йөне сениңкидир Гарачомак хем,
Гөроглың кемпирем дәлдир илиңки.

Озал дув-ак экен топрагың реңки.
Топрагы гызардан ганлар-да сеңки.
Эмирлер-де сеңки, ханлар-да сеңки.
Хеммеси, хеммеси өзүмизиңки —
Мениңки, сениңки.
Хакыданыңкы!


«Оларын ягшысын байдак эднинип,
Яманларын болса эдинип сапак,
Несилден несиле алып гитмели.
Егса багышламаз бу Эне топрак,

Егса рахатланмаз бу Ата топрак —
Гадым энелермиз, аталарымыз.
(Ериң астында-да
ериң үстүниң
Багтыны арзувлап ятанларымыз).

Дүйнө
ядыгэрлик дикелдерис биз
Әхли несиллерин хақыдасындан.

...Ягты болсун сизин ятан ериңиз!
Салам сизе Ленин хақыкатындан!

1980



ЫНСАН БИЛЕН ЫНСАП

«ЛЕНИН» ПОЭМАСЫНА ЭТЮДЛАР

Ленин — зэхметсөөрлиги..
Пәкизелиги, догручыллыгы өвредйән иң ёкары
ахлаклы адамдыр.

Хо Ши Мин

I

Бизиң арамызда шу гүне ченли
Гезип йөрөн болса Лениниң өзи,
Бизиң хайсымыздан разы борды?
Я-да хайсымыздан
борды нәразы?

Ленини

өзүңден

разы этмек —

Бир серетсең аңсат,
Бир серетсең кын.
Ленини разы этмеклик үчин
Оны нәразы-да этмегиң мүмкин.

Ленине хас якын болмаклык үчин
Ондан хас узак-да дүшмегин ахмал...
...Адамдан хың берйәр колхоз клубы.
Пайтагтдан гелипдир әйнекли мыхман.

Чыкды трибуна. Папкасын ачды.
Ардынды аркайын, гепледи узак.
Гечди ярым сагат. Гечди бир сагат.
Хер ики минутда он еди гезек
Гайталады лектор Ленинин адын.
Гайталады, ене гайталады ол.
Гоймады Гыш Көшгүн, Петроградын.
Тогтамалы ерде тогтамады ол.

Кә ерде азажык тогтаса-да ол,
Өкдеди. Тексте середенокды.
Йөне элли томлук УСЭ-н¹ болмаса,
Баш чыкарып билжек гүманың ёкды.

Шейле бир үйтгешик сөзлер тапярды.
Тутулды шейле бир көп ерлең ады,
Океанлаң ады, токайлаң ады,
Адамлаң, дерялаң,
Көпрулең ады.
Гечди Балтикадан...
Хениз хенизем,
Шол гидип барярды,
гидип барярды.

Өтди Хельсинкиден,
Етди Гамбурга.
Бонны, Бирмингеми бәрде ташлады.
Адамлар середип бирек-биреге,
Кем-кемден клубдан чыкып башлады.

Себәп —

аудитория

хәзир башгады.

Эмма дуянокды хич зады лектор.
Мегер, геплән вагты башга бир ерде,
Даргашып барянлар ёкса-да ёкдур.

¹ Улы Совет энциклопедиясы.

Эмма хәзир вели әжизди лектор.
Адамлар даргады. Бир өзи галды.
Болса-да лекция Ленин хакында
Лекция ленинче лекция дәлди...

«Мегерем бу лектор — дийди бир чопан—
Өрән зор адамдыр. Бахыллыгым ёк.
Йөне оны диңләп, өз Лениниме
Озалкымдан якын болуп билемок».

II

Шахыр

Ленин хакда поэма язды.
Ичинде нур сачяр Ильич чыралар.
Гөзүне сөвдүгим деңешдирмелер,
Башына дөндүгим метафоралар —
Ленин — даг,
Ленин — Гүн,
Ленин — океан,
Деря-да, деңиз-де — хеммеси Ленин,
Ериң-де, гөгүн-де сөеси Ленин...
Бу затлаң хеммесем догруды велин,
Сетирлең ичинде
Иң герекли зат —
(О нәмекә, жанлам?) шо вели ёкды.
Гүнеш-де, чыра-да, гызыл от-да бар,
Олардан бетеррәк гызгын зат-да бар,
Эмма йүрегини йылыданокды.

«Мегерем бу шахыр — дийди бир ишчи—
Өрән зор шахырдыр. Бахыллыгым ёк.
Йөне оны окап, өз Ильичими
Озалкымдан артык сөйүп билемок».

III

Дөвүр хакда, тәзе адамлар хакда
Бир достум языпдыр ене бир китап.
Шол окап отырын башымы яйкап,
Җанмадым бир санар,
Үч санар, окая.

Онсоң гоңшымыза уграды китап.
Гоңшымданам гоңша уграпдыр онсон.
Онсоң ене гоңша... Екеже китап
Бүтин көчәмизи безеди соң-сон.

Бир гүн почта гидип прораб гоңшым,
Оны Киевдәки оглуна ёллап,
«Шуны ока!» дийип титулна язды.
...Дүйн-өңниң гапымдан
Гелди шол солдат.

Гөзлеринде шатлык.
Элинде китап.
(Гуллукдан доланып гелипдир эсен).
Дийди: «Валла, гоңшы, языжы болсаң,
Шунуң ялы китап язсана сен хем».

Гүлүшдик. Отурдык. Чай-чөрек ийдик.
Иигит ярыгиже өйлерне гитди.
Оны угратдым-да стола гечдим.
Ене элим хәлки китаба етди.

Ачдым сахыпасын. Ене окатды.
Ене хайран этди. Башым яйкатды.
Эмма хич еринде Ленин ады ёк.
Йөне ол

дуршуна
Ленин хакдады.

IV

Ики репортер —
Икисем достум.
Херси бир геплешик гурады билдир.
Мен олары диңләп
адамлар хакда,
Өз үлкәмиз хакда көп зады билдим.

Йөне мен ене-де бир зады билдим:
Оларың бириси
Ленин шөхратын
Ене-де ёкары гөтермек үчин
Шейле бир көп тутды Ленинин адын —
Ашгабатдан Керкә учанда—Ленин,

Керкиден Сарапта геченде—Ленин.
Ене говачаның ичинде—Ленин.
Колхозчылар мейдан дүшелгесинден
Өйлерне геченде — ене-де Ленин...
Чайларың ичинде — ене-де Ленин.
Лениниң адыны

песелдйәрди ол
Лениниң адыны бейгелтмек үчин.

Эмма

О
бейлеки бир достум үчин
Жуда мукаддесди Лениниң ады.
Каярым бир гезек «Ленин» диенде
Гөвнүң ганат баглап учуп барялды.

Ики репортер —
Икисем достум.
Икиси-де ажап йигитлер өрән.
Йөне икинжиси мениң гөзүме
Хас
чуңнур йигитди биринжә гөрә.

V

Хер уллакан затда,
Овунжак затда
Биз үчин айнадыр Лениниң кешби.
...Отырдык бир гезек үч киши болуп—
Бири — өмрүн окап гечирен киши.
Бири — сыгыр бакып гечирен киши.

Олаң биринжиси — Ленин сөзлерин
Ятдан айдып отыр сув ичен ялы.
Икинжиси о затлардан бихабар,
Йөне оңат билйәр гечилен ёлы.

Сачагың үстүне наз-ныгмат үйшди —
Үзүм, палав, чишлик... Бугарды сачак.
Эллермиз узады чишлиге гаршы,
Сөвеше гиришди вилкадыр пычак,

Бирден вилкасыны гачырды чопан.
Алым мыс-мыс гүлүп, кесесин бакды.

«Хернә, багтымыза, гөрмеди чопан,
Гөрәйсе, валла-да, биабрайлыкды!»

Сон бир гүн чопаның өйүнә гитдик.
Отурдык, гүрлешдик, сорашдык халын.
Дойдук ишлеклиден. Узадылды чал.
Чанагы элинден гачырды алым.

«Айбы ёк!.. Айбы ёк!..»

Мыхмандан бетер

Утанып йыгрылды чопаның өзи.
Онянча долдурып ене бир чанак,
Узатды мыхмана чопаның гызы...

Буларың икисем өз ерлеринде
Абрайлы, шөхратлы адамлар өрән.
Иөне икинжиси Ленин эдебин
Оңат өвренипдир биринжә гөрә.

VI

Эгер када боюнча, дүшүндириш берйән
неширлер өе берилмейән болса, олары бир
агшамлык, китапхананың ялык вагты бир
гигҗелик алып болмазмыка? ИРДЕН ГАЙ-
ТАРЫП БЕРЕРИН!

(В. И. Лениниң Румянцев музе-
йиниң китапханасына язан ха-
тындан.)

Озал нәче гезек оканам болсак,
Ене бир окалың ёкаркы хаты...
Бир гезек бириниң янына бардым.
Гөрәймәге оңат адамды гаты.

Көлүгөрән адам. Эденли адам.
Ики чекгесинден яңы чал сепен...
Гапыдан гиремде

рычагы айлап,
Яңы трубканы гөтерән экен.

— Хә, китапханами?

Пылан геплейәр.

Сизде Гранатың сөзлүги бамы?

Бар болса, ханы бол, деррев белләп ал:

Единжи том... онсоң

Жыркынжы томы.

Хэзир шофёрымы ибэрин вели,
Деррев берип гойбер...Нэме? Гадаган?!
(Ол хезиллер эдип, жакгылдап гүлди)
О ничик гадаган?! Нэтдин-эй, доган!

А-хов, сен ким билен геплешйэн, оглан?!
Болмаса айдайын ене бир гезек...
Кэбир адамлара Ленин эдебин
Энтег гиже-гүндиз евренмек герек.

VII

Бир танкытчы отыр. Өңүнде китап.
Бир ажайып китап. Йүрекден чыкан.
Реңкиниң ысы-да гитмэндир энтег —
Гөни чапханадан гетирлен экен.

Отыр йигит. Чайы буза дөнүпдир.
Аялы гетирди ене бир чэйнек.
Олам буза дөнди... Шол окап отыр.
Китап онун эркин алыпдыр, диймек.

Тэзе сахыпалар,
Тэзе сетирлер
Гечип дур өңүнден хатарма-хатар.
Яманына сенден бетер гынаныр,
Ягшына бегенйэр өзүнден бетер.

Бир ере етенде — гөзлер нурланыр.
Ене-де бир ерде — гамланыр гөзлер.
Дийдим: «Китап гөзел. Эмма китабы
Окаян бу йигит ондана гөзел».

...Оң кәрдеши отыр ене бир ерде.
Шол китабы окап отырды олам.
Өңүнде үч саны ужы дөвүлен,
Ене-де бир
ужы чыкмадык галам.

Окаяр. Китапдан чилтек гөзлейэр.
Хер чилтек таланда—бейгелйэр бир гез.
Эйям үч сахыпа гызыл-дөржүкди.
Ханха, тапды өйдйэн
ене-де бир сөз.

Ашагыны чызды. Корректор кимин
Чызыгың бир ужун бейлэк чыкарды.
Ене бир зат язды. Гөйә бу йигит
Гүнебакар дәл-де, көлгебакарды...

Эрбеде — гынанмак,
Ягша — бегенмек
Халкыма Ильичден галан гылыкдыр.
Оны башармазлык — йөне айып дәл,
Өмүр үчин
улы
бетбагтчылыкдыр.

VIII

Айдалы, задың кән,
онда-да, бай, кән.
Кисәнде-де пул кән — бир миллион такмын.
Ховлыңам, жайыңам, төрүңем гөзел.
Эмма өзүң вели — хайвана якын.

Себәп
бу гөзеллик, бу байлык, бу багт
Сениң өзүңки дәл — башганың пайы,
Хакына серетсең, сең жайың дәл-де,
Ондан безелмели башганың жайы.

Жайың ортасында меле гелниң бар.
Гөзи, гашы ягшы, габагы ягшы.
Бурны, агзы ягшы, яңагы ягшы,
Гараз, нәтжәк — башдан-аягы ягшы.

Бу затлаң хеммеси сениң өзүңки.
Чагалаң эжеси душупдыр, диймек.
Йөне меле гелниң букжасындакы
Элли жүбүт яглык, йүз жүбүт көйнек
Я-да башындакы гөгерчин гыңач
Ве гайры-гайрылар... Мегерем, олар,
Хәзир сениң сонаң эгнинде дәл-де,
Башга бир сонада болмалыдырлар.

Онуң шейледигин өзүңден өзге
Дүңйәниң йүзүңде билйән ёк. Эмма
Шейледигин хич ким биленок дийип,
Гөзел адам болуп бакярсың хеммә.

Гөзеллик ичинде гөзел ховлында
Ики элиңи-де аркаңа тутуп,
Гөдеклик хакында ойланып йөрсүн...
Эртир ише барып,
Сөзлейән нутук:

«Планымыз долды. Байрагы алдык.
Байдагы-да алдык...» Хеммеси догры.
Эмма вели догры ене-де бир зат:
Сен
эли байраклы, байдаклы огры.

Сен уллакан ерде уллакан мүдир.
Гүндизми, гижеми —
хараммы, халал
Дашадың өйүңе. Ене дашаяң.
Выжданыңа бакып бермедик совал...

Иллерин гөзүңе тәмиз гөрүнмек —
Жуда герек затдыр. Иөне вели сен.
Иле тәмиз болуп гөрүнмезден өң.
Өз гөзүңе тәмиз гөрүнмелисиң..

Выжданың өңүңде пәкизе болмак
Халкыма Ильичден галан сапакдыр.
Шол сапакдан нәче гышардыгыңча,
Шонча-да

сен
Ильичден-де узаксың.

IX

Дүңйәде хер хили сынаглар боляр:
Сынаглар ичинде бардыр бир сынаг:
Иллең кимдигинем билсең бил вели,
Илки

өз кимдигиң
билмәге сынан.

«Вели — дийипдирлер — өзүни танан».
Шоң билен өлчелйәр адамың хили.
Адам илки билен өзүни танап,
Шондан соң танармыш —
диййәрлер — иле.

Өзүни өврөнмөк — гызыклы дернең.
Көтө сүлчи болуп өзүңө өзүң,
Йүрегини динле, өзүңи дерне:
Нәчерәк

сөййәрсин
өзүңи өзүң?

Сен өзүңден
нәче нәгиле болсаң,
Нәче-де етмесе өзүңгә гөвнүн —
Әдил шол мукдарда илиң ичинде
Сенден хошалларың көпдүгин билгин.

...Улы йүрекләмин,
Кичи йүрекли? —
Өз мөчберин өзүң өлчәйин дийсең,
Илиң бахасына гарашып йөрмән,
Көтө өз гөвнүңгә генешәйгин сен:

Өйдеми сен,
Елдамы сен,
Ишде сен,
Йигитми сен,
Гелинми сен,
Гожа сен,
Агшаммы сен,
Гүндизми сен,
Гижә сен —
Өз-өзүңи ил гөзүңгә нәче сен
Улы гөркезмәгә чалышян болсаң —
Шол мукдарда
ил гөзүңгә кичи сен.

Тарыпа мынасып болайсаң-да сен,
Бейлә хантамалык сенден айыпдыр.
...Бейик тарыпыңы гизледигиңче,
Шонча-да сен ил гөзүңгә бейиксин.

Х

Эгоист диймеклик нәме диймеккән?
Хамелеон дек онуң өвүшгини көп.
...Студент вагтымыз класымызда
Бир яш йигит барды,
Жүда биедеп.

Хеммеден ёкары тутарды өзүн.
Гөвни Қап дагында урарды телвас.
Бир гүн оң адына «Эгоист» дакдык.
Бу ады алды-да гөтерди клас.

Гахары-да гелди илки-илкилер.
Эмма нәм үчиндир сусланды онсоң.
Башга реңк алып эгоистлиги,
Тәзе бир гөрнүше өврүлди соң-сон.

«Өзүмче бар-ёклар үстүмден гүлйәр,
Өзүмче бар-ёклар дакярлар лакам.
Ёк, мен бейле зада ёл берип билмен...»
Диен эгоистлик етишип кем-кем,
(Онуң шейледигин соң билип галдык).
Йигидиң выжданын чейнәп башлады.
Онсоң окувмызы гутаранмызда
Яңкы гедем йигит дүйпден башгады.

Аталар дийипдир: «Кир кири ювар».
Гөзүм билен гөрдүм сөзүң растлыгын.
Шейдип ол хем

эгоистлиги билен
Ювупды өзүниң эгоистлигин...

Бейле эгоистлик эрбет задам дәл,
Эмма бардыр онуң жуда эрбеди.
Меселем, айдалы,

өз дәвлетинден
Гижеси-гүндизи ичйән шербеди.

Эмма дәвлетине берйән шербедиң
Өз ичйән шербедиң ярсыча-да ёк.
Кем-кем бу эдебиң эндиге дөнүп,
Ховплы бир галыпа гирендир ахлак.

Азапсыз ердедир мыдам гөзлерин,
Асыл тапылмарсың азаплы ерде.
Хасапсыз ерде ёк сениң гөзлерин,
Гөзлерин элмыдам хасаплы ерде.

Йылгырып баксаңам
дәлдир бихасап,
Гамланып баксаңам
дәлдир бихасап,

Кем-кемден хемме зат хасаба гириң,
Кем-кемден хасапдан чыкандыр ынсаң.

Дине аланыңы билерсиң онсон,
Бермели еринде мәлемез гечин.
Бирин жайламага гидэйсен-де сен
Хемише гидйәнсиң бир бәхбит үчин:

Я-ха өлен киши улы кишидир,
Я-да бир задыдыр уллакан кишиң.
Шейдип бир бендәниң өлүмини хем
Пейдаланарсың сен
өз өмрүң үчин.

Ынха ёгалыпдыр йөнекей адам,
Бир ажайып адам. Йөне ол етим.
Алажыны тапсаң гитмежек борсун,
Габады геләйсе, гитмегңем мүмкин.

Эмма не-хә бир пил топрак зыңарсың,
Не-де башга ерде дурарсың ичгин.
Чүнки шо ере-де мерхум үчин дәл,
Барансың
өзүңи гөркезмек үчин...

Хава, эгоизм — жәнәят зат дәл.
Жеза кодексинде маддасы ёкдур.
Йөне вели Выждан кодексин ачсаң,
Жәнәятың
шондан кетдеси ёкдур.

XI

Коммунист диймеклик нәме диймеккән?
Бу сөзе хәммәмиз сөзлүксиз белет.
Сөз бери бармыка сөзләр ичинде
Бу сөздән овадан,
Бу сөздән белент?

Выждан, Мертлик, Вәпа, Адамкәрчилик—
Булаң дөрдүсинем еке сөз билен
Бир агызда бәян эдесиң гелсе,
Коммунист дийәйсен
Ялнышмарсың сен.

Бир ерде окадым: «Коммунистлере.
Кынчылык-да ятдыр, хасрат-да ятдыр».
Ёк, бу терсинедир: коммунистлере
Буларың икисем иң махсус затдыр.

Коммунист

зэхметде өң хатардадыр.
Ол хеммеден озал ачяндыр тарпы.
Тарпы ачмак болса өрән кын затдыр.
Тарп ачмак — хер гүнүң илкинжи харпы.

Тарп ачылян ерде кынчылык көпдүр.
Кынчылык бар ерде хасрат-да болар.
Икиси-де иң уллакан мекдепдир —
Тә өмрүң өтйәнчә окадар олар.

Бир ерде окадым: «Коммунистлере
Сөвеш гүни дегер

не гүлле, не ок».
Шейле гөрәймәге бу сөзләр хакдыр.
Эмма хак ичинде бардыр бир нәхак:

Коммунист

сөвешде өң хатардадыр.
Ыза галып билмез эгер-эгер ол.
Ок хем иң ыздакы эсгере дегмез.
Ким иң өңде болса, шоңа дегер ол.

Коммунистем — адам. Ил ялы адам.
Она-да ок дегип, йыкылып билер.
Йөне бил: коммунист йыкылан вагты,
Ыза дәл-де, өне йыкылып өлер.

Онуң еңсесинден ок дегип билмез.
Дегсе-де маңлайдан, йүрекден дегер.
Эгер еңсесинден дегәйсе-де ок,
Бир себәби бардыр:
Я-ха бир эсгер
Иң соңкы демини санап ятырка,
Оны бир окопда буканда дегер.
Я-да ыздакыны өне чагырып,
Бир гезек ызына баканда дегер.

...Сөвешде ызына гачса бир эсгер,
Душман оқы дегип, оны хем йыкса,
* Сенем сөвешден сон «Бу кимкэ?» дийип
Барласаң,
жүбсүнден партбилет чыкса —
«Бой-бой, коммунист хем бейле бор экен!»
Дийип, бейик ады кемситмегин сен.
Кисеси
партия билетлем болса,
Ол оңа берлендир
бир сәвлик билен.

...Сөвешде иң өңе гечсе бир эсгер.
Душман оқы дегип, оны хем йыкса,
Сенем сөвешден сон «Бу кимкэ?» дийип
Барланда,
коммунист дәл болуп чыкса —
«Бей-бей, коммунистем дәл экен!» дийип,
Оңа хайран галып эсетмегин сен.
Билетсизем болса коммунистдир ол.
Я-да билетсиздир
бир сәвлик билен.

Я «Менде бар — дийип — Ленинли билет»
Халкыңдан еңиллик ислейән болсаң,
Я ислейән болсаң айры бир хукук —
Сен коммунист дәлсин,
биләйгин онсон.

Сениң бу ислегин нәхакмы, хакмы —
Бу совал бирмахал чөзлендир адыл:
Еңиллик хакда-да, хукук хакда-да
Сенем иллер билен
Дес-денсин эдил.

Диңе
саңа берлен бирже еңиллик
Иллеринкә гөрә хас артыгракдыр:
ГОВЫ ИШЛӘМЕЛИ ИЛЛЕРЕ ГӨРӘ!
ДИҢЕ ГОВЫ! —
Башга еңиллик ёкдур.

Эне

саңа берлен екеже хукук

Иллеринкә гөрә хас улуракдыр:

ХАС ӨНДЕ БОЛМАЛЫ ИЛЛЕРЕ ГӨРӨ!

ДИҢЕ ӨНДЕ!

Башга хукугың ёкдур.

Хава,

саңа берлен ене бир хукук


Иллеринкә гөрә хас ёкарракдыр:

ХАС ТӘМИЗ БОЛМАЛЫ ИЛЛЕРЕ ГӨРӨ!

ДИҢЕ ТӘМИЗ! —

Башга хукугың ёкдур.

1970



АЛАДА

Зэхмет ругсады хахында зэхмет
ругсады нагтында дөрөн нэма

1

Хер йылда дөрт хенде
дынч алмалы мен,
Бу менин хахыкы зэхмет ругсадым.
Дөрт хепдэн ичинде нирэ ислесем,
Магадана, Анадыра гитсемем,
Учуп гитмэге-де ыгтыярлы мен,
Йүзүп гитмэге-де ыгтыярлы мен,
Я-да эшеклиже оба гитсемем —
Ким менин товгума ток дийип билер..

Арза берсем дагы профсоюзга,
Я эдеби фондун директорына,
Белки, путёвка-да тапып берерлер..
Ине онсон профкомы алкышлап,
Я эдеби фонда гошгы багышлап,
Дагларын ажайып белентлигинден
Денизлен ажайып чунлугна тарап,

Деңизлең ажайып чуннурлыгындан
Дагларын ажайып бейгине тарап,
Бейниң билен белентлиги гужаклап,
Қалбың билен чуннурлыгы гулачлап,
Дәхедем-дессемләп әдимле-де йөр.
Қим сениң товгуңа ток дийип билер.

Башың бош болса-ха гүнүң гелдиги,
Саллахлыгы сөййәр ол басганчаклар.
Сениң аякларың гаңдалы билен,
Әне-де бириниң аяжыклары,

Ашакдан ёкарык, ёкардан ашак
Өлчәп барса мермер басганчаклары,
Онда дагы өмрүң басганчаклары
Басганчаклар ялы узалар барар.

Йөне вели саллах болмаянда-да.
Бу даглаң ичинде гезмерсиң еке.
Екелик диен зат худая ягшы,
Сен болса адамсың, худая шүкүр.

Уграрсың дагларын ёдажыгындан,
Бир ажайып бәгүл ызындан етер,
Я-да сен етерсиң онуң ызындан,
Эййәм сен еке дәл, эййәм сен ики.
Екелик диен зат худая ягшы,
Сен болса худаи дәл, худая мүкүр.

Йне менем хәзир бир хепде бәри
Гожа Эльбурсын этеклеринде,
Волгалы, араллы йигитлер билен,
Бир топар екелер, жүбүтлер билен,
Сарылы, гаралы бәгүллер билен,
Даңдан биле туруп билбиллер билен,
Билбил сеси билен гулагмы чайкап,
Отлаң чыгы билен богазмы чайкап,
Профкомың берен путёвказыны
Долы гүйжи билен уланып йөрүп.

Ылгасаң «Ылгаяң!» диййән адам ёк,
Отурсаң «Отуряң!» диййән адам ёк
Хер кимиң өз иши өзүне етик.
Бириси гелипдир Каспидей өгүп,

Бириси гелипдир серхетден өтүп,
Бириси гелипдир ыссыдан гачып,
Бириси гелипдир аяздан гачып,
Бириси гелипдир семремек үчин,
Бириси гелипдир хорланмак үчин,
Бири ак тенини гаралтмак үчин,
Бири гара тенин агартмак үчин —
Хер ким өз шипасын гөзлөп гелипдир.
Бириси үмсүмлик агтарып гелсе,
Бири үмсүмликден гачып гелипдир.

Менем бир үмсүмлик есири оглан,
Гөзлегим—үмсүмлик, гачгыным—гопгун.
Ашгабат байрының үстүне гөчүп,
Я-да Гарагумың чөллүгнө гачып,
Тапмадык задымы шу ерде тапдым.

Укламалы вагтың—аркайын укла,
Оянмалы вагтың—аркайын оян.
Жүбинде партияң биледи болсун,
Я-да комсомолың биледи болсун,
Исле языжылык биледиң болсун,
«Шу гүн пылан ерде йыгнак бар!» дийип,
Гапындан чагырып гелжек адам ёк.

Не-хә Правленийәң маслахаты бар,
Не редколлегияң маслахаты бар.
Не-хә Ашыр Назар «пылан жан» дийип,
«Жыңнырдың» ызындан «жыңнырт»
гөндөрйәр.

Не-де Берди ага «Гелип гит!» дийип,
Саргыдың ызындан саргыт гөндөрйәр.
Не-де редактор Беки Сейтәков
«Бир гошгы яз!» дийип буйрук гөндөрйәр.
Не-де министрмиз Гара Сейитли
Пьесса язмага «шәрик» гөндөрйәр.
Не-де сөвер достум Өде Абдылла
Бугдайың ичинден чүйрүк гөзлейәр.

Ин улы башлыгың—бир врач гелин.
Шонуң гөвнүн тапсаң—бар боланы шол.
Дүйәниң йүзүнде тарыпчыңам шол,
Дүйәниң йүзүнде танкытчыңам шол.

Нәхили дынч алсаң алыбермели.
Рахатлык үчин хемме шертлер бар.
Чагаларам өйден хат языпдырлар:
«Кака, арқайын бол, хеммәмиз гургун,
Гелйәнчәң совара пулумызам бар,
Говурдагмызам бар, унумызам бар.
Товгумызам гөк от чыкалы бәри,
Өңки ялы гүнашадан гузланок,
Хер гүн гузлаяр»...

Болсады эксеңем шуң ялы болмаз.
Ватаның саламат, илиң саламат.
Гоңшулаң саламат, өйүң саламат.
Шолаң саглыгында өзүң саламат.

Ер йүзүнде шолар саг-аман болса,
Өйүнде-де шейле гүзеран болса,
(Үч гүнден бир гезек гузлаян товгам
Инди гүн ашырман гузлаян болса)
Ери, башга нәме герекмиш сана,
Дөшүңи гайшарт-да хезил эт-де йөр.
Қим сениң өзүңе я-да товгуңа,
Я башга малыңа ток дийип билер.

2

Йөне вели аладалы дүңйәде
Аладасыз гезип болмажак экен.
Озалам аңардым шейледигини,
Бу гүн гөзүм етди ене бир гезек.
Нахарымы ийип, кейпими көкләп,
Өрме стулжыга гөврәми өклап,
Гүнешләп отырын. Элимде газет.
Ренкиниң ысы-да гитмедик газет.
Ажайып хабарлар, ажайып санлар!
Онда-да нәхили ажайып санлар —
Капыясы-да ёк, рефрени-де ёк,
Сетирлериң богун өлчеги-де ёк.
Йөне хер гүн радиода окалян,
Я-да топ-топ болуп газетде чыкян
Кәбир гошгуларың мүнүңе дегйәр.

Оларың кәбирин хут айдым ялы
Бир гезегем дәл-де, бирнәче гезек,

Хилленип окаян. Дүңйәм гиңейәр.
Бирденем газетин ашак четинде,
Үчүнжи сахыпаң ашак четинде
Гөзлерим эгленйәр. Узак эгленйәр.
Окаян бир гезек. Ёне бир гезек.
Ёне-де окаян. Пикире батян.
Чилиммин күлүни күлдана дэл-де,
Бирден ере какян. Аладам артяр:
Парахат отуран обан үстүнден
Эйменч сил гелипдир, деря жошупдыр.
Обаны гөтерип алып гидипдир.
Хасылы сүпүрип алып гидипдир.
Иүзлерче адамлар өйсүз-өвзарсыз
Галыпдыр. Адамлар хеләк болупдыр,
Иүзлерче энелер хеләк болупдыр.
Иүзлерче чагалар хеләк болупдыр.

Гөйәки диерсин, шол жошан деря
Мениң балконыма дүңдерлип гирйәр.
Гөйә өз обамы сил алан ялы,
Гөйә өз чагамы сил алан ялы,
Өзүмем шол силде гарк болуп барян.
Шоларың хеммесин силден чыкарып,
Шейле бир делалат эдесим гелйәр.
Өленлере өмүр пайласым гелйәр,
Өлмедиге кувват пайласым гелйәр.

Бир хили дүшнүксиз алада батып,
Сигаретим ташлап, манысыз дымян.
Гаршымдан Эльбрус середип отыр,
Гудратлы Эльбрус, белент Эльбрус.
Онуң белентлигне гөзлерим гидип,
Өвнук аладалар ядымдан чыкяр.
Белент затлар хакда пикире батян.
Ажайып пикирлер, белент пикирлер
Қалбымы гаплаяр. Эмма хеммеси
Айланяр, доланяр, ене айланяр,
Хеммеси биригйәр, ере доланяр.
Ажайып пикирлер ерден башланяр.
Ёкарда хич хили ажап пикир ёк.
Ажайып пикирлер адам хакдакы
Алададан, херекетден дөрейәр.
Алада ёк ерде белентлик-де ёк.

Балкондан дүшйән-де шәхере чыкян.
Нәме максат билен чыкандыгымы
Өзүмем билекок. Чакым чак болса,
Аз-овлак гөвнүми ачайын дийип
Чыкдыммыкам өйдйән. Шәхер ләлезар.
Көчән гырасы-да дуршы билен гүл,
Көчән ортасы-да дуршы билен гүл,
Депәнден бакып дур гүлли гаялар,
Ашагын, ёкарын дуршы билен гүл.

Агачлаң япрагы мержене мензеш,
Гушлаң оязы-да мержене мензеш,
Япраклаң, гушларын сесине гошуп,
Ольховка шейле бир саз эдип акяр,
Гуш сеси, сув сеси, япраклаң сеси
Бирлешип шейле бир симфония чыкар,
Гөйәки диерсин, «Шахерзаданы»
Римский-Корсаков шу ерден алып,
Нотасына салып өтәйден ялы.

Әхли аладалар ядымдан чыкып,
Көчәниң бурчундан өврүлйән вели,
Бир машин деңимден гыгырып гечйәр,
Онда-да шейле бир гыгырып гечйәр,
Ол машины гөрүп әхли машинлар,
Хатда гоша-гоша ноллы машинлар
Я тогтаяр я-да сагынып гечйәр.

Ловлап дур өнүмде үч этажлы жай.
Онда-да шейле бир эйменч ловлаяр.
Кимин жайыдыгы маңа белли дәл.
Дөвлетин жайымы, хусусы жаймы —
Хәзир оны сорамагың ери дәл.
Асыл оны сорамагам герек дәл.
Хәзир оны дине сөндүрмек герек.

Ол жай янмалы дәл, ол жай сөнмели.
Онуң сөнмеги-де адама баглы.
Жайың төереги дуршуна адам.
Диймек, ол сөнмели. Ызлы-ызына
Демир каскалылар машиндан бөкйәр.
Бирн әпишгеден, бири гапыдан
Өзүни оклаяр жайың ичине.

Бириниң элинде бир күде китап,
Бириниң элинде бир күде папка —
Лабырдап чыкярлар жайың ичинден.
Демир каскалылар өзүниң боржун
Ерине етирйэр. Яшасын каска,
Яшасын ялына дөзүмли әдик,
Яшасын комбинезон! Шолар болмаса
Нәдип сен өзүңи ода урарсың.

Онянча бир йигит, каскасыз йигит,
Комбинезонсыз йигит, әдиксиз йигит
Өзүни оклаяр одуң ичине.
Онуң ызы билен ене бир гожа
Өзүни оклаяр одуң ичине.
Бир серетсем — менем одуң ичинде.

Нәхили гүйч мени ода оклапдыр —
Ондан хабарым ёк. Чар яным ялын.
Яны мен ялының дашында дуркам,
Ялын хае бетеррәк якярды вели,
Инди гайта өңкүсиче өтенек.

Янгын сөндүрилйэр. Демир каскалы
Бүргүтлер улудан демини аляр.
Бириниң маңлайна тагма дүшүпдир,
Бириниң тирсегин аташ дешипдир,
Эмма агырсыны дуянок олар,
Гайта олар агырсына бегенйэр.
Менем гарлаважың гошанды ялы
Бир гошантжык гошаным а бегенйән.

Додагым гурадып, үст-башым какып,
Улудан дем алып, чыкярын көчә.
Эййәм нахар вагты геченем болса,
Не борщ, не-де котлет ядыма дүшйэр.
Дине холодильник ядыма дүшйэр.
Онянча бир будка гөзлерим дүшйэр,
Ине саңа күкәп дуран газлы сув,
(Өни-болса меле гулпак гызлы сув)
Мандаринли шербет, үлжели шербет,
Дашы узын-узын чүйшели шербет
«Менден ич! Менден ич!» дийишйән ялы,
Өзлерин гүжеңләп гөзлерме бакяр.
Мен болса ол гызың гөзлерне бакян.

«Хайсысындан ичжек?» Йылгыряр гөзел.
«Хеммесинден ичжек!» Менем йылгырян.
«Хайсысындан?» дийип сораяр ене.
«Хеммесинден!» дийип йылгырян ене.

Илки гызылындан бир стаканы,
Онсоң сарысындан бир стаканы,
Онсоң дув-агындан бир стаканы
Улы ишдә билен башыма чекйән.
Әхли ядавлыгым дер болуп чыкяр.
Зәхметини чекип ичилен сувуң
Леззетем үйтгешик болжак экени.

Онянча багларың чүр-депесинден,
Бир жайың үчүнжи мертебесинден,
Ватаныма махсус мертебе билен,
Хоссар гарашыклы мерт сеси билен
Москва, Левитан гепләп башлаяр.
(Ашгабатда болса Гелди Дөвлетов
Я-да Огулжахан Мәмиковамыз
Шейле мертебеде гепләп дурандыр)
«Ысрайыл араплан үстүне чозды.
Мүсүриң үстүнден бомба ташланяр.
Сирияң үстүнден бомба ташланяр.
Танклар мүнзәп баряр Синая гаршы...»

Гөйәки диерсиң, өз Москвама,
Өз Ашгабадыма чозулан ялы,
Гөйәки диерсиң Ставрополың
Гүнешли ховасы бозулан ялы,
Ене-де үстүме чозяр алада.
Онда-да озалкы алада гөрө
Улурак алада чозяр бу гезек.
Алада сөзи-де бәррәкден гайдяр,
Ховсала дийилсе ягшырак болжак.
Ховсала диймегем бәррекден гайдяр,
Башгарак сөз герек. Адамлан йүзи
Алададан долы, газәпдан долы,
Тукатлыкдан долы, ынанчдан долы,
Ховсаладан долы, буйсанчдан долы.

Буларың хеммеси бир ере үйшүп,
Чайяр назарлара улы бир мазмун.
Хеммесин бир сөзе бирлешдирмек кын.

Шонун үчин оңа еке сөз билең
Алада дийилсе ягшырак болар.
Себәп аладаның асыл манысы,
Кәбир адамларын дүшүнши ялы
Дине бокурдагың аладасы дәл,
Дине бир өз обаң аладасы дәл,
Дине өз шәхериң аладасы дәл,
Дине өз юрдуңаң аладасы дәл,
Дүңйәң аладасы. Шейле алада
Келләнде ёк болса, бейле келләни
Деллекхана элтип бежердип йөрмек,
Я-да одеколон сепдирип йөрмек,
Я-да дарап йөрмек герекмикә бир.

Адамың хайвандан тапавудыны
Гөркезйән бир топар аламатлар бар.
Шейле аламатлаң иң эсасысы
АЛАДАДЫР дийип пикир эдәйрин.
Аладасыз дөвүр өңем болманды,
Аладасыз дөвүр хәзирем ёкдур.
Белки, бейле дөвүр эртирем болмаз.
Алада гүн-гүнден азалып билер,
Эмма ол хич хачан гутарып билмез.
Эгер өзүм хакда айтмалы болсам,
Мениң аладамың гутаран гүни
Шо гүн өзүмиң хем гутардыгымдыр.

Хер йылда дөрт хепде дынч алмалы мен.
Бу мениң хакыкы зәхмәт ругсадым.
Ол маңа он бир ай ишләним үчин
Хөкүметим тарапындан берилйәр.
Өйде-де мыдама аладам етик,
Ене бу ерде-де аладам етик.
Хамала диерсин, дүңйәниң кешги
Еке өз гершине атылан ялы.

«Хер йылда дөрт хепде ругсада чыкяң,
Шоны бир дынч алып, аркайын гечир.
Сенсизем деряның өңи бекленер,
Жая янғын дүшсе сенсизем өчер.
Сенсизем гошуның чекен Ысрайыл,
Сенсизем Вьетнам максада етер.
Бейдип гиң дүңйәниң гинишлигинден
Махрум болуп йөрмек нәмә герекмиш?..»


Дийип, геңеш берйән өзүм-өзүме.
Эмма шейле геңеш береним үчин
Ыз янындан өз-өзүми йигренйән.
Мегерем, рахат яшамак үчин
Мен бирахат яшамагы өвренийән.

Хеммелер бирахат, менем бирахат.
Мен ничик бирахат болман билерин.
Бирден бир кичижик, самсыжак кишин
Уллакан, акыллы ериң тәлейин
Дем салым ичинде чөзмеги мүмкин.

Аладасыз яшамага хакым бар,
Эмма шейле хакым барлыгы үчин
Аладасыз яшамага хакым ёк.
Аладасыз гечен гүнүме нәлет,
Аладасыз узан элиме нәлет,
Аладасыз геплән дилиме нәлет.
Дүнийәниң йүзүнде екеже адам,
Хут екеже адам бирахат болса,
Шонун гапдалында менем бирахат.

Ери, онда хачан дынч алмалы мен?
Дынч алмак — уллакан бир меселе дәл.
Йөне ол меселе профкомданам,
Эдеби фондданам чөзүлмели дәл.
Оны дине мениң өзүм чөзмели.
Ене кырк йылданмы, элли йылданмы,
Ярым сагатданмы, ярым минутдан —
Хачан чөзжегимем айдып билжек дәл.
Оны чөзмек маңа баглы-да болса,
Нә махал чөзжегим маңа баглы дәл.

Шондан соң шейле бир дынч аларын мен,
Шейле бир аркайын дынч аларын мен,
Шейле бир узак вагт дынч аларын мен,
Узак,
Узак,
Узак,
Шейле бир узак...
Ине онсоң әхли алада дерек
Ятып, ятып, ятып кейпден чыкарын.



РУБАГЫ — ПОЭМА

ПРОЛОГ

Гадым аталармыз, бабалармыз-да
Хүвдүленипдирлер рубагы билен.

(39-нчы рубагыдан)

Ене мода гирйәр рубагы язмак,
Онун хер сетири — бир багы язмак.
Ол шонун үчинем рубагы борлы —
Чар сетири язмак — чар багы язмак.

Бир багдан гелмели акылың ысы,
Бир багдан гелмели чокулың ысы,
Гүн ысам, Ер ысам

она гатышып,
Бурнуңы гапмалы накылың ысы.

Бай, бай, кын экен-ов бу кәрин Омар.
Акыл, Чокул, Гүн, Ер — дөрт саны дамар.
Дөрт дамары тапып тутуп билмели.
(Бирисин тутмакдан хабар бер, хабар!)

Рубагы язьянлар санаглы болар,
Хеммеси-де илде сораглы болар.
Гыз сетирлер — меңзэр Агаюнуса,
Эркежик сетирлер — Героглы болар.

Рубагы язылмаз капья үчин,
Газетде бир гезек чапья үчин.
Эгер-де чын болса рубагылыгы —
Йүрекден чап болар бакья үчин.

Кәбир капьялам агсаклап баряр,
Кәбир сетирлерим товсаклап баряр.
Зыяны ёк. Сүри агсаксыз болмаз.
(Агсаклар иң ыздан сыр саклап баряр!)

Дөрт сетир—дөрт чагам. Хызматда бары:
Биринжим Гаража, икинжим Сары.
Үчүнжимиң адын нәдип айтсамкам?
Өйкележек боляр дөрдүнжим Чары.

Үчүнжи сетире агтарып бир ат,
Догуланжа гүни дакыпдым Мырат.
Көрпежәм Чарыжык басдашлык эдйәр:
«Ол мырат беренок. Мен берйән мырат!»

Багрымы гаралдяр Гара көшегим,
Гөзүми саралдяр Сары көшегим.
Йөне бир угрукса, сонун оңаряр
Мыратжыгым билен Чары көшегим...

1

Шол берипди Баш сөйгиниң мәхнетиң...
Нирелере алып гитди кысматың?
Аглаян болсаң-да, гүлйән болсаң-да,
Бир ерлерден сес гелерди ахбетин!

2

Мегерем багтлысын. Оңянсың менсиз.
Мен вели өлйәнчәм дем алман сенсиз.
Қырк мүн сетир гошгы дөреден болсам —
Хер харпың ичинде Сенсиң, Сенсиң, Сенсиң...

3

Өмрүн мензиллерден мензиле етсин.
 Мен сенден өңүрти сүйнейин сессиз.
 Гара хабар гүни
 гара гөзүндөн
 Бир гара яш дамса, шол маңа бесдир.

4

Рубагым сөйгүдөн башланды шейдип.
 Инди мунуң ызы гидеркэ нэди?
 Дүңйөдө сөйгү кэн, хайыр кэн, шер кэн,
 Харам кэн, халал кэн... Гидибер гэдип.

5

Өңүмден чыкды-да, дийди бир дайхан:
 «Вий, вий, мен-э сизе барярдым мыхман!»
 «Йер, мыхман!» Ызыма хырра өврүлдим.
 Ёл хөкманды. Мыхман хас бетер хөкман.

6

Яңырак бир ерде гөрдүм бир тойы.
 Арзувлар айдылды гоюдан-гойы.
 Сөз берилди чынар бойлы йигиде —
 Гепинден утанып аглап дур бойы.

7

Дашындан серетсең — дуршуна эдеп.
 Сөзи-де, йүзи-де гиден бир мекдеп.
 Бир минут ичине гирип болсады —
 Тапмаздың дүңйөдө шондан биэдеп.

8

Ынха рубагылам дүшдүлөр ёла.
 Бири сага чекйәр, бириси сола.
 Айбы ёк! Хеммеси адам хакдадыр.
 Ахыры эхлиси үйшер бир дула.

9

— Гоңшы, угур нирә? — Ректорың янна.
 — Хә, окува гиржек болярмы Анна?

— Анна ятдан чыкды! Үч саны еген.
Үч айлап гош басып ятыр эйванда!

10

Ай гечйәр, йыл гечйәр. Үйтгейәр мода!
Өн машин модады. Инди — пыяда!
Көчә чыктым. Машинлылар аңк болды.
— Ханха пыяда бар! Ханха пыяда!

11

Бир достум тәзелик бушлады шу гүн,
Бегенип, гөзлерин яшлады шу гүн.
Дийди: «Алтыш яша етен ёлбашчым
Чепер китап оҗап башлады шу гүн!»

12

Жай айдылан сөзүн миннети болмаз.
Гижә галан сөзүн гымматы болмаз.
Рубагым шу гүне хызмат этмесе,
Эртирки гүне-де хызматы болмаз.

13

— Гоншы, бу сес нәме! Бу кимн сеси?
— Шу жая тәзерәк гелениң сеси.
— Қим ол тәзе гелен?
Гоншым йылгырды:
— Ай, немеләй... тәзе гелиниң сеси.

14

Сөйәни гызларды, гөзлеги гошгы.
Ашыгы айдымды, мыхманы багшы.
Инди өз гызлары етишди вели,
Арза язар ышкы айдыма гаршы.

15

Зәхмет зехин берйәр, зехин хем — хәсиет,
Хәсиет пәхим берйәр, пәхим хем — хормат.

Алным билен өпдүм мазарын үстүн.
Гум саралып ятыр мисли бир поссун.
Ерден оваз чыкды: «Эй, ышкың оглы,
Инди янма, өңки янаның бесдир!..»

29

Рубагылам, сизи батырдым гама.
Сөйгүден башладым, чүмдүрдим гума.
ДУРМУШ ДОВАМ ЭДИӨР,
гөзяшың сүпүр,
Хәзир ер үстүнден гидели өңе.

30

Энең билен бир кешиги дартып гит,
Атаң билен бир әдиги йыртып гит.
Олар дүйшүндө-дө буюрса юмуш,
Зөввө туруп, шо тарапа ёртуп гит.

31

Бир ёлдашым үчин аяман вагт,
Гөзлерими сатып әбердим багт.
Эмма гөзүм сатып көмөк әденим
Эртир бир САГ БОЛЫ бермеди мугт.

32

Бировач ишиңи этмәге ровач,
Бири боюн сатып гөзлесе алач,
Иш битирсе — бир «саг бола» мэтәчдир,
Битирмесе — он бәш «саг бола» мэтәч.

33

Бир рубагы язды. Оңат гөрдүлөр.
Бахасын бир гыздан гыммат-гөрдүлөр.
Газетлең бирине гегирди вели.
Хер сетирне ярым манат бердилер.

34

Сен нәме-небсиңе топуляң эййәм?
Бәш рубагы язың, хопугаң эййәм?

Гайтмышым дий! Гара небсиңи унут!
Бир көпүк алманам языпдыр Хайям.

35

Рубагы диен зат көп дүрли башдыр —
Бахардыр, Томусдыр, Гүйздүр хем
Гышдыр.
Ыссысы, салкыны, совгы болмаса,
Овадан болса-да шол сетир бошдур.

36

Бир рубагы окап бир Хөкмүрован,
Беренмиш диййэрлер шейле бир перман:
«Шахыр саллах болса — гызым шонункы,
Егса-да бар малым башына гурбан!»

37

Бир рубагы окап ене бир Хәким,
Беренмиш диййэрлер башга бир хөкүм:
«Язан мерхум болса — габрыны отлан,
Гезип йерен болса — гөзүни чекиң!»

38

Дийсек-де: «Хер кимиң өз багы болар»
Бейик рубагычы — Пырагы болар.
Үчүнжи сетирин дөрдүнжи этсең —
Көп гошгусы ажап рубагы болар:

*«Магтымгулы, көңле гайгы гетирме,
Бу бир иш вагтыдыр, өзүң йитирме.
Жахан гиңдир, чендан билең-де бардыр,
Сөзүм диңләң ёк дийп, үмсүм отурма...»*

39

Дәлдир рубагы бир ерден гелен.
Ол мениң илимиң ганына сиңен.
Гадым аталармыз, бабалармыз хем
Хүвдүленипдирлер рубагы билен:

«Аллан, аллан эдейин,
Бага саллан эдейин,
Багың гызыл гулуни
Саңа дерман эдейин...»

40

Рубагы диймеклик — ерчөрек диймек.
Дөрт йылда биширдим кырк саны чөрек.
Оны биширмек хем хыллалла вели,
Чейнәп иймеги-де башармак герек.


СОҢЛАМА

Комсомол саламын ёллап «Яшкома»,
Сорапдым бирмахал: «Поэма нәме?»
Бир эдеби ишгәр языпды жогап:
«Кырк куплете етсе, шодур поэма!»

Ынха кырк купледим тамама гелди.
Ал «Яшкомум»: тәзе поэма гелди.
Хош, Гаражам, Сарым,
Мырадым, Чарым!..

Бейдеки чагалам салама гелди.

1978—82



ИҮРЕК ПОЭМАСЫ

«Пыланының еринде болан болсам, көп
затлары дүзедердим...» Ек, хер хайсымыз
өз орнумызда нәме иш эдип билжек-
дигимиз хакында ойланмалыдырыс. Мен
нәме үчин догулдым?
Адамың бүтін өмри шу сорагың жогабы-
дыр.

(Окыжа хатдан)

БИР башың бар, мүн ишин бар дүнйәде,
Мүн шүкүр! Йыкылып галмайшың бесдир..
Барына етмели пайы-пыяда,
Тигирчек хөкман дәл —
Шу көвшүң бесдир.

Бир көвшүң тоздумы — ене бир көвшү,
Икинжиң тоздумы — үчүнжә чалыш,
Хер багы чөзленде ер билен эмиш..
Топрак ажыкдырмаз —
Шол ашың бесдир.

Эртир болмаз ялы диллериң пелтек,
Тәзе мензиллере етмели энтек.
Душса-да ёлунда мүн дүрли көтек,
Дийме: «Дынч гулагым,
Ач башым десдир!»

Хайвана махсусдыр ач баш, дынч гулак.
Ынсана махсус зат — дөрөтмек, гурмак.
Дөрөдилйән ерде дынч алмаз гурсак,
Өң эне багрында
Дынч алшың бесдир.

Йөремели ёлун гысгамы, узак —
Дурмак женаятдыр ятянча йүрек.
Диййәрлер: «Йүреги аямак герек!»
Догрудыр.
Йөне өз аяшың бесдир.

Йүреге гирмезмиш йүрегин аян.
Йүрек аян — бермез илине пеян.
(Гапдалыңда барка бир тебиң аял —
Йүрек ишләр.
Ялңыз сырдашың бесдир.)

Нәче дартылса-да кебзәнде дамар.
Гөзүң эжизлиги бермесин хабар.
Сагмың я нәсагмың — ишини оңар.
Башда адам болуп
Дөрөйшин бесдир.

Өз сечен кәрини оңарса хер ким,
Ярпы еңледермиш дүнийәниң йүкүн.
Екеже хүнәре йөрөтсең хөкүм —
Илиңе бергидар болмашың бесдир.

Совал берди студент гыз Роза:
«Пушкин ялы хачан язжак проза?»
Жогап бердим: «Или гойман азара,
Гошгымы оңарсам,
Шол ишим бесдир!»

Ене бири дийди: «Мисли Пырагы,
Сөзлең мерженинден дөрөт бир дагы!»

Мен дийдим: «О затлар мөчберне баглы.
Даг дәл,
Мениң үчин бир дашам бесдир!»

НАНЫҢЫ

гошгудан берсе-де ыкбал,
Гошгудан өн
адам болмагың хөкман!
Шыгыр билен улы ынсап бирикмән —
Шахыр-да, ынсан-да болмайшың бесдир.

Ак билен гарадыр гарагың реңки.
Шолаң хайсы сениң йүрегин реңки?
Бирисини сайлап, дийме: «Шу меңки!» -
Иллер айдар —
Бирже йылгырышың бесдир.

Өмрүңде этдинми кишә бахыллык?
(Или бахыллыкдан горар шахырлык!)
Дүңйәде бир мүйнүн — ашык Тахырлык.
Тәк дәл,
Гоша сөйгә югрулшың бесдир.

Нирелерде йөрсүн, илкинжи сөйги?
Бир ерлерде бармың гызларың тугы?
Гумдан оواز гелди: «Эй, ышкың оглы,
Мен бар.
Йөне маңа... гуваншың бесдир!»

Нирелерде йөрсүн, икинжи сөйги?
Бир ерлерде бармың багтымың багы?
Өймүздән сес чыкды: «Эй, адам оглы,
«Сөййән! Сөййән!» дийип,
Ярашың бесдир!»

Бириси Сәхерия, бири Гушлугың,
Бири Огланлыгың, бири Яшлыгың.
Биринжиси — дине саламлашдыгың.
Икинжә
Өмүрлик багланшың бесдир.

Шейдип пәхим йыгнап сөйгүдән сөйгә,
Етдиң он үң саны гүләлек чага.

Шолардан бәшисин гөмүп ак чэгә,
Бәш гезек
Гизленип аглашың бесдир.

ГҮЛҮБЕР, ишләбер, сайрабер, шахыр.
Хыжувың хич хачан болмасын ахыр!
Бәшинжи мүчеде дийдирип жахыл,
Дүнийәниң мәхринден
Доймашың бесдир.

Калп дәлдир мәхирсиз, сөйгүсиз калп.
(Бейле калп я бошдур, ёгса-да галп!)
Бир улы йыгнакда өр бойна галып,
Дийди бири:
«Шахыр, сайрашың бесдир! —

Сөйгүсиз оңмандыр, оңмазам йүрек.
Йөне гапдалында йигренжем герек.
Огра-жүмрә, эгрә геленде гезек, —
Дийди ол — йөвселләп,
Йыгрылшың бесдир!»

«Өрән догры! — дийди ыздан бир
гелин —
Нәм үчин хенизем ятанок галың?
Агам он йыл озал карз алан пулун
Хенизем үзүп йөр...
Дуймашың бесдир!»

Арман, не сүлчи сен, не-де прокурор.
Йөне игенмәге гелниң хакы бар.
Сениң сөз дийилиән өтгүр окуң бар,
Атжак-атжак болуп
Гич галшың бесдир.

Шыгыр атылмалы! Еңмели шыгыр!
Шоңа аркаланяр хер көен багыр.
Дөврүн аркасына дүшен хер ягыр
Шондан эм алмалы!
Ялңышың бесдир.

Сөйгә чүршен болса өйкениң яры,
Инди ил дердинден чүршмели бары.
Ыкбалыңдан налап, чекмегин зары,
Шейлерәк тәлейи
Сайлашың бесдир.

Шыгрыңы докуз ай багрыңда сакла,
Шондан соң столуң үстүне окла.
Гыгырып догур-да,
гыгырман ока,

Доглаңда
Гыгырып догулшың бесдир.

Улудырын өйтме этселер тарып!
Кичидирин өйтме песелтсе гөрип!
Не улы, не кичи, не бай, не гарып,
Түйс барып Yates —
Шу болшуң бесдир.

Ялаңач, ач-сувсуз галмасаң гатап,
Соранлара дийсен: «Ай, бардыр бир
тап...»

Бир стол, үч кече, ики мүн китап —
Башга зат gerek дәл,
Шо гошуң бесдир.

Ишләнде ишлесең өз башың билен,
Гышланда гышласаң өз гышың билен,
Дишләни дишлесең өз дишиң билен —
Гәдижегем болса,
Өз дишиң бесдир.

ДИШ хакда, яш хакда иррәк-ле хениз!
Серет, багың ичи сәхәр дек тәмиз.
Ханха ики гелин, ене-де үч гыз
Саңа лак атырлар.
Шу яшың бесдир.

Жоралаң бәшисем мисли гүл-чечек.
Ак гелин сесленди мисли ак йүпек:
«Шахыр, бүкүлжирәп йөреме энтэк,
Сен гаррама,
Дүнийән гаррашам бесдир!»

Катдымы дикелтдим. Совулдым ёлдан:
«Динден чык — дийлипдир — чыкмагын илден!»
Отурдым, гүлүштим... Периште дэл мен,
Адамдан доглупдым.
Шо догшум бесдир.

Дийдилер: «Окап бер екеже гошгы!»
Окадым. Гөтерди пәклигиң ышгы.
Динленилйән вагты оканың ягшы,
Нәзини артдырып,
Гомалшың бесдир.

Гой яшлык мәхринден гүйч алсын йүрек,
Икисин окап бер
бир гошга дерек.

Окадым. Ёл оглы ёлунда герек:
«Хош, гызлар,
Бидерек гүймешим бесдир!»

ӨЙМҮЗЕ уградым. Шәхер ләлезар.
Мүң багтлы йигит бар, новча ләле бар.
Олар не гейме зар, не-де бала зар,
Гуванып,
Гиң көчә сыгмашым бесдир.

Ак шәхер гөк бага басырнып отыр.
Илерде Көпетдаг кесерлип отыр.
(Ашгабат

тегелек асырлык отыр,
Ене мүң асыра
Гол бершим бесдир!)

Гүндизлер абадан, гиҗелер тәмиз.
Кемпирлер овадан, гожалар эзиз.
...Гөк гапың агзында гулпаклыжа гыз
«Вай!» дийип гыгырды.
Ылгашым бесдир.

Бир гөрсем муртлужа додагын гемрип,
Оглы
атасына ченәп дур юмрук.

Йигидиң юмругын ызына ганрып,
Гөрежине бакдым:
Донмашым бесдир.

Гөрежи буз ялы, гашлары гара.
Бойы ики метр, сачы үч сере.
Машынын дырмалап серетди ере.
Эне хүнүрдеди:
«Догмашың бесдир!»

Ата бир ах чекди. Айылганч дымды.
(Эркекте бейле ах гөрмөндим шинди!),
Шу нокатдан эйлэк гечмәйин инди,
Сиз гыйылман,
Мениң гыйылшым бесдир.

Йөне мен бир зады гоймайын каза.
Егса йүрегимде галар бир ыза.
Ата эл гатана

гөзленсе жеза,
Жезалан
Улусын сайлашым бесдир.

Ене ёла дүшдүм. Ягтылды көче —
Гөрүнди узакдан аксакгал гожа.
Мивели агач дек эглип чалажа,
Гелйэр ол.
Нурундан ганмашым бесдир.

Танаярмын, я-да танаңокмы сен —
Бисалам гечмәге дәлсиң хаклы сен.
Сачың чаларса-да,
дүйнки токлы сен.

Гудраты
Йүзүңе сылмашың бесдир.

Уградым.
Гөрүнди ене бир гүнеш —
Ак сач эне гелйэр ак багта мензеш.
Юваш! Юваш! Акжа «Жигули», юваш!
Эне гечсиң! Елун баглашың бесдир.

Акжа торбасында кәширми соган,
Эне гелйәр! Өчүн кесмек гадаган!
Нирә сүрнүп барян, таксичи доган?
Дограның кимдигин
Билмешин бесдир.

ЧЫРАЛАРЫН якды йүз яшлы шәхер.
Гызларың деминден дәрәмиш сәхер.
Йөне сәхер
нәче болса-да есер,
Агшамы-да
Песде гоймашым бесдир.

Ханха бир гыз гелйәр
Сүлгүнми, дурна —
Габаклары йүпек, янагы хурма.
Иң эзиз, иң таныш
ыс урды бурна,
Баш Сөйгими ятлап,
Көрешим бесдир.

Гөзлери-де таныш, гашы-да таныш,
Гиң алны-да таныш, диши-де таныш.
Он секиз — он докуз яшы-да таныш,
Кешбин гөрүп,
Шагга дерлешим бесдир.

Әдиминде галп ёк, гөзүнде ялан,
(Асыллы энәниң сапагын алан!)
Мегерем, бир ерден окува гелен —
Галам-депдеринден
Ченлешим бесдир.

Бир голундан тутуп яндакы жоран,
Яг дек акды гитди. Ачылды арам.
Сораң, эй, агачлар,
шо гыздан сораң!

Кешби таныш!
Танап билмешим бесдир.

Агачлаң биринден чыкды бир оваз:
«Шахыр, башкы Сөйгиң баласы шол газ!»

Шо бада йүрегме гирип бир няз,
Эсли вагт
Өзүме гелмешим бесдир.

Бигипдир, өсүпдир энэ мынасып.
Гөзлөр дүйпсуз деря, нуры бихесип.
Сөйжек йигит,
сен бир галма бинесип,
Сен жовранма,
Мениң жовраншым бесдир!

Баряр топар-топар гызлар-гелинлер.
(Шәхерлилер хем-де мыхман геленлер).
Сөйгүден агланлар я-да гүленлер —
Хайсыңыз көп?
Сизе йүзленшим бесдир.

Дымып гечип баряр гөзеллик сили,
Хер гөзел — бир багтың сүтүни ялы.
(Сүтүнлер саклаяр Ватаны, или!)
Шоларсыз
Етим дек мүззершин бесдир.

Жошуп Гөзеллигин толкунна гөрә,
Йөрәбер яшлыгың акымна гөрә!
Чокул диен зат хем
акылна гөрә

Ыкжар экен.
Озал аңмайшым бесдир.

Өң янымдан баряр бир харман чокул.
Енседен күкәп дур гөздәки акыл.
Янындакы гоч хем — дуран бир накыл!
Тораңнымы ятлап,
Ювдуншым бесдир.

Башкы Сөйгин билен тиркешип шейле,
Сенем чыкыпмыдың агшамкы сейле?
Чыкмак нире? Мензәп гаралан гөйле,
Өйкениң ховрундан
От алшың бесдир.

Зыяны ёк! Сөйүп гызлаң найбашын,
Өвренипдиң дүңйәң дүрсүн, ялңышын.
(Сөймедиге дүшнүксиздир дурмушын,
Сөөн үчин —
Бирже дем алшың бесдир).

Дүңйәде
шол Аял саг гезип йөркән,
Йүрегим дашдандыр, дагдандыр аркам.
Шонун аяк ызы топракда баркан —
Ери агыртмага
Дөзмешим бесдир.

МЫДАМ Гөзеллиге дикип назарым,
Гөдеклиги нышанама аларын.
...Мыссарман, агсамаң, капьяларым,
Дим-дик йөрән,
Сизе сөөншим бесдир.

Болса-да мыссыклык, агсаклык сенде,
Эй, гошгым, болмасын бипархлык сенде!
Асмаңың астында, ериң үстүнде
Диңе
Бипархлардан эйменшим бесдир.

Манлайы булутдыр. Назары демир.
Гүлкүси азапдыр. Йылгыршы жебир.
Не-хә роман окар, не-де бир шыгыр,
Гөзлерин гөрөңде
Дөмигшиң бесдир.

Бир майып йыкылып, көчеде ятыр.
Бипархлык середип, ичерде ятыр.
Йүрекде рехим ёк, гөзде ховатыр.
Йүзүне баканда
Дүвүншиң бесдир.

Или ягы чапсын — дөлдир пархына,
Бир юрды ер хопсун — дөлдир пархына.
Гынанмак, гуванмак ятдыр рухуна,
Оны дүвнүк билен деңешим бесдир.

Гошгым,
чага дәл сен, сакгаллысың сен,
Муртун товлап, орта чыкмалысың сен.
Кими өпүп, кими чакмалысың сен.
Дине шонда шахыр ыкбалысың сен,
Егса
Гара шая дегмешин бесдир.

Яманын багрында дөредип азап,
Ягшының йүрегин нур билен бәзәп,
Хол барян чокуллак гызлара мензәп,
Дикгирдән!
Көвшүниз наллашым бесдир.

ӨКЖЕЛЕРДЕН гидип чүй дек формалар,
Дөрәпдир сагырлак платформалар.
Шейдин-де аркайын йөрән, дурналар,
Ягшы зада
Сизче бегеншим бесдир.

Ден ярысы ашык, дең яры доган,
ВУЗ-дан чогул чыкды йүз гыз,
йүз оглан...
Гүлгүн көйнекли гыз, азажык эглен,
Сөз айтжак!
Арзулма мензешин бесдир.

Сагрысында овлак гезибермели,
Гөзлеринде балык йүзүбермели,
Яңагында гошгы языбермели
Сен гызы
Гелинлик беллешим бесдир.

Жайың ичинденми я-да астындан,
Энән сеси гелди ерин пестинден:
«Ики хоржун пулы окла үстүмден!
Егса гыз ёк!
Пулсуз молашын бесдир!»

Горарыс, эне жан, гызларын эркин.
Галың диен задың берерис меркин.

Белләп онун
үчүн,
едисин,
кыркын,

Соң болса,
Ашыннан доймашым бесдир...

Гечди гапдалымдан, йүз оглан, йүз гыз,
Әдимлер эдепли, гүррүнлер эзиз.
Йөне нәче-нәче хиле бар хениз,
Ичине гир,
Дашдан сынлашын бесдир!

Салам берип гечди таныш бир гелин.
Багры пиде-пиде, йүреги дилим.
Эй гелин,
асмана етйәркә элин,
Сөйги билен
Гуржак ойнашын бесдир.

Ол йигиде сени чатманды хич ким,
Шепбик дек елмешдин.
Тиркешдин үч гүн.
Дөрдүнжи гүн деррев сыпадың сачын,
Бәшинжи гүн
Эййәм алданшын бесдир.

Песелтдин мукаддес мертебәни сен,
Айлап ере чалдың гыз жыганы сен.
Индем
баша дүшен пажыгаңы сен
Ичиңе сыгдырман,
Аглашын бесдир.

Эркин-ыгтыярың, әлбетде, сеңки,
Йөне вели дәлсин өзүң өзүңки!
Өзүң — Ватаныңқы, Ватан — бизиңки.
Сени Ватан кимин
Габаншым бесдир...

ГЕПЛЕДИ Ашгабат. Яңланды концерт.
Өзгерт, айдым, гөдек затлары өзгерт!

Гошгым,
чага дәл сен, сакгаллысың сен,
Муртуң товлап, орта чыкмалысың сен.
Кими өпүп, кими чакмалысың сен.
Дине шонда шахыр ыкбалысың сен,
Егса
Гара шая дегмешин бесдир.

Яманын багрында дөредип азап,
Ягшынын йүрегин нур билен сөзөп,
Хол барян чокуллак гызлара меңзөп,
Дикгирдән!
Көвшүңиз наллашым бесдир.

ӨКЖЕЛЕРДЕН гидип чүй дек
формалар,
Дөрөпдир сагырлак платформалар.
Шейдин-де аркайын йөрөң, дурналар,
Ягшы зада
Сизче бегеншим бесдир.

Дең ярысы ашык, дең яры доган,
ВУЗ-дан чогул чыкды йүз гыз,
йүз оглан...
Гүлгүн көйнекли гыз, азажык эглен,
Сөз айтжак!
Арзулма меңзешин бесдир.

Сагрысында овлак гезибермели,
Гөзлеринде балык йүзүбермели,
Яңагында гошгы языбермели
Сен гызы
Гелинлик беллешим бесдир.

Жайың ичинденми я-да астындан,
Энәң сеси гелди ерин пестинден:
«Ики хоржун пулы окла үстүмден!
Егса гыз ёк!
Пулсуз молашын бесдир!»

Горарыс, эне жан, гызларын эркин.
Галың диен, задың берерис меркин.

Белләп онун

үчүн,

едисин,

кыркын,

Сон болса,

Ашыннан доймашым бесдир...

Гечди гапдалымдан, йүз оглан, йүз гыз.

Әдимлер әдепли, гүррүнлер әзиз.

Йөне нәче-нәче хиле бар хениз.

Ичине гир,

Дашдан сынлашың бесдир!

Салам берип гечди таныш бир гелин.

Багры пиде-пиде, йүреги дилим.

Эй гелин,

асмана етйәркә элин,

Сөйги билен

Гуржак ойнашың бесдир.

Ол йигиде сени чатманды хич ким,

Шепбик дек елмешдин.

Тиркешдин үч-гүң.

Дөрдүнжи гүн деррев сыпадың сачын,

Бәшинжи гүн

Эййәм алданшың бесдир.

Песелтдин мукаддес мертебәңи сен.

Айлап ере чалдың гыз жыгаңы сен.

Индем

баша дүшен пажыгаңы сен

Ичиңе сыгдырман,

Аглашың бесдир.

Эркин-ыгтыярын, әлбетде, сенки,

Йөне вели дәлсин өзүн өзүңки!

Өзүн — Ватаныңкы, Ватан — бизиңки.

Сени Ватан кимин

Габаншым бесдир...

ГЕПЛЕДИ Ашгабат. Яңланды концерт.

Өзгерт, айдым, гөдек затлары өзгерт!

Хер гезек тениме гиренде бир дерт,
Дине сени динлэп,
Сагалшым бесдир.

Тутуш багрым билен гуванып ягша,
Өе етип барян дин салып багша.
Хий, шу вагтам

сигнал болар огушя!

Эй, машин,
Бимахал гугуршың бесдир.

Гөтер, Сахы багшы, ене-де гөтер,
Гөтер, Чувал багшы, онданам бетер.
Гөтердилер. Серпай хайсына етер?
Бир серпайы
Дес-дең пайлашым бесдир.

Икиси-де бири-биринден бейик.
(Бейиклең боюны өлчемек айып!)
«Хер хайсы бир дагың өркүжи» дийип,
Гоша дага
Деп-дең буйсаншым бесдир.

Айдымың ызындан яңланды бир саз.
Бу ничик гудратка, бу ничик оваз?
(Мыллы атам,
говшат тарыңы бираз,
Оглуңы жадылап,
Гынашың бесдир).

Онянча яңланды ене бир мукам.
Чалянлаң йүреги хазынамыкан?
...Эй ачгөз,
шуң ялы байлыгмыз баркан.
Ене байлык гөзлөп,
Айнашың бесдир.

Бесдир мукам ерне чишлик сыгнашың,
Бесдир алкыш ерне гызыл йыгнашың,
Бесдир или үтүп, гапа сыгмашың,
Ынсабыңы сатып,
Егнашың бесдир.

Өзүңки хасаплап ил-гүнүн жүбсүн,
Сокжап, яра эдип дөвлөтүн гөвсүн,
Дост-яран тутунып адамлаң писин,
Халаллары
Адам санмашың бесдир.

Рүстемин өңүндө — биллерин орак,
Асгынын өңүндө — каматың дерек.
Дине агзың гүлйэр, гүленок йүрек —
Чаңналак дек
Сорт-сорт йылгыршың бесдир.

Жайыңа серетсең — аңк эдйэр нагшы.
(Дашын гөрйэр, ичин биленок гоңшы!)
Яшайыш жайымы, Шасенем көшги! —
Нәмедигин
Зордан сайгаршым бесдир.

Дашыңдан серетсең — дуран медениет.
Бойнунда галстук, эгнинде жилет.
Эйлөндө журнал дур, элинде газет,
Дине тиражларын
Барлашың бесдир.

Өйүндө хөңлөп дур
Бәш шкаф китап —
Пушкин, Байрон ятыр даш ялы гатап,
Кербабаев дик дур ич-багры түтөп...
Китапларын дине аркасын сылап,
Сарайың гойны дек
Сынлашың бесдир.

Окаян китабың дине бир Хайям,
Шонам өз хайрыңа уланян, хайван!
«Кәте көпрөк ичсем, кәйәйсе аял,
Диййәң — шу шахыра
Даяншым бесдир!»

Әхли херекетин хасаба гөрә.
Еке гымылдың ёк ынсаба гөрә.

Динце ичен вагтын,
китаба гөрә

«Ичип»,
Хайямы-да алдашын бесдир.

Гүжүгн-де өз хенинде жөвлөдйән,
Пишигңе-де өз хәсиетн өвредйән.
(Гошгымы-да өзүн ялы овнадян!)
Эй, гошгым, белент дур!
Овнашын бесдир.

ШЕЙЛЕ пикирлери калбыма гаплап,
Барярын мукама теними таплап.
Эй, мукам, дүнийәни хападан саплап
Болмазмыка?
Жогап сорашым бесдир.

Мукам жогап берди: «Сапларыс хөкман!
Йөне чабга ягмаз йылдырым чакман!
Тутуш ил-гүн чакса хич зада бакман,
Хапа ювлар.
Кән-кән сынашым бесдир.

Хапалык азлыкдыр. Тәмизлик көплүк.
Ягыберсе — дурмаз өнүнде сүплүк.
Ягмаян адамың нырхы бир көпүк.
Чак, яг, гөреш!
Гук-паңк ойнашын бесдир!»

Онянча башланды йылдырым уршы.
Бирден шаглап гелди томусын ягшы.
Динсе ягшы,
гуйса онданам ягшы —
Ак ягшы
Ак багта деңешим бесдир.

Яплара гапгарлып чөп-чалам, хапа,
Чаббаның гүйжүнден дөреди депе.
Ене мүндер-мүндер уграды чепе!
Гидибер!
Кенардан чоғмашын бесдир!

Чөплер бир-бириниң башындан идип,
Кирлер бир-бириниң үстүндөн эдип,
Гитдилер...

Дүнйәнем юварыс шейдиң!

Ил гүйжүне

Умыт баглашым бесдир.

Ягыш ягмасыны этдирийәр довам.

(Чабга, сенде гүйч бар, акылым хайран!)

Сүллүмбай болдум-ла! Ханы саяван?

Эк, герек дәл.

Кирден ювулшым бесдир.

Мегерем, гыгырсам:

Өс, сачым, өс, өс!»

Маңлайма сач битер. Сеч,

ягмырым, сеч!

Сачым гөгермеди. (Гөгермәнлер геч,

Бир махал

Телпегме сыгмашың бесдир!)

ЯГЫШ динди. Дүнйә гүл ачды ничик.

Эпишгелер ачык, ишиклер ачык.

Бүтин шәхер

мавы экраны ачып,

«Вагты» динләп отыр.

Сәгиншим бесдир —

Өймүзе чалтрак етмели хөкман.

Ене-де нәмелер тапдыка Ак там?

Пентагон. Нейтрон... Эртире чыкман

Бир гошгы язмалы.

Әвмешим бесдир.

Етдим көчәмизе. Гаралды иңрик.

Чагалар чапып йөр гөк хыяр гемрип.

Оларың шатлыгына болуп дең шәрик,

Гапа етеними

Дуймашым бесдир.

Өе гирдим. Деррев товладым «Вагты».

Мавы экран сачды өймүзе ягты.

Дийди: «Эй, адамзат, гечирме вагты,

Эрте гич бор.
Бидерт яйнашын бесдир! —

Асырын аягы — уллакан сынаг.
Дикелди дүңйәде иң элхенч сораг:
«Ере мирас гойжак нәхили сылаг —
Адаммы, керпичми? —
Сайлашың бесдир!»

Соңра хова хакда сөзледи диктор.
Тебигатың эрбетховасы ёкдур!
Гөкден ажал ягса — шол хатарракдыр.
Эй, Коэн,
Ажала чагыршың бесдир!

Берлине чен өлчәп гарышма-гарыш,
Йигрими миллионы эдипдик багыш.
Шонча пида билен өлдүрлен Уруш,
Ене-де тәзеден
Жанланшың бесдир!

Бирденкә ене-де йылдырым чакды.
Гөйә бир океан топрага чөкди.
Ери аклык тутды. Гаралык акды.
Гудрата
Демсалым аңалшым бесдир.

ЧАБГА кипарлады. Геплешик тамам.
Гапының өңүнде эшдилди салам.
Ким болсаң-да деррев
гиреввер мыхман,

Бу дүңйәде
Сенсиз онмашым бесдир.

Тәзе башлан гошгым гутарман ятыр.
Бу гүн язылмаса, язылар эртир!
Хәзирликче эзиз мыхманым отыр,
Гөзлеринден
Гөзүм совмашым бесдир.

Ол гитди. Ене-де какылды гапы.
Уграданым бирди, геленлер ики.

Бирми, онмы — дендир мыхманың йүки,
Чыдапдым, чыдарын,
Саг башым бесдир.

Әтледи гапыдан егендир ата.
Деррев гөзүм дүшди аттестат-хата.
Дийди: «Ханы шу йыл гал-да гайрата,
Егениңи окат!
Яйданшын бесдир!»

«Окувлаң хайсына гирмекчи еген?»
«Көплүк нирә болса, шо ере-де мен...
Гаралавжы болжак!» Онардың-ов сен,
Бу дүйәниң
Өнки сөгүшем бесдир.

«Нәм үчин шол угра дызаяр хемме?»
Ата гөнүледи: «Гөзлүже эмме!
*Сен о затлар хакда пикире чүмме,
Диениме «Хош» дий,
Бир «Хошун» бесдир».

Дийдим: «Элтәели әдебият, диле?»
Атасы өр турды чемчеси биле.
«Бәлчиреме!» дийип, йылгырды чала —
Ол угурдан
Сениң чыгылшын бесдир! —

Тапалы егене «сүйтлүже» зәхмет;
Сениң бу хүнәриң дуран бир мәхнәт.
Шонда-да жүбиң бош, иййәниң доң әт,
Биз яшалы,
Сениң богулшын бесдир!»

Атаң сөзлерине берсем-де жогап,
Өзи-де, оглы-да әтмеди тогап.
(Олар гитди, ене башланды азап,
Языбер, үйтгеме,
Өз болшун бесдир!)

Өзүн үйтгеме-де, үйтгәни үйтгет!
Шудур манлайыңа чызылан кысмаң.
Шоны башармасаң — гопгунңы бес әт,

Кырк йыллап,
Бихуда самрашың бесдир!

Баш васпың болса-да Гөзеллик, Говлук,
Шериң гапдалындан гечмегин совлуп.
Она өз сөзүни айтмага ховлук,
Айтмасаң ол айдар,
Гич галшың бесдир.

Ватан, байдак, сөйги, коммунист,
ил-гүн —
Бу бәш сөзи пархсыз хечжиклемегин,
Дилде дәл,
калбыңда гөтерип билгин,
Олардан
Хова дек дем алшың бесдир.

Шыгрың билен эдип оlara көмек,
Көмек сорамагын көмегңе дерек.
Дине махал-махал
санжанда йүрек,
Ил-гүнүңден
Кувват сорашың бесдир.

Ягшымы, яманмы, шудур ярайшың,
Гөврәң сөйгүдендир, болмаз гаргышың.
Иң улы гаргышың: «Пәлиң — ёлдашың!»
Өзүңе-де
Пәлиң — ёлдашың бесдир.


Арзувың —
Йүз яша болмакдыр шаят.
Йөне узак яшдан тапармың мырат?
Дертлә эм бермесең, әжизе кувват —
Әгирт бетбагтлыкдыр йүз яш диен зат.

...Ил нәче яшатса —
Шо яшың бесдир.



ПОЭМА ХӘСИЕНЛИ
ТОШУЛУП





ОГУЛ

I

Огул болды. Чанья гитди чагалар.
«Бушлук!» сөзи гапы-гапы айланды.
Үч чаганы учрум эден салланчак
Бу гүн ене бир чагалык агралды.

Гөзжагазын юмуп ятыр чагажык —
Бу дүйнөнүн ахвалындан бихабар.
Асманындан, ярагындан, уршундан,
Харамындан, халалындан бихабар.

Ол дине энэнин ак сүйдүн билияр.
Шондан башга зада етенок аклы.
Йөне онуң эййәм адам ады бар —
Яшамага хаклы, иймәге хаклы,

Яшамага хаклы, гүлмәге хаклы.
Чаяр чагажык (болса-да эркек!),

Эркеклеринң агламалы дэлдигин
Биленок көшежики, биленок энтек.

Хэзирликче, гой, агласа агласын,
 Чагалара агы үчин темми ёк.
 Олар онат дүшүнйёрлер бир зада —
 Агламасаң — вах, эмме ёк, мемме ёк.

Гөтерин, эмдириң,
Динсин, чагажык,
Сорсун яш энәнің ак сүйтли гөвсүн.
Эгер азлык этсе² энәнің сүйди —
Сыгыр сүйдүн берип, гойдурың сесин.
Йөне улалансон,
сыгра өйкүнип,
Көчәнің угрунда моламаверсин,
Я гечә өйкүнип мәлемәверсин...

11

Билемок, адына нәме дакдыңыз —
Ажап атлар көпдүр, ене-де көп бор.
Йөне ат дакынмак аңсат-да болса,
Олара э依лик этмекде гөп бар.

Арслан, Ёлбарс дийип ат дакдык бир гүн.
(Шоңа мынасынды экизже оглан).
Йөне он едиден өтүп-өтмөкө —
Бири тилки болды, бириси шагал.

Ене ики чага ат дакдык бир гүн.
Өңкө шүкүр этдик. Бу онча-да ёк:
Пишик болуп чыкды Сердар даканмыз,
Батыр даканымыз товшанча-да ёк.

Онсоң ики гыза ат дакдык бир гүн.
Икиси-де чыкды адындан арзан.
Мисден арзан чыкды Мержен даканмыз,
Алтын хем — бир гүжак одундан арзан.

Ене бир гыз — дакдык адына Алтын,
Ене огул — дакдык адына Сердар.
Алтынымыз

алтын дийсең алтынды,
Сердара-да алтмыш гөзөл хырыдар...

Дагың чагаңыз а ажап ады,
Сечиң-сайлаң тэзесинден тэзесиң.
Йэне чагамызы ат безэп билмез,
Гой, чагамыз өз адыны безесин...

III

Огул болды. Чапып гитди чагалар.
«Бушлук!» сөзи гапы-гапы айланды.
Үч чаганы учрум эден салланчак
Бу гүн ене үч килолык агралды.

Килолар топланып, улашсын пута.
Чынар дек боюна етмесин ёрган.
Йэне вели нэче улалдыгыча,
Ватаның гершине дүшмесин аграм.

Ил-гүнүң бойнуна хопба болмасын,
Ил-гүнүни этсин бойнуна хопба.
(Өзи хакда ики сагат ойланса,
Он сагат ойлансын ил-гүни хакда!)

Энэнин, атаның гадырын билсин,
Дүшүнсин оларың екедигине:
Эжэнин — екеже эжедигине,
Каканың — екеже какадыгына.

Сэхер туруп, илки атасын гөрүп,
Онсоң гараждакы атыны гөрсүн.
Энеден, атадан ак пата алып,
Атының сувуны, отуны берсин.

Ине онсон учсун «Жигулэ» мүнүп,
Сачлары ыкжасын июль елине.
Атадан ак пата алан гоч огул
Асла дүшмезмишин ГАИ-иң элине.

Бирден дүшйәсе-де ГАИ-иң элине,
Онуң газабындан сыпармыш аңсат.
(Атаның патасын алан герчеги
Гөзүнден танармыш ГАИ диен зат!)

Гөзжагазын юмуп ятыр чагажык.
ВАИ-сындан, ГАИ-сындан бихабар.
69-ындан, 24-инден
Вазигинден, гайрысындан бихабар.

Йылгырыпжык, дымып ятыр огланжык,
Гүррүңе, гыбата гошуланок ол.
Өзүни хувдүләп, әмдирип ятан
Энәң дилине-де дүшүненок ол.

Зыяны ёк, бу гүн дүшүнмесе-де,
Энәниң дилине дүшүнәр эртир.
Йөне ол эртирем дүшүнмән дурса —
Ине шол гең затлаң үстүнден гетир.
Әмдирен, өсдүрән энеси билен
Гепләшәйсе тержимечи аркалы —
(Мен шейле ваканың бирине душдум).
Ине горкжак болсак,
Шондан горкалы!

IV

«Жәк-жәк» әдип аглап ятыр чагажык.
Янындакы гара, акдан бихабар.
Гөншы жайда тойпай сечйән әжеден,
Доланылян йүз сачакдан бихабар.

Бихабар ол
йүз гелинден сайланып,
Даш ишиги безәп дуран сонадан.
Белки, чага үчин — нокатжыкдыр ол.
Шахыр үчин тутуш тойдан овадан.

Әй, тебигат — әй, Ярадан, Ярадан,
Сениң уссатлыгыңы билйәсем велин,
Қәбир машгаланы
ишден бош гүнүн
Йөрите ясаян болара чемлиң.

Гөйә мукаддеслик нусгасы кимин —
Созлуп чыкып

Йүз сонаның ичинден,
Гужагына гөтерди-де бәбеги,
Бирже гезек сыпалады сачындан.

Шо бада-да

тапба сеси кесилди.
Дел гужакда рахат тапды чагажык.
(Гужаклаң говсуны таян экениң,
Ай бәбежик, эй, жөгүжик, жөгүжик!)

V

Барха гөтерилйәр тоюң шовхуны.
Атылар шампанлар. Бугаряр сачак.
Тарыпчылар — бир-биринден гөчгүнли,
Гыбатчылар — бир-биринден овунжак.

Салланчакда гүлүп ятыр чагажык.
Яман затдан, ягшы затдан бихабар.
Гапдалында гүлүп дуран гөрипден,
Ялан тостдан, галп шөхратдан бихабар.

Юмружагың дүвди бирден чагажык.
Бейләк итди агзындакы эммесин.
Аркайынжа эмибер сен эммәни,
Дүзедерис яман затлаң хеммесин.


О затларың гүнәкәри өзүмиз.
Энтең сениң чигит ялы чиркиң ёк.
Хакың бардыр юмружагың дүвмәге,
Йөне энтең гөрешмәге хакың ёк.

Йүрежигиң полат ялы беркесин,
Дөшлериң-де пес болмасын гапакдан.
Гүрлән вагтың — ил аңк болсун агзына,
Йөрән вагтың — учгун чыксын топракдан.

Ине онсон Ялан билен Яманың
Аягына биле гуарыс гапан...
Гаплаң дакжакмышлар сениң адына,
Бу — олаң өз иши, Гаплаңмы Гаплаң!

Боля, зыяны ёк, гой, Гаплаң болсун,
Шоңы ислейэндир ат дакан адам.
Йөне сениң адың Айы хем болса,
Адындан өнүрти адам бол, адам,
Адам.

1984



ЯЗМАСЫ ХАС АГЫР ДҮШЕН ГОШГЫ

ЕНЕ-ДЕ ЭНЕ ХАКЫНДА

I

АК СҮЙТ БЕРЕН ЭНЕ ГАДЫРДАН ГАЧЯР
Дийдилер... Садагаң болайын, эне!
Сен хакда йүз гезек языпдым өңем,
Йүз биринжи гезек язайын эне.

II

Ене-де
 галамы алмага эле
Межбур этди мени бир элхенч гүррүн.
Дийдилер: «Үч огул, үч гызлы эне
Бир ерлерде харам өлүпдир шу гүн...»

Бу вака болупдыр узак бир ерде.
Йөне пархы нәме, якынмы-узак —
Перзентлең энәни терк эдендиги,

Энәң болса

харам өленлиги хак.

III

Мен муны яздамдым белли бир ерде —
Яздым дүрли ерде... бөлекме-бөлек:
Өйде, ёлда, дүйште, мазарыстанда...
Инди болса

башын жемлемек герек.

IV

Алты саны чага дем берен йүрек
Гөрмәндир олардан бир демлик вепа.
Он айлап ятыпдыр. кеселханада —
Кә пенжирә бакып,
Кәте-де гапа.

Он айда үч гезек
Гөрнүпдир үч гыз...
«Эркек гөбеклиден» гелмәндир хич ким.
Аяга галыпдыр... Әкитмәндирлер...
«Йыгнаң!» дийип, суддан гелипдир хөкүм.

Бир гызы йыгнапдыр.

Ол хем әкидип

Оглуның ишигне гечипдир ташлап.
Не эне этажа чыкып билипдир,
Не огул ёкардан дүшүпдир ашак.
Шо ерде совукдан гатапдыр эне...
(Ничикси дережә
дүшдүң сен, ахлак?!)

V

...Бу вака нәмахал, ниреде болды? —
Дийип, маңа сораг берйәрсин эне.
Ниреде, нәмахал — нәме пархы бар,
Эне хемме ерде
Дәлмидир Эне?

VI

Эне — ынсаньетин тутуш Гелжеги
Хем Шу гүни, хемем әхли Гечени.
Депәнден мүн бел а инермиш агшам,
Ирден

бирже агладайсаң әжеңи!

Тержиме эдипдим Ресул шахыры.
...Матам бүрәнинде даглаң ичини,
Мешхур ата сонкы демде айдыпдыр:
«Ресул оглум, агыртмагын әжеңи!»

Мешхур болмаса-да мениң хем атам,
Гошгы язман чалартса-да сачыны,
Шол сөзди онуң хем

иң сонкы сөзи:

«Ялһыз көшек, агыртмагын әжеңи!»

Соң соңларам

барып мазарыстана,
Багрым ойкап, говзадамда ичими,
Сес чыкян ялыды көне мазардан:
«Агыртмагын, агыртмагын әжеңи!..»

Евуз гүнде айланыпдык билеже
Атгыраны, Гаңналыны, Тежени...
Белки

өзүм д у й м а н агырландырын,
Йөне

д у ю п агыртмандым әжеми.

VII

Элимден гиденде илкинжи Сөйгим,
Гүррүн беренимде башдан гечени,
Энем бир аглапды.

Дине мен шонда

Бирже гезек агладыпдым әжеми.

Шондан башга б и л и п агырдан болсам,
Я агардан болсам бирже сачыны,

Олам

мен гүнәми өтмедик болса —
Гайдып берин! Разы этжек эжеми!

Ёк, ёк, ол: «Мүн керем разы!» дийипди.
Соңам гитди... Бошап галды ичери...
Инди өзүм

весьет эдйән оглума:
«Агыртмагын, аглатмагын эжени!»

VIII

Бу весьет

весьетден

весьете гечип,
Говшуп бүтин дүнйән огулларына,
Агтыклар дилинден човлуга етип,
Сиңсин ювлукларын багырларына.

IX

Хава, үч огуллы, үч гызлы эне,
Гөвсүнде битирип алты япрагы,
Олары саралтман,

өзи саралды,
Шу гүн хем гирмели эне топрага.

...Бу вака нәмахал, ниреде болды? —
Дийип, маңа сораг берйәрсин ене.
Дашдамы, якында — нәме пархы бар:
Эне хемме ерде
Дәлдимир Эне?

Каспи кенарымы, Волга якасы,
Мургап жүлгесими — ёкдур тапавут.
...Алты баласына узак яш диләп,
Габрыстана баряр энели табыт.

X

Табыды өзгелер гөтерип баряр.
Дине

бурны чапык ортанжы огул
Бир минут гөтерди... Оны хем деррев
«Гөтермекчи болсан, тээден догул!»
Диййән дек

бир гожа ызына итди...
Табыт довам этди ёлуны ене.
...Алты көшегине узак яш диләп,
Сонкы өйне баряр ак сачлы эне.

Биз нәлет окаяс, ол яш дилейәр.
Бир ёл билен баряр ики контраст.
Ойландым, өлчөрдим, чыкмады башым:
Көпүңки растмы, энәңки раст?

Энәни байдак дек гөтерип баряс.
Нәче белентлиге галдырдыгмызча —
Гөйә дашлашян дек балаларындан,
Аграм атып,
ере чөкйәрди шонча.

XI

Табыдың ызында йүзлерче келле
Гөйә

акып барян гара деряды.
Эне болса
шол келлелен үстүнден
Балаларна өмүр диләп барярды.

Ол өмүр дилейәр,
Биз налыш эдйәс.
Бизин дүшүнжәмиз терс гелйәр энә.
Ери, айт,
перзентлер бигүнә болса —
Онда кимин гүнәсикә бу гүнә?

Белки
хол баряның гүнәсидир ол.

Ол эне хагында дамагыи йыртып
Гошгулар окаяр. Энеси болса
Гедай гезип өлди
Галошы йыртк.

Белки

хеммәмизиң гүнәмиздир ол.
Мегерем, мәрекән ичинден дартып,
Өзүми сүйрекләп чыкармалыдыр.
Мегерем, мендириң
Хатарда артык?

ХИ

Бирденем

мәрекән хатарын кертип,
Вазлап гечип гитди 02 машин.
Гөрнүп гитди — гара тумшуклы адам,
Сүйнүп гитди —
лимон реңкли машин.

Мегер шол тумшугы язгармалыдыр
Ыкбалың

ак тумшук бермәни үчин
Дәл-де,
он йыл озал жайланан энән
Мазарын бир гезек төрмәни үчин.

Шол энән мазарын
Гөрдүк биз бир гүн —
Ортасы чөкүпдир... Гапдалы хин-хин...
Гоңшулар дүзедип гелдилер шу гүн
Бейик оглы ишден гоймазлык үчин.

«Айланып йөрмәге мазарлаң ичин
Вагтым ёк!» диенмиш чиновник огул.
...Эй, Ысап, нәхили серхеге етдин?
Шейле наданлары
Бог я-да богул!

Бир башлы, йүз ишли,
Мүн дертли ЛЕНИН
Эне губурына эдип зыярат,

Хепдеде бир гезек

сежде эден болса —
ИНДИКИ ХАЙЫШЫМ шундан ыбарат:

Шейле хыаната

улы женаят

Хөкмүндө середип Ёкары Совет,
Жеза кодексине бир мадда гошса —
Мегер ынсан оглы болмазды бөвет.
Хем-э

эне Ватан дынжын аларды
Хемем
хас дөвлөтлү боларды Дөвлөт.

ХІІІ

...Табыды гөтерип барялды миллет
Шәхериң кичижиң көчөси билен.
Гошулан гошуляр.

Гошулмадык хем
Хошлашып галярды эжеси билен.

Көчөнің уgrundа чал сачлы адам
Импорт пижамалы,
Импорт көүшли,
Гөйө йүз-гөзи-де импорта мензөп,
Мәрекә бакып дур дүрлү рөүшли.

Яшыл дервезениң бәри йүзүндө
Гүжөңләп хайбатлы дережесини,
Түвелеме, түф-түф,

бир гарны билен
Бекләп дур шәхериң бир көчөсини.
Өзи болса мундан еди йыл озал
Берип ёрганларың көнежесини,
«Ер ёк!» дийип, он отаглы жайындан
Кетеге гөчүрди өз эжесини.

Шондан бәри онуң хабары барды
Не-хә шол кетекден, не эжесинден.
Йыгнан пулы болса (хараммы, халал!)
Агыпды
Аманат депдерчөсинден...

XIV

Мегерем шолардыр (ягны биздирис)
Адамкәрчилигин серхетин позуп,
Не би с күшдүн ойнап,
келләмиз гызып,

Қ а с п а р о в д а н о зуп,
Қарповы пызып,
Ынсабы басгылап, выжданы чызып,
Огул-гыза нусга болмага дерек
Олаң бозулмадык ахлагын бозуп,
Не-хә энемизин ахвалын сорап,
Не-де ики бармак «Эссалам!» язып —
Хава, хут биздирис
(дине биздирис!)

Хасрат гетирйәнлер мүнлерче энә.
Биз ИЛҚИНЖИ НУСГА. Перзентлер болса
Қ о п и р к а д а н гечен ИҚИНЖИ НУСГА —
ИҚИНЖИ ГҮНӘ.

Мегерем шейледир.
Шонун үчиндир
Алты баласының өтүп гүнәсин,
Мүнлерин гүнәсин өтмейәнлиги...
(Шүбхеленме парасатлы энә сен!)

Мегерем шейледир.
Ушак гүнәден
Халас дәл болса-да бу жуван несил —
Сенден гөрөн задын өврэнди чага:
ӨВРЕДЕН ЗАДЫҢА жогапкәр сенсин.

Атадан ханнаслык өврөнен огул,
Болуп атадан-да бетеррәк ханнас,
Энесин кетеге гөчүрер эртир.
(Өзүңем кетекден болмарсың халас.)

Хава, бу шейледир.
Белаң көрүги
Биздедир... Чаганы нәлетлеме, бес.
Гүнәмизин АСЫЛ НУСГАСЫ хакда
Ойланарын дийсең, Энә гулак ас.


Языпдым несиллең гүнәси хакда.
Өзүмиз ядымдан чыкан экен тас.
Биахлак улулаң гүнәси хакда
Ойланарын дийсен, Энә гулак ас.

xv

...Энә гулак асдым.

Шу гошгыны хем
Мен дәл-де, энелиң пайхасы гошды.

Шейдибем дөрөди эне пәхминден
ЯЗМАСЫ КЫН ДҮШЕН ене бир гошгы.



ОКЫЖЫ ХАТЫ ЭСАСЫНДА ДӨРӘН СОВАЛ-ЖОГАП

Бу хатың ниреден ве кимден гелендиги белли дәл. Оны маңа Языжылар союзында гоюп гидипдирлер. Хитың соңунда башбух А. Б. диен гол бар. Мегерем башбухгалтердийилдиги болса герек.

Хатда шейле дийилйәрди: «...Гечен асырларың шахырлары (Магтымгулы-Пырагы, Дурды шахыр, Магрупы, Ораз хан ве бейлекилер) бири-бирлери билен совал-жогап айдышыпдырлар. Ол айдышыклар окыжы көпчүлигинде улы хорматдан пейдаланяр... Бизиң дөврүмизиң шахырлары нәме үчин шейле гошгулары язмаярларка? Олары-да дөврүмизиң хажатларына хызмат этдирип боларды ахбети... Өзүме гезек геленинде, мен шо зейилли айдышыклар билен хетденаша гызыкланяң, оларың хеммесини ятдан билйән... Китап текжелерим гошгулы китаплардан хырын-дыкын. Өзүми билелим бәри гүнүм гошгусыз гечмейәр... Өзүм гошгы язамок. Язсам-да диңе өзүм үчин язаян. Редакциялара азар берип йөрөмок... Шу ашакдакы гошгулы соваллара гайфат эдиң жогап язмагыңызы хайыш эдйән...»

Элбетде, бейле хәсиетли гошгулары хич хачан язмандыгым, асла язжак-да болмандыгым үчинми, билемок—бу хат архивимиң ичинде эсли вагтлап ятыпдыр...

«Шейле хәсиетли гошгулары-да дөврумизиң хажатларына хызмат этдирип боларды ахбети!...» Белки хатың авторы догры айдяндыр. Мегерем шейле эсерлер хем герекдир. Биз кәте окыжы пикирини эсгермезчилик эди, өте профессионал сыраян тәзелик чиресирейән болаймалың.

Йөне бир зады ятлатмак зерур: Бейле совал-жогаплы гошгулар өзлериңиң гүлләп өсйән дөврүнде-де өрән санлыжа болупдыр. Гүррүң олары бу гүн мода өвүрмек барасында дәл-де, зерур халатында дөвре хызмат этдирип билмек, иң болманында кәте сыйнап гөрмек бабатында баряр...

Дүзедишлери көпрәк гиризендигими, гой, хатың авторы багышласын. Мен оны совалларың-да, жогапларың-да әдеби дережесиниң деңрәк болмагы үчин шейтмели болдум.

* * *

— О нәмедир, шо болмаса гүлки ёк?
Шахыр болсан, жогап тапмак боржундыр.
О нәмедир, гөрки бар-да, реңки ёк?
Шахыр болсан, жогап тапмак боржундыр.

— Агзыбирлик — шо болмаса гүлки ёк.
Башаршымча жогап бермек боржумдыр.
Ол мәхирдир, гөрки бар-да, реңки ёк.
Аңлайшымча жогап бермек боржумдыр.

— Ол ким болар, ынсанларың беленди,
Белентлиги, вах, гижирәк билинди?
О нәмедир, бир сөз билен буланды?
Шахыр болсан, жогап тапмак боржундыр.

— Ол энедир, ынсанларың беленди.
(Белентлиги өленден соң билинди).
Ол йүрекдир, бир сөз билен буланды.
Башаршымча жогап бермек боржумдыр.

— О нәмедир, өмүрбакы өлмө ёк?
О нәмедир, хеммесини билмө ёк?
О нәмедир, дили бар-да, келлө ёк?
Шахыр болсаң, жогап тапмак боржундыр.

— Ол абрайдыр, өмүрбакы өлмө ёк.
Ол ылымдыр, хеммесини билмө ёк.
Ол серхошдыр, дили бар-да келлө ёк.
Башаршымча жогап бермек боржумдыр.

— Ол ким болар, арзув билен етилер?
Бир ай гечип-гечмән демиң тутулар?
О нәмедир, бир сөз айтсаң гутулар?
Шахыр болсаң, жогап тапмак боржундыр.

— Ол гелиндир, арзув билен етилер,
Кәте бир ай гечмән демиң тутулар.
Ол гөвүндир, хош сөз айтсаң гутулар.
Башаршымча жогап бермек боржумдыр.

— Ол ким болар, сең мәхринден эмен зат,
Соң томзак дек эменини гөмен зат?
О нәмедир, дүңйәде иң яман зат?
Шахыр болсаң, жогап тапмак боржундыр.

— Шәгирт бардыр, сең мәхринден эмен зат,
Соң томзак дек эменини гөмен зат.
Ол төхметдир, дүңйәде иң яман зат.
Сайгаршымча жогап бермек боржумдыр.

— Ол не хайван, адам кимин үшүкли?
Ол не ынсаң, хер гүн тәзе эшикли,
Ичи бедройдыр, дашы гелшикли?
Шахыр болсаң, жогап тапмак боржундыр.

— Бедев атдыр, адам кимин үшүкли.
Бюрократдыр, хер гүн тәзе «эшикли».
Ичи бедройдыр, дашы гелшикли
Сынлайшымча жогап бермек боржумдыр.

— Ол ким — не-хә атаң, не эжәң оглы,
Ыгтыяры башга бирине баглы?

Ол кимин оглука я кимин гулы?
Шахыр болсаң, жогап тапмак боржундыр.

— Бивечлер — не атаң, не эжәң оглы,
Әхли эрки «сачлак» бирине баглы.
Хем-ә шонун оглы, хем шонун гулы.
Башаршымча жогап бермек боржумдыр.

— Ол ким болар, ичи долы гараңкы,
Кәте дашына-да чыкар реңки?
Ол ким болар хем өзгәңки хем сеңки?
Шахыр болсаң, жогап тапмак боржундыр.

— Ол гәрипдир, ичи долы гараңкы,
Кәте дашына-да чыкар реңки.
Ол гызындыр, хем өзгәңки
хем сеңки.
Ойланшымча жогап тапмак боржумдыр.

— Ол ким болар, өзи бар-да, ады ёк,
Йөне вели сылап гойян зады ёк.

Ол ким болар, түссеси бар, оды ёк.
Шахыр болсаң, жогап тапмак боржундыр.

— Анонимчин өзи бар-да, ады ёк,
Йөне вели сылап гойжак зады ёк.
Көрзехинин түссеси кән, оды ёк.
Селжершимче жогап бермек боржумдыр.

— Ол не мыхман, гонуп гечер бир гезек?
Онсоң гелмез чагырсаң-да мүн гезек.
Ким ол дәли — она дине сен герек?
Шахыр болсаң, жогап тапмак боржундыр.

— Ол өмүрдир, гонуп гечер бир гезек.
Онсоң гелмез чагырсаң-да мүн гезек.
Ол ашыкдыр — она дине сен герек.
Аңлайшымча жогап бермек боржумдыр.

— О нәме. гыз үчин ин герекли зат?
О нәме, дүнийәде иң гөрмекли зат?

О недир, гөзлери гара эйнекли зат?
Шахыр болсан, жогап тапмак боржундыр.

— Ол уят, гыз үчин иң герекли зат.
Ол эдеп, дүнйәде иң гөрмекли зат.
Ол алдав — гөзлери гара эйнекли зат.
Оңаршымча жогап бермек боржумдыр.

— Ол кимдир, дүнйәде иң багтлы оглан?
Ол кимдир, дүнйәде иң бетбагт доган?
Ол кимдир, хер сәхер гүл болуп доглан?
Шахыр болсан, жогап тапмак боржундыр.

— Гыз уялы оглан — иң багтлы оглан.
Уя сансыз болса. — бетбагтдыр доган.
Тәмиз, гыз хер сәхер гүл болуп доглар.
Дүшүншимче жогап бермек боржумдыр.

— О нәме, таңрың хем дилинде сена?
О нәме, каст этсең — юрулар дүнйә?
О не иш, дүнйәде иң элхенч гүнә?
Ашык болсан, жогап тапмак боржундыр.

— Ол Сөйги, таңрың хем дилинде сена.
Сөййәнә каст этсең — юрулар дүнйә.
Сөйгә бөвет болмак — иң элхенч гүнә.
Өврөншимче жогап бермек боржумдыр.

— Бир гызың ышкында өртенип ода,
Сөөниниз чынмы? Яланмы я-да?
Шона мензеш гыз душдумы дүнйәде?
Шахыр болсан, жогап бермек боржундыр.

— Мургапда душупдым гара гөзүне,
Лебапда душупдым гүлер йүзүне,
Шабатда саташдым ширин сөзүне,
Каспиде саташдым тәсин нәзине,
Пайтагтда саташдым көрпе гызына —
Эмма бир гөвреде тутуш өзүне
Саташманым хабар бермек боржумдыр.

— Иң соңкы хайышым, этсениз гайрат:
Эрбет зат көпмүкө я-да ягшы зат?
Шу совалы чөзмөк дүшенок аңсат.
Шахыр болсан, жогап тапмак боржундыр.

— Совал сизден болсун, бизденем гайрат.
Көпди, көпдүр эрбет затдан ягшы зат.
Егса дүйнө бирчак боларды бербат!
Ынаншымча жогап бермек боржумдыр.

— Шахырым, берейин ене бир совал:
Дүйнөдө ким көпкө — эркекми, аял?
Шонам айтсан, башга совал бержек дэл.
Шахыр болсан, жогап тапмак боржундыр.

— Бир дана дийипдир: «Аял-а аял,
Аялың гепине гидйөнем аял».
Эмма мен ол сөзи гайталажак дэл,
Тазечерөк жогап тапмак боржумдыр:

Ил-гүне яйрапдыр шейле бир гүррүн:
Кэ эрден аяллар мердирэк бу гүн.
Чотуң какып, өзүң хасаплап гөргүн,
Б а ш б у х болсан, жемин тапмак боржундыр.



ХАСРАТЛЫ МОНОЛОГ

ДОСТУМЫҢ ЭЛЕГИЯСЫ

Орта яшда хич киме гөркезмесин дуллугы,
Гарраманкаң—гаррысың, аяклыкаң—аяксыз.
Сениң үчин пейдасыз гелин-гызлаң боллугы,
Баш чыкарып билмерсиң —
Гереклимиң, герексиз.

Юваш-юваш дашында дүрли үлпет көпелер,
Гара бермез олар хем гаршылайсаң араксыз.
Кейплерини көклесен, сеңем кейпиң көкелер,
Самахыллап башларлар
Дереклими, дерексиз.

«Пылан, пылан обада дул гайтарма бармышын!»
Дийип, сени бир сөзде көкерерлер дузаксыз.
Бири гепләр мортарак, бири гепләр шортарак,
Бири гепләр ортарак,
Бири гепләр ёмаксыз.

Ойналянын дуймарсын. Ойнап кейпден чыкарлар.
Бири паңлар батныксыз, бири гүлер ювнуксыз.
Йөне вели шонда-да шо гүррүнден ирмерсин —
Шо тарапа середип,
Тамшанарсын языксыз.

Ишигинден ловурдап гирер бир гүн бир гелин,
Бир я ики чагалы. Элбукжасы байлыксыз.
Букжасына бакмарсын өкжесине бакарсын —
Чүйрүклими, чүйрүксиз,
Гылыклымы, гылыксыз?..

Гүнлер өтүп баряндыр. Сенем гидип барянсын —
Көте яллак-юллаклы, көте яллак-юллаксыз.
Хер гүн ийжек нанына асал гатып барянсын,
Хер гүн ичжек чайынам
Ичирмерсин гаймаксыз.

Әхли зады дүзүвдир. Бойдан-баша безегдир.
Эмма бир гүн дәнжирәп, депип башлар тойнаксыз.
Шекил бержек боларсын, акыл бержек боларсын,
Йөне акыл бермәге
Ол хаклыдыр, сен — хаксыз.

Өз чагасын эй гөрер, сенинkini ек гөрер,
Сачын чөзлөп гыгырар. Гүни гечмез шылтаксыз.
Чөзлөп гечсин сачыны. Ене деррев дүзедер,
Көчө чыкар, нәз эдер,
Оңмаз ялтак-юлтаксыз.

Яда салып шо махал чагаларын әжесин,
Сүпүрерсин гөзүни яндаклымы, яндаксыз.
...Бир гүн сәхер оянсаң — яссыгында олам ёк.
Вах, ёклугы хич вели,
Дулуң — гоша сандыксыз.

Ичи чәйнек-кәсесиз шаңлар ятар сервантын,
Хаңлар ятар шифоньер ичи көйнек-балаксыз.
Хырчларыны дишлешип, ылгап гелер гоңшулар:
«Бу нәтдиги бетбагтын!
Талаклымы, талаксыз?»

Онянча-да бир ерден ылгап гелер бир достун,
Сен — гөвүнлик тамакин. Ол кикирдәр ювнуксыз.
«Бир беладан дыныпсың, ювмак герек, дост!» диер.
Жүбиң галар айлыксыз.
Гечиң галар овлаксыз.


Шейдип ине бир сәхер хем-ә гошсуз галансын
Хем ёлдашсыз галансын. Эмма дәлсиң йүрексиз.
Отурарсың, ятарсың. Гүнэләрсиң өзүни:
«Озал-башда көрмүдин?
Дәлдин ахыр гараксыз!»

Догруданам, бир мен дәл, өзүм ялы мүн адам
Башдашыңдан айрылып, галяр *Огултуваксыз*.
Баш багтыны йитирип, ене тәзе багт тапып,
Аякланяр аяксыз,
Япракланяр япраксыз.

Сая болжак гелинлер белки көпдүр дүңйәде.
Башы бошлан хеммеси дәлдир ахыр балдаксыз.
Мунча көймежек болсан дүшермидиң бу ода?
Орта ёла етмәнкән
Галармыдың байдаксыз!

Бир мынасып машгала габат гелдим арада.
Башдашыма меңзәп дур... Сәхедимиз узаксыз.
Чагырарын тоюма. Йөне велин көп гүлмәң:
Той сиз үчин гызыклы,
Мениң үчин гызыксыз.

Ынсаньетин өмрүнде шейле тойлар аз болсун,
Орта яшда хич кими тайдырмасын тойнаксыз.
Хер сәхерде йүз саны арзувым бар ынсана,
Шолаң тогсан докузы —
Г а л м а ã О г у л т у в а к с ы з !



1

Багың ортасындан
 дикгирдәп баряр.
Отузың гершине мүнсе-де яшы,
Ёк онуң чигит дек битирен иши.
Догуп-дөрәп әхли гөрән гөргүси —
Суратхана гатнап
 тоздуран көвши.
Уссаң янна гатнап
 ёндуран диши.

Гөрмәндир ол шондан башга тешвүши.
Ерден галдырмандыр бир бөлөк дашы.
Иүзүклери —
Гарры энән гөзяшы.
Бриллианты —
Ишчи атаң гөзяшы.

Кимин гөзяшыка отузки диши?
Шейдибем үч она мүнүпдир яшы.
Хер ким өз деңини гөзләп тапармыш —
Өзүнден бәш бетер дең билән душы.
Иван Поддубнының күкреги ялы
Еди жораның хем алтынлы дөши.

Беллешик ерине үйшди жоралар.
Еди бойдаш жора — дөрт гелин, үч гыз.
Дөрдүси —
 гыңажын режеләп боған,
Үчүси —
 сачлары ики гулач гыз.

Едиси-де безегине буйсанып,
Тутаклашып бир-бириниң еңинден,
Питжик атып,
 жак-жак гүлүп гечдилер
Көче сүпүрижи гелниң деңинден.

Сүбсесин дем салым агажа дирәп,
Жоралаң ызындан серетди гелин.
Соңра болса
 хич зат болмадык ялы,
Ене сүбсесине етирди элин.

Шахырам оlara диймеди хич зат.
Йылгырды-да, ювашжадан ювдунды.
Ер сүпүрүп йөрөн сүбсели гелин
Шахыр үчин хэзир
хас оваданды.

...Кикирдәп.
Дикгирдәп барярды гызлар.
Безегне гөрәди херсинин рухы.
Адамың й ү з ү н е середип дәл-де,
Э ш и г н е середип кесйәрди нырхы.

Денлеринден өтди гейнүвли йигит:
Көйнегем, жалбарам — иң соңкы мода.
«Сөйжек йигдин
шейдип гейнәйсе!» дийип,
Ак гыз гара гыза бакды шобада.

Онсоң гечип гитдй ене бир йигит:
Эшиги-де сада, өзи-де сада.
«Мунун
гейип йөрөн шылхасын!» дийип,
Сары гыз
ак гызы... дүртди шобада.

Гызларын деңинден өтмәге горкуп,
Гараба-гараба барярын ыздан.
Хениз
гөзелликден горкмандым вели,
Горкян шол ортакы дилевар гыздан.

Денлеринден өтдүм.
Онянча шо гыз
Деррев пышырдады: «А-гыз, Айжемал...»
(Ызын эшитмедим, Экитди шемал).
«Он йылдыр,
сүйрәп йөр көне костюмын!»
Диен болмагы-да жуда әхтимал.

Оларын бу сөзүн гаты гөрмедим.
Гызларын танкыды — шахыра хөкүм.

Тәзеже китабым

чыкан десине

Бир костюм эдиндим. Көкелди кейпим.

Инди

«Йүзүн көне» дийәймеселер,
«Дишин, гөзүн көне» дийәймеселер, —
Костюмыма көне диенек хич ким.

Йөне бу гүррүним не костюм хакда,
Не-де өзүм хакда... Улы зат хакда.
Не китап окаян, не зэхмет чекйән,
Не ВУЗ-лара гирйән, не тикин тикйән
Бир толар беземен «перизат» хакда.

Оларын МИЛЛИОНЕР,
ЯРЫМ МИЛЛИОНЕР.
Я ЧЭРЬЕК МИЛЛИОНЕР атасы хакда.
Туалетлернин хем, гаражларнын хем
Гырмызы махмалдан тутусы хакда.

Гол чекйән ортача айлыгы хакда,
Депсең депренмежек гапжыгы хакда.
Чагасы бир агыз гепләп билдиги —
Г у ш у н с ү й д ү н и - д е
Тапжагы хакда.

Ене мүнлөп-мүнлөп сада адамлан
Тапмажагы... халал зэхмети хакда.
Г у ш у н с ү й д ү н е д е л ,
с ы г ы р с ү й д ү н е
Үч сагатлап дурян нобаты хакда.

Мегер шон үчиндир,
бу едилер хем
Дүрли-дүрлүрәкди. Дәлди гыраден.
Өнден гайшып баряр —
хас беземенлер,
Йөнерәк беземен —
баряр гырадан.

Гоншуды,
Бәсдешди,
Жорады булар.

Ынха гүн айланар. Ай-йыллар өтөр.
Онсон орта гүрпли беземенлер хем
Ёкары гүрплүлөң ызындан етер.
«Шолаң чагасындан песмишимми мен?»
Аглар,

ялбар,

гүлөр,

сөз тапар чепер.

Атасын гужаклар, эжесин өпер.

«Хава, илиңкиден песмишинми ол?»
Динширгенер ата, ойланар эне.
Индики базарда

гыз букжасына

Бир топбак п а н б а р х а т окланар эне.

«Илиң чагасындан песмишимми мен?»
Нәгиле сес чыкар эне бир эртир.
Эне

соган сатып йыгнан пулундан
Базардан

бир токга бриллиант гетир.

Шейдибем МИЛЛИОНЕР,
ЯРЫМ МИЛЛИОНЕР,
Я ЧӨРЬЕК МИЛЛИОНЕР дийилиён пулдар.
Хем-э өз чагасын сандан чыкарар,
Хемем сениң чагаң гелжегин булар.

Хава, класдашдыр,
Бөсдөшдир олар.
Окувда галса-да,

безегде озар.

...Бир гүн савчы гелер. Өзүниң нырхын
Өз эллери билен өзлери язар.

Язар, позар, язар,
Келлеси гызар.
Халат саны дурмаз отузда, кырка.
Эртеси

яшашжак йигиди билен

Дине үч минутжык душушар паркда.

Үч агыз гөплешер.

Акылна бакмаз.
Боюна середер... Вессалам онсон.
Боюң узын болса — йүзи ачылар.
Гашлары чытылар — гысгарак болсаң.

Йөне

чытылса-да дарыкмагын сен:
Ол саңа бир эйям болупды кайыл.
Боюң болуберсин голчадан-да пес,
Дине списогың узын болса бес,
Ол сениң боюңа бөкмәге тайын...

II

Мен шейле гелинлең бирине белет.
Дуршуна монжукды, дуршуна гызыл.
СӨЙГИ вели ёкды.

Сөйги болмаса —
Гызыл дине дашды: реңки гызыл.

Хава, ол гелинлең гыт зады ёкды:
Эндамы йүпекди, он бармак — көкен.
СӨЙГИ вели ёкды.

Сөйги болмаса —
Көкен хем, йүпек хем — тениңе тикен.

Гайын энәниң хем кем зады ёкды:
Башында ак гыңач дилинде сена.
РАХАТ вели ёкды.

Рахат болмаса —
Гыңажы көпүнди. Габырды дүниё.

Гайын атаның хем кем зады ёкды:
Хорматлыды сакгалының ак гылы.
Көчеде үч эглип салам берерлер,
Өйде вели хиңдилликди сакгалы.

Өйленен йигдин хем кем зады ёкды:
Сачы-да, гейми-де — ин тәзе мода.
СӨЙГИ вели ёкды.

Сөйги дийлен зат
Алтын билен алынмаяр дүниёде.

Бу тәзе өйүң хем

кем зады ёкды:

Төри —

байдак бойлы гелинлиди ол.

Көккесилмиш өрән овадан гызды —

Хем сыратлы, хемем гелимлиди ол.

Екеже кем зады —

башда теленде

Шу өйүң ЫШҚЫНА гелмелиди ол.

ШУ ИИГДИН ЫШҚЫНА гелмелиди ол.

Ол болса АЛТЫНЫҢ ЫШҚЫНА гелди.

...Бу сөзи айтмага баранск дилим:

Шол гелин... бир метр бейләмде өлди.

Бирже йыл яшашды. Дурмуш булашды.

Сандыкда дул галды бриллиант, алтын.

Бир сандык алтыны сатын алса-да,

Бир Сөйгини алып билмәнди сатын.

Иигиди гөрөнде — түтәрди багры.

Дишини чархларды гөрсә гайынны.

САТЫН АЛАНЫ ХЕМ, САТАНЛАРЫ ХЕМ,

ӨЗҮНИ ХЕМ ЧЕЙНЕМӘГЕ ТАЙЫНДЫ.

Не-хә баран өйи

гелни сөйүпди,

Не-де гелнин өзи

сөйүпди өйи.

Гижәде-гүндизде, хушунда-дуйшде

Богды богазындан

БИР ГАРЫП СӨЙГИ.

Бир сада йигитди ол ГАРЫП СӨЙГИ.

Студент йигитди. Сырков аталы.

Гаражсыз, машынысыз.

Өйләри болса —

Не алтынлы, не-де йүпек тутулы.

Йигит гызы сөйди.

Гыз оны сөйди.

Гөйә гоша ганат ачыпды төвүн.

...Гыз бир гүн

йигидиң өйлерин гөрди:

«Вий, вий, шумы?» Бар зат гутарды шо гүң.

«Вий, вий, шумы?»

Шуды иң соңкы сөзи.

Шондан соң не-хә хат, не-де бир салам...

Не өзи гөрүнди... Гызгын посалар,

Гизлин душушыклар... хеммеси тамам.

Барлырак бир савча гарашды онсоң.

Барлыларың болса көпдүги белли.

Иң говы гызлары шолар алярды

(Олар үчин хичди кырк я-да элли)!

Бир гүн сәхер билен

шолардан бири

Сүйт реңк

«Волгасын» шагладып гелди.

Соңы хем белли...

Ол гелин

бәш гарыш бейләмде өлди...

Арамызда барды екеже дивар.

Бир врач, бир дүзгүн, бир кеселхана.

Бир стол, бир меню, бир нахархана.

Ене бир эйжежи́к сестрамыз бар.

Хер сәхер шол гелниң янындан чыкып,

Сон мениң яныма гелерди врач.

Ол

мениң дердима дерман гөзләрди,

Мен гелниң дердине сорардым алач.

«Бежерип болмазлы?! Бежержек болун!

Нәме дерман герек? Гымматмы, арзан —

Айдың, мен тапарын... Танышлам хем бар.»

Йөне вели... пейда этмәнди дерман.

Гелин гитди... Эмма гитмезден озал

Дөшлерине дөкүп бир харман сачын,

Иүпек дек десселер

өл-сув болянча

Говзадыпды багрын,

дөкүпди ичин.

Гелин гүнәкәрди.

Дине бирже зат
Аз-кем еңледйәрди онуң гүнәсин:
Сағалайса **АЛТЫН ДҮНИҖӘСИН** ундул,
Бағрына басжакды **СӨЙГИ ДҮНИҖӘСИН**.

Сөйүп,

сөйүлмәге мынасыпды ол.
Безег хөкман дәлди. Өзи гөзәлди.
Нәмә герекдикә гызыла гызмак?
Гелниң өзи
йөрәп йөрән гызылды.

Агшамлык нахарда, стол башында
Бир гүн өз-өзүнә берди-де совал,
Өзи жоғап берди:

«Гарып йигидин
Нәлетине галан болмагым ахмал...»

Онсоңам дымыпды. Ене-де бирден
Сесленипди: «Бир зат язайсаң бир гүн,
Язсаң яз. Өзгә-де, гой, сапак болсун.
Бир хайыш: адымы тутаймавергин!»..

Адына дөнейин, меле сач гелин!
Дуйян, дуйян, сениң йүрегин дуйян.
Ёк, адың тутмарын... хайышың кабул.
Йөне сениң адың...
Бир дәл-ә, уям.

Сениң адың-да көп, дертдешиң-де көп:
Сен Алтын, сен Жерен, сен Огулжемал.
Сен Гөвхер, сен Шекер, сен Огулдурсун...
Хеммәңизи

санап чыкар ялы дәл.
Сен Көши, сен Мары, сен Гызыларбат,
Сен Тагта, сен Халач, Гөкдепе, Гәми.
Көйтендаг сен,

Небитдаг сен,

Гумдаг сен...

(Бу дине бир бендә сыяны дәлми?)

Сиз кән, сиз кән...

Ынха шу едилер хем
Сениң дертдешлериң. Пайтагтлы гызлар...
Белли дәл оларың гелжек ыкбалы —
Кә кеч багтлы,
Кәте ак багтлы гызлар.

III

Бәлчирешип баряр хайбатлы гызлар.
Дуршуна бриллиант, дуршуна алтын.
Вах, олаң и ч и н е м безәп болсады —
Бриллиантдан бетер сачжакды ялкым.

Газет киоскиниң деңинден өтүп,
Гызыл дүканына барып етдилер.
Газет, журнал, китап алмакдан гечен,
В и т р и н а с ы н а - д а серетмедилер.

Едисем
дикгирдәп етдилер «МИР»-е,
Афишаң өңүнде чекдилер аяк.
«Ай-й, хинди киносы ёк экен!» дийшип,
Чайканшып гитдилер туннеле тарап.

Эрте
жыгыллыкда гөрдүм олары:
Өңки безегин хем чени-чакы дәл.
Геен махмалларам дүйнкүси дәлди,
Гулакхалкаларам өңки халка дәл.

Хеммеси өңкүден он эссе гыммат:
Дуршуна алтындан донуп дур беден.
...Ёк, ёк, гадаган дәл гызыл дакынмак,
Шол гызылын
Гулы болмак гадаган.

Доклук дийилйән зат — ин улы сынаг.
Ол кимин кимдигин өлчөйәр деррев.
Онун үчин хич бир сүлчи герек дәл,
Өзи сүлчи болуп, гечирийәр деррев.

Безегине гөрә баха кесенек,
Акылыңа гөрә кесйәр ол баха.
(Он бәш мүн көйнекли Елизавета
Саммыклыгы билен гирди тарыха.

Өмүрбойы бир ичмекли Кемине
Хенизем аңк эдйәр акылы билен).
...Безег герек. Хасам зенана герек.
Йөне болмалы ол өз чакы билен.

Жыгыллык гутарды... Бойдаш жоралар
Юваш-юваш чыкып гитди базардан.
Гувансам-да,
 гуваншымча гынанып,
Мен олары сыпдырмадым назардан.

Еди жора
Бир-биринден овадан:
Бейле гызлар кәте-кәте догярды.
Гөзи, гашы хакда айтманыңда-да,
Бойлары-да гарры гыза дегйәрди:

Гаты гөрмәң, яшы өтүшен гызлар.
Шахыр сизиң башыныза садага!
(Хас пулдар, хас тейдар
 савча гарашып,
Кәте сизи гаррадайяр аталар!)

У з ы н бойды, орта бойды алтылар.
Дине бири —
 гысгаракдан токгады.
Йөне шол хем йигидине йылгырса —
Дийдиржекди: «Вах, ене бир баксады!»

Гүррүңлери вели
 не дост хакдады,
Не вепа хакдады, не юрт хакдады.
Ярым сагат бәри бар эшидйәним:
Шифонды,
 махмалды,
 гулакхалкады.

Я-да тәзе чыкан хокга якады.

Өң хатардан барян
Баш беземен гыз;

Гулагындан башлап
топугна ченли

Дине брильянтды. (Гызың атасы
Я-ха зикге какян болара чемли,
Я-да пулы эйкән болара чемли!)

Шөхратыны бир-биринден габанып,
Кинаялы гөз гыпышяр гөзеллер.
Ортача беземен гечәйсе өңе;
Деррев өңе гечйәр Баш беземенлер.

Хамала диерсиң,
Баш беземенлик
Мирас гечип ханнас аталарындан,
Эллерине мандат берен ялыды
Йөрәмәге
хеммәң өң хатарындан...


IV

Едилен Сердары
сары маңыз гыз
Баряр алты жоран
башыны дартып...

Онянча-да ёлуң гүнбатырындан
Гаралып гөрүнди кичижик чатрык.

Шол чатрыга тарап гыялап гитди
Доклугың ләлиги новбахар гызлар.
Кемакыл, кемрысгал болмасалар-да,
Дурмуш чатрыгындан
Бихабар гызлар.

Мен эйләк совулдым, оларам бейләк.
(Ёллар айрылса-да, душжатмыз белли.)
...Бу чатрыга ченли оңушмадык биз.
Хош, гызлар,
индики чатрыга ченли.



**АКТУАЛ ПОЭМА
Я-ДА
ГОШГУЛАР ЧЕМЕНИ**

* * *

ПОЭЗИЯ МОДАДАН ГАЧЯР дийярлер,
Бейле гүррүн дашгарыдыр кададан.
Бир махал Поэзия модадан гачса,
Эртеси Сөйги хем гачар модадан.

Ер йүзүнде барка Йигит билен Гыз
Хем барка янында Высал, Айралык —
Поэзия хемра болар Яшлыга,
Өз сөвер достундан гитмез айрылып.

Ер йүзүнде барка Ак билен Гара,
Биле гезип йөркө Хайыр билен Шер —

Поэзия әхли шерлере гаршы
Гөрешипди,
Гөрешип йөр,
Гөрешер.

Шер дийилйән затдан халас болуп Ер,
Хайыр тутан гүни онун өвезин —
БЕЙИК МИССИЯСЫН БИТИРЕН ШЫГЫР
Ловурдадар
өз еңижи гөзлерин.

Гомерден; Пушкинден, Магтымгулыдан,
Ене кән улудан башланып гайдан
Чын шыгыр хич хачаң модадан гачмаз,
Оны асылрара әкидер адам.

Йөне көр гошгулаң,
гөйдүк гошгулаң
Ыкбалы хемише болупды агыр.
Шолардыр шу гүнки модадан чыкян
Хем эртир хасапдан чыкмалы шыгыр.

...Өз гөзлерим билен гөрдүм мен шу гүн
(Киме герек болса — адреси анык):
Бир шахыры
сатып дуран экенлер
Башга бир шахырың билине даңып.

Дюма-ата билен Пётр Биринжиң
Билине саралгы ене-де бири...
Гелди-де овадан зенан машгала,
Туссагдан бошатды ики есири.

«Есирлең пулуны төләйин, йөне
Өзлери дурберсин!» дийди-де зенан,
Герекли китабын алды-да гитди.
(Нә гүнлере дүшдүн,
Әзиз Поэзиям!)

Зенан шейтди гитди. Сатыжы болса
Өврендекли экен. Дәлди пиңине.

Шерлогың билине даңды-да оны,
Атды ене алыжылаң өңүне.

Бир гапдалда дуран ак бөгүл гелин
(Янында-да ника йүзүкли герчек)
Хүмүрдеди:

«Шейдип шахыр боландан,
Биз-э өленмизем говурак гөржек...»

Ине,
Шу «поэзия» модадан чыкяр,
Тутуш хасапдан-да чыкар ол эртир.
Ер билен асмань аралыгында
Галыпды, галып йөр, галар ол етим.
Етиме хемише көмек берилер.
Эмма бу етиме... ким көмек етир?!

* * *

ТАМДЫРА МОДАДАН ГАЧЯР диййәрмин?
Дүшүнйөн: тамдыра диййәнин дутар.
Йөне тамдыралар модадан гачса —
Шо гүн тамдырың хем модасы гутар.

Аркайын чалыбер тамдыражыгны.
Модалар совулар. Мыш-мышлар гечер.
Эже, кака хий модадан гачармы?
Тамдыра — какандыр,
Тамдыр хем — эжен.

* * *

ЯШЫНМАК МОДАДАН ГАЧДЫ дийдинми?
Ол догры. Модадан гачандыр яшмак.
Геплежек гепини билйәнлер учин
Өнем хөкман дәлди агзыны яшмак.

Геплежек гепини билмейән учин
Торба гейдирсен-де яшмага дерек,
Диши билен кертип оклаяныны
Гөренсиниз.
Менем гөрдүм кән гезек.

* * *

КЕТЕНИ МОДАДАН ГАЧЯР дийдилер.
Бейле зада ынанмарын хич хачан.
Гырмызы Гүн билен гырмызы байдак:
Нәдип модадан гачар?

Элимде бар вагты гырмызы байдак,
Депәмде бар вагты гырмызы Гүнүм —
Гошулып шоларың ловурдысына,
Хас бетер пасырдар кетеним мениң.

Байдагмызың гызыл болжакдыгыны
Гөйә билен ялы мүн йыллап озал,
Йүпегини

гүлүң сувуна бояп,
Кетени доканмыш Гүл диен гөзел...

Кетеними дүнье танаяр бу гүн.
Оны Париж гейяр агшам сейлинде.
Гөрдүм оны бульварында Варшаваң,
Душдум она фин гызының эгнинде.

Айдым айданында кетенили гыз
Зелено-Гураның Айдым Көшгүнде,
Поляклар «Браво! Браво!» дийип,
Эл чарпярды хем-ә гызың ышкында
Хем кетениң ышкында...

Гырасарысында — саралан ыкбал,
Гырмызы реңкинде — умыт, канагат.
...Эй, сен, кетениниң бейик авторы,
Бу гоян мирасың харытмы, сунгат?!

* * *

БЕДЕВЛЕР МОДАДАН ГАЧЯР дийярлер.
Бейле зада ёл берилмез хич хачан.
Модадан гачса-да,
бедевлер дәл-де,
Бир топар эшеклер
Модадан гачар.

Ат планын
өвруп эт планына,
Бедевлери эте табшыран надан,
Инди не-хә атхананың янында,
Не-де өз постунда гөрнер янадан.

Бедевлериң эте берилши хакда
Обалаң биринде болаң йыгнакда,
Сегсенбәш яшында (илкинжи гезек!)
Трибуна чыканмыш Гулмырат Акга.

Шонда шей дийипдир Гулмырат ата:
«Кимде-ким ене-де каст этсе ата,
Оларың өзлериң табшырыс эте!»...
Элбетде, азажык гечсе-де өте,
Өрән хак айдыпдыр
Гулмырат ата...

Бедев энтек-энтек чарпая галып,
Гидер, асырларың чуңлугна гидер.
Дүня гөзеллериң аңк этсе били,
Мерт бакышы
мерт әрлери аңк эдер.

Дүняде хич хайван денешип билмез
Онуң АҚЫЛЫ хем ЭДЕБИ билен.
Дүня малларыңдан бир Дөвлет дүзсәң —
Президенти ТҮРКМЕН БЕДЕВИ болар.

* * *

ТАТНАШЫК МОДАДАН ГАЧЯР дийдилер.
Эй, таныш-билишлер! Бу ничик беда!
Кәбирлериңизин йүз кешбиниз хем
Ядымдан чыкыпдыр... эссагпурылла!

Өз шофёр достумы гөрелим бәри
Шофёр болуп гитди пионер оглум.
Мугаллым достумы гөрелим бәри
Октябрат оглум болды мугаллым.

Ин эзиз гоңшымы гөрелим бәри
Нәче вагт гечдикә? Өзүмем хайран!
Догруданам, онун ады нәмекә?
Ядыма дүшенок: Атамы, Аман...

«Гоңшы кыяматда герек!» дийселер,
Дүшүнмездим. Инди дүшүнмек кын дәл:
Бирвагт кыяматда дердиншәймесек,
Эл дегенок. Бу дүняде мүмкин дәл.

Кыямат дийленем хачан гелжекмиш —
Биреи якын дийәр, бириси узак.
(Онсоңам, белли дәл нирә дүшжегин:
Учмахмы, довзгхмы — аңсатмы чөзмек!)
А-хав, шондан бәрде көне дүняде
Ин болманда, чайлашалың бир гезек.

* * *

САЛАМ ХЕМ МОДАДАН ЧЫКЯР дийдинми?
Хава, көпелипдир сес-үйнсүз салам.
Элини етир-де гулагың янна,
Аркайың гечибер.
Тамам.
Вессалам.

Таншыңмы, достуңмы, гоңшыңмы кимми —
Хөкманмышмы янна дыкылып бармак!
Бипервай келләни чалажа силк-де,
Гечибер. Геплемек нәмәне герек.
Яшайракк тыгшытлылык дөврүнде,
Хер тыгшытлан сөзүң — бир дөвүм чөрек....

«Салам!» диймек — парахатлык дилемек.
Шол мүкаддес сөзден гүйч аляр заман.
Арада Пөвризе дагларна чыкып,
Үч гезек гыгырдым: «Салам! Салам! Салам!»

Нәче салам берсем,
шонча-да гезек
«Салам!» дийип, жогап гайтарды дашлар.

Үерйән вели, бизиң кәбиримизден
Шол дашларам асыллырак, ёлдашлар!

* * *

КӘН ЗАТЛАР МОДАДАН ГАЧЯР дийсең-де,
Ядында чыжыпдыр ГАЙЫНДЫР ГЕЛИН.—
Дийип, бир йыгнакта Дүржемал эже
Отуран еринден гөтерди голун.
Хем дийди:

«Не ысы, не совук сува —
Гелинлер батырмак исләнок элин.

Кәбириси болса —
Ятмакдан башга,
Зәхмет диен зады гөрмәндир башда.
Ыссымыш томусда, совукмыш гышда.
Не тикин оңаряр, не-де бир кешде.
Сөйүшен йигдиниң ичжек чайынам
Хык-чок эдип,
Зордан гайнадяр печде.

Хенизем, көшегим, олаң багтына,
Вагтында дәрәпдир газ диен ожак.
Егса дагы

әрем ажындан өлжек,
Чагаларам,
өзем ажындан өлжек.

Не хамыр югуляр, не от гойберйәр,
Не жан яшып билияр. Анкарып отыр.
Не-де дипломы бар, не ишләп билияр.
Ай, гараз, не-хамыр, не-де бир петир.

Билмедим, энәниң, билмедим, атаң,
Билмедим, шголың... кимниң гүнәси,
Не китап окаяр, не-де бир газет.
Хинди киносында әхли дүнйәси.

Я-да «Гелинләрниң топалаң ойны»,
Я-да шоңа меңзеш башга топалаң.

Ишигинде болса Көпетдаг ялы
Үйшүп ятыр өтен йылкы хапалан.

Гугулдап ишиге геленде машин —
Бир бедре хапаны атайса кәтә,
Он гүнләп өвүнйәр.

Сен болса диййән:
«Атманжыклар гечен болсадың кәшгә!»

Вах, балам, эдере ишем ёк бизде,
Яшаян еримиз — шәхериң ичи.
Не-хә дүйәмиз бар, не-де сыгрымыз,
Не-де овлагмыз бар, не-де бир гечи.

Бирже пишигмиз бар. Ажыкса олам
Өзжагазы тапяр ийжежик задын.
(Оңа агтыжагмың чыршагам етйәр —
Дөкуп-сачып отыр әйжежик задым).

Бу зейилли гелин еке менде дәл,
Гоңшымда-да отыр шоң ялы гелин.
Дине шәхерде дәл, обаңа гитсең —
Гаршында-да отыр шоң ялы гелин.
Гелениң-гечениң аягын сыллап,
Дашарда-да отыр шоң ялы гелин.

Ханха, ики саны гүл ялы гелин.
Габаклары йүпек. Гөзлери чанак.
Отырлар дашарда.

Гой, отурсынлар.
Ыкбал гөрк берипдир гүжеңләр ялак.

Елдан гечип гитди келтежик йигит
(Быкынына уруп келтежик элин).
«Вах,

шү-де бириниң әридир...» дийип,
Ассажа пыңкырды ат ялы гелин.

Онсоң гечип гитди узын бой йигит.
Сыраты Гөроглы. Дөшлери ховдан.
Әсли махал онуң ызындан бакып,
Ювдундылар... Йигит ярады өйдйән.

Херсиниң өйүндө бир гарры эне
Агтык гүймөп отыр узынлы гүни.
Яссы болды... Булар болса дашарда
Өлчөп отыр кимиң гысгадыгыны,
Кимиң узынлыгыны.

Икиси-де махрум өйдөки дертден.
Кишин дерди хакда эденек пикир...
«Балам, инди гириң!» Чагырды эне.
Ювашжа сес чыкды: «Отур-да-а кемпир!»
Шоңа-да

ичинден бегенди эне:
«Гыгырып айтмады... Шоңа-да шүкүр!..»

Чала мыдар болса оңушжак кемпир.
Гелинлең гашында дыза-да чөкжек,
Гөзүне, гашына сүрмө эдип чекжек,
Динлежек,
дүшүнжек,

нэзини чекжек...

Мен хэзир
бирехим гелинлер хакда —
Ахмал болайдыгың — үстүне бөкжек,
Гыбатчыл, утанчсыз, текепбир, хөтжет
Гелинлер хакында ачарын сөхбет.

Шолардан мана-да етди үчүсү.
Шу гүн өйлөрине гайтды гочусы.
Мыдам өйлөринде күйи-көчеси.
Түвелеме,

шу гүн өйде кичиси.
Үч айлап какылман ятыр кечеси.
«Гелин, кечәңи бир какавер!» дийсем,
Дандан билен сожап гелди эжеси.
(Мүңлөрчө өйлөриң гүнүн булаян
Гелинлең эжеси я-да бажысы!)

Энелер гызларның тарапын чалар.
Гызлар хем

өрч аляр өңкүден бетер.
Шу затлар хакында бир гошгы язсан,
Белки илде-гүне көмеги етер.

Эмма аз язаныз шу затлар хакда.
Әхли гүррүңнүз ҮЙТГЕДИП ГУРМАК.

Ери,
харлап ятса дулдакы гелниң —
Нәдип дурмушыңы үйтгедип гуржак?

Хасам укусөөр илкинжи гелним.
Мал-гара, мөр-мөжек өрсө-де бирчак,
Ол дүйш гөрүп ятыр.

Ери, дүйшүндө
Нәдип бу дурмушы үйтгедип гуржак?

Бейяе ятаган дәл үчүнжи гелним.
Элмыдама оя. Гөрмегей, алчак.
Эдил сең айдымда язышың ялы:
Дөшлери мейданлы, гөзлери гочак.
Били ярым гужак, сачы бир гужак.
Ияне овадан гөз, ёгын сач билен
Нәдип жемгыети үйтгедип гуржак?

Алтындан ясатды отузки дишин.
Гайын үчин болса — отузки пычак.
Гепләйдигиң, сүнчжек...
Ери, сен онсон
Нәдип хожалыгыңы үйтгедип гуржак?

Өзүң хамыр әдйән. Өзүң ясаян.
Өзүң япяң... Нәтжек бош ятса сачак.
Бир зат дийәйдигиң,
гоңшудан-гонша
Даз ясап, ат чапжак, айбыны ачжак.
Сен нан ялып дурсан,
ол айна бакса —
Нәдип сачагыңы үйтгедип гуржак?

Соң болса биширен наныңдан гәдип,
Гәвүшәпжик отыр мисли бир гуржак.
Ери, онсон,
азык проблемасын
Гуржак билен
нәдип үйтгедип гуржак?

Вах, хем-э нан ийсин
Хемем сыпансын —
Шоң үчин ясаляр айна хем ожак.
Йене шол ожага гатанчсыз болса —
Нәдип ожагыңы үйтгедип гуржак?

Мениң шу сөзүми гечирсең гошга —
Көп гелин аркайын гүлсе-де жак-жак,
Бирнөче гелинлер кә эйләк бакар,
Кәте бейләк бакар букдак-да-букдак.
Ине шо боюнча

билип билерсин —
Хайсы гелин өйүн үйтгедип гуржак?

Гүйз хакда, гар хакда, ит-пишик хакда
Гошгулар язяңыз энчеме гужак.
Биз хакда — бир сөз ёк...

Гайын-гелинсиз
Нәдип бу дурмушы үйтгедип гуржак?

Гүлүн, шейле затлаң үстүнден гүлүн.
Дүңйәде яраг ёк гүлкүден гочак.
Шер ишлен

үстүнден гүлүп билмесек —
Агы билен
нәдип үйтгедип гуржак?

...Йыгнакда шей дийди Дүржемал әже.
Менем онун сөзүн гечирдим гошга.
Йене, вах, бу гошгым

гөдеклик дәл-де,
Гөзеллик хакында болсады кәшгә.

Язасың геленок яман затлары
Алтынлар, Мараллар, Гөвхерлер хакда.
Оларын

әдебин, акыл-пайхасын
Васп әдесин гелйәр гөзел топракда.

Әне гүррүн берди көп затлар хакда.
Мен болса биалач гечирдим гошга.

Гынандым, гыйылдым,
окап бермедим
Дүржемал эжәнің өзүнден башга.
...Вах, хемме гелинлер дүзелсе ШУ ГҮН —
Менем муны
АГШАМ яксадым кәшгә.

* * *

ДОГАНЛЫК КАДАДАН ЧЫКЯР дийярлер:
Гыр-ягы болупдыр догана доган.
Ики доган бир-бириниң агзына
Догранок соган...

Инер дек огуллаң, гоч дек доганлаң
Көпдүги, элбетде, хеммә-де белли.
Йөне хәзир
гочлар, инерлер дәл-де,
Гечилер хакында сөzlәсим гелди.

Саташдым арада
агадыр инә:
Бири — шляпалы көмелек келле.
Бири — сур телпекли тогалак келле.
Даш йүзүнден шейле середәймәге —
Алланәме... гүл ялак келле.

Икисем обадаш.
Икисем сүйтдеш.
Мыхман болуп гайтдым херсинде бир гүн.
Сырымы дашыма чыкармасам-да,
Ичен чайым болды богазма дүвүн.

Тоба! Тоба! Болян затлары гөрүн:
Ики доган бири-бирине гөрип!
Жайының хер чүйүн тарып этсе-де,
Доганның бир түйүн
этмеди тарып.

Кәте ашак бакып, көп сырлы дымды.
Кәте-де «хүм-м» дийип, диңледи бөврүн

Өз сүйтдеши хакда кыркаяк ялы,
Этди кырк тарапа хилебаз өврүм.

Йөне мүн тарапа этсе-де өврүм,
Хер бир өврүминде ачылды сепи:
Херсиниң гепиниң гылла-ярысы
Эркек гепи дәл-де, аялың гепи!

Гылынам үйтгетмән гайталадылар
Елекли яссыкда өврөнөн задын.
(Жуда эрбет

тәсир этжек экени
Шляпалы хатын, телпекли хатын!)

Йүз яна чекдилер
аганың сөзүн,

Мүн хапа сокдулар
ининин адын.

Дине бир-бириниң адына-да дәл,
Энәң адына-да етирдилер шек.
Дийдилер: «Гаррылар самсык болупдыр,
Оглы биленем чеп...
Гелни биленем чеп...»

Оларың «чеп» диййән шол энесине
Бүтин оба белет. Өзүмем белет.
Ол ажайып эне бүтин өмрүнде
Не гөдек сөзләпди, не-де бир галат.

Ол эне — тутуш бир обаның гөрки.
(Оны энемчерәк тапаян ичгин!)

Көте мыхманлыга барянлыгым хем
Шо ерде

шол энәң бардыгы үчин.

Билемок гатырак геченем болсам,
Йөне кепил гечйән догрулыгына.
Гайтмазмыш өң янда шейле дийдим мен
Обаның өйленен огланларына:
«Гелинлернизе-де гуваның вели,
Гуваның эммедеш доганларңыз
Хемем сизи

чыгып догранларңыз!»

Хава, гоч огуллаң, гочак доганлаң
Көпдүги маңа-да, сизе-де белли.
Иөне хэзир гочлар хақында дэл-де,
Гечилер хақында айдасым гелди.

* * *

«КЭБИР-КЭБИР...» ДИЙМЕК ГАЧЯР
МОДАДАН.

Гачаверсин!

Халыс иризди шол сөз.
Ол сөзүң етирен зыянларыны
Кибернетика хем хасаплап билмез.

Газетде,

йыгнакда

эхли танкытлан
Үчден бир бөлеги «кэбир-кэбирди».
Ол сөзлер йүзлерче ёлбашчыларын
Хем редакторларың халасгэриди.

Дийдик: «Кэбир ерде кэбир ёлбашчы
Кэбир ишлеринде гойберйэр ногсан».

Дийдик: «Гой, гойберсе гойберсин ногсан,
Болмандыр ахбети ногсансыз ынсан».

Дийдик: «Кэбир ерде кэбир коммунист
Парахор, яранжан, огры, бюрократ.»

Дийдик: «Коммунистрлер огрулык этмез.
Партия ишгэрне дакмаң бейле ат!»

Дийдик: «Кэбир ерде кэбир окалга
Ишлэнок. Кэмахал гапысы япык».

Дийдик: «Кэбир ерде кэбир сатыжы
Иййэр ики көпүк я-да бэш көпүк».

Инди гөрүп йөрсек, терсине экен:

Дине кэ окалган гапысы ачык.

Сатыжылар болса

көпүк билен дэл,

Миллион билен оюн эдипдир можук.

Хем-э шаханда'з ол,

хем асылзада.

Хем-э чылшырымлы хемем ин сада.

Бир ганаты ерде, бири ховада.

Эйлеси, бейлеси өлчегли болса —

Эркек бормуды ады?!

Эркеклик диен зат — озал-ахырда

Гыбата, галпыга улашмасызлык.

Эркегин эркеге ынанан сырын

Эркек дәлдер билен пайлашмасызлык.

Эркеклик —

Гайгысыз Атабаевлик,

Батыровлык, Эне Кулыевалык.

Шолар кимин иң ёкары эркеклик

Хем эркеге бәс эдишйән аяллык.

Эркеклик диен зат

чин дэл, мөртебе.

Эркеклик диймеклик — эрклилик диймек.

Диймек, сл —

дине бир гөбегенэн дэл,

Хем атаң элинде товланан гөбек.

Эркеклик — ил-гүнден еке чыкмазлык.

Эркеклик — шәгиртден горкмазак мертлик.

«Еңлен халыпадан

енен шәгирде...»

Дийип, автографын язан эгиртлик.

Эркеклик —

ҮЗҮМЛЕН ХОШАСЫ КИМИН

Бир мазмунлы, дүрли реңклилигимиз.

Ол бизиң шу гүнки лебизлигмиз

Хем лебизлэ эртир гереклигимиз.

Лебизсизй болса, иң болманында

Өңкүдөн азажык лебизли этмек.

«Дүзелмежек адам бардыр!» дийселер

Шоңа өлөндө-де ынанман гитмек.

Эркеклик диен зат — эркек хақында
Артык геплемезлик. Гепи созмазлык.
Бу барада диңе бир гошгы язмак. .
Я башарып билсен —
оңам язмазлык.

* * *

ЭНЕ ДИЛ МОДАДАН ГАЧЯР дийдилер...
Хий, дилем

модадан гачар огушян!
Ген гөрүп отурмаң! Кәбир пурсатда
Шолам мүмкин экен.
Хава, багышлан.

Ынха, бир эдара. Кашан эдара.
Улы министрлик. Эдил көшк ялы.
Гирәен еринде ажап киоск бар —
Йүз дүрли китаплы, газет-журналлы.

Ир билен шол жая совулян хер гүн.
Дүрли неширлер бар бәш материкден.
Бир гезек зейренди киоскчы Вера:
«Түркменче зат алян... санлыжа түркмен.
Кәте-де вот сен.

Ики йүз ишгәриң көпүси түркмен.
Жентльмен, интеллигент. Папкалы киши.
Эмма шол папкалаң бир топарындан
Түркменче тапмак кын дерманлык үчин...»

Хава, Ленин дилин ИНТЕРНАЦИОНАЛ,
ДОСТЛУК ДИЛИ дийип окаяр олар.
Йөне энең дилин кемсидйән болсаң —
Ленин нәдип
сениң билен дост болар!

Дөврүмиз — үйтгедип гурулян дөвүр.
Гөрк гошмалы юрдумызын гөркүне.
Эрк гошмалы адамларын эркине.

Буйсанч, Ынам-пайламалы хер киме.
Йөне энең дилин билмейән болсаң —
Ким ынанар гепиңе!

...Бир гезек улы бир йыгнакда болдум
ДИН-АДАТА ГАРШЫ, ГАЛЫҢА ГАРШЫ.
Үйшүпдир энелер, гелинлер, гызлар.
Клуба гөрк берйәр якалаң нагшы.

Йыгнакда райком векили хем бар,
Ахыры оңа-да бердилер гезек.
(Биринжи секретарь. Меселем, Гочов)
Ачды папкасыны. Окады узак.
«Калым... Пережиток... Бороться надо!...»
Келлесин галдырман... гепледи гурак...
Иң сонундан болса,

кәбир гызлара
Атларыны окап, говшурды байрак:
«Гюзель» дийди «Гөзел» диймәге дерек.
«Донди» дийди «Дөнди» диймәге дерек.
Доклад-а дәл,

өз адына дүшгүнмән
Зенанлар болушды элек-де-челек.

Энелер аңк болуп гызына бакды,
Гызы хем аңк болуп серетди энә...
«Ким гүнәкәр?» Сораг бердим өзүме.
Хемем жогап бердим: «Онда-да гүнә.
Менде-де гүнә бар,

сенде-де гүнә!
Хеммеде гүнә!...»

* * *

ПЕСПӘЛЛИК МОДАДАН ГАЧЯР дийселер,
Ынанмаздым. Инди ынандым дост жан.
Арада бир өйде болдум мен мыхман.
Муртлак художник бар. Композитор бар.
Шахыр, алым, артист —
Бәш саны жуван.

Менем алтынжысы. Дилчи мугаллым.
Алыс бир обадан пайтагта гелен.
(Бегенип отырын саташаным
Зехинли, шахандаз огланлар билен.)

Шахыр, артист, алым, сазанда, багшы
Ве гайрылар хакда ягдырып совал,
Олар хакда көпрәк билмекчи болдум..
Булар вели

асыл

совал билен дәл.

Әхли гүррүңлери өзлери хакда.
Гайры киши хакда чыкмады хош сөз.
Арасында кәте айдайсалар-да —
Дине гүммү-саммы... үч агыз бош сөз.

Бир-бирисини өвдүлөр илки.
Сон болса өзлөрне бердилер шөвкет.
Хайсыны геплетсең — бир өзи әпет.
Хайсыны геплетсең — бир өзи апат.

Дине өзи хакда гепледи артист.
Гөйәки диерсин,

сахнаң шемалы.

Дине (дине!) шонуң йүзүни елпәп,
Өзгәң богазындан богмалы ялы.

Дине өзи хакда гепледи шахыр.
Гөйә Поэзияң

агыр ыкбалы

Бейик Тебигатың гудраты билен
Дине өз үстүне окланан ялы.

Дине өзи хакда гепледи муртлак.
Гөйә

Репинлен мукаддес ёлы

Дине бир өзүне совгат берилип,
Өзгелер тумаяк галмалы ялы.

Дине өзи хакда гепледи сачлак.
Хамала,

Моцартың бейик ахвалы

Тәк өзүниң такдырына язылып,
Гайрылар биыкбал өтмели ялы...

Отурдым, ойландым.
Динледим узак.
Ахырсоны етди
Маңа-да гезек.

«Мугаллым дост, сенем отурма дымып!
Гүррүн бер — дийдилер — бир затлар хакда!»
Менем кем галмайын шулардан дийип,
Шагладып башладым, дурмадым чакда.

Дийдим:

«Кән айландым якын-узакда.
Магрыпда, машрыкда, демиргазыкда.
Тагтада, Гумдагда, Гувлымаякда,
Гырда, Кыркгуюда, Гызылтаякда,
Марыда, Мургапда, Гызылаякда.
Болдум Хожамбазда, гездим Фарапда.
Басмадык ерим ёк хемме тарапда.
Йөне ӨЗҮМ ЯЛЫ БЕЙИҚ МУГАЛЛЫМ
Ёк экен,
болмазам эне топракда!»

Дийдим-де,
йүзлендим ишиге тарап.
Анк болуп ызымдан серетди БӘШЛЕР.
Дүшүндилер өйдән. Боз-яз болдулар.
...Ах, яшлар, яшлар, яшлар,
Яшлар.

* * *

МЕРТЕБЕ МОДАДАН ГАЧЯР диййәрмиң?
Шо гачса —

адама меңзәрми адам?

Сөзүмиң чындығы, яландығыны
Хол дуран нәкесиң мысалы айдар.

Ханха, башлығының гашында дур ол:
Ек, белли дәл —
Дурмы? Отырмы? Ятыр?
Себәби хәп-хәзир үмледиги бес,
Шоларың хайсыны ислесе, битир.

«Отур!» дийәйдиги — тарпа отурар,
«Ят!» дийсе — көпек дек буланып ятар.
Әхли мертебесин сатар бир пула.
Сени болса хасам арзана сатар.

Мертебе — атандан, бабандан мирас.
Ол — дин дөрәмәнкә гана гирен дин.
Диймек, оны сатмак — диниңи сатмак.
Өз намарт өмрүңи горамак үчин.

Мертебе — сердарлаң гаршысында-да
(Ким болсаң-да) — адам хөкмүнде деңлик.
Гашыңдакың кимдигини танамак
Хемем өз кимдигеңе аклы етенлик.

Мертебе — Ленини дост тутан Горький
Хем Горькә «Гадырлы, дост!» диен Ильич.
Мертебе —
Жуковы

Сталин билен
Дең саклап,
сеждесиз сөзлешдирен гүйч.

Мертебе — кын гүнде башың дик тутмак.
Халкың оглудыңны
Билмек яшлыкдан.
Азык комиссары Цюрупа болуп,
Или дойруп, аркан гайтмак ачлыкдан.

Мертебе диймеклик (ресми дил билен) —
Дүнийәде иң улы принциплилик.
Белент-белент трибуналаң үстүнде
(Хемем дүшенден соң!) догры геплилик.

Мертебе диен сөз — сөзлең найбашы.
Ол — мертлик сөзүңден дөрәп гайдан гүйч.

Ол — Ленин шөхөрүн отуз ай горап,
Фашист мерезинден халас эден гүйч.

Онда-да йөне бир горамак хем дәл:
Ач-сувсуз. Кем яраг. Ярым-ялаңач.
Депәнде — гызыл от, ёлунда-да — сув,
Жамында-да — мал иймежек яламач.

АДАМ мертебесин, ЮРТ мертебесин,
СОВЕТ мертебесин гөтерип арша,
Мертебе — иң соңкы күкүрт дәнесин
Дакуп,
—оклап билмек фашизме гаршы.

Ол — сениң Ватана вепадарлыгың,
Шу гүнки,
эртирки буйсанчлы аркан.
Ол сениң Кремлиң, Гызыл байдагың
Хем Ленин аклына хә берйән ЭМК-аң.

Мертебе диен зат —
бүтин юрдумда
Нобат-диен дүзгүн болса-да тамам —
Ленин-мавзолейне узалжак нобат
Хем оңа берилжек миллиардлап салам.

* * *

ХАЛАЛЛЫК МОДАДАН ГАЧЯР дийдилер.
Билмедим, сиз оңа гаршымы, разы.
Йөне шол чын болса,
оңа гүнәкәр

Илки билен
Халал адамлаң өзи...

Шей дийип бир таншым нахар башында
Тәзе бир «модадан» башлады гүррүн.
Дийди: «Гоңшулыкда тәзе бир ахвал
Мода болупдыр бу гүн.

Мундан
өн-он бәш йыл озал башланды
Бу үйтгешик тәзе моданың башы.

Жуда үстүңликли өсүшүн баршы:
Дүнйәни юмурсын, агдарсын, йыксын,
Дөвлетин малыны түнегге чексин,
Огурласын, гөвүн солпудан чыксын —
Гоңшы гоңшусына чыканок гаршы.

Дүнйәде — дийди ол — достумдан озал
Илки билен

гоңша гойярын хормат.
Гоңшы диен зада гөриплигим ёк,
Гой, бири-биринден яшасын оңат.

Йөне зәхмет чекип эшрет гөрмек бар,
Зәхметсиз эшрет бар.

Шонда әхли гөп.

Ынха мен — инженер. Алян айлыгым
Көбир кишинкиден эссе ярым көп.

Гоңшулам хем шейле: мугаллым, шофёр,
Усса, токарь... Бары гүнүнден хошал.
Хеммесинин оңат гүзераны бар —
Иййәр, ичйәр, геййәр... Кассасам бош дәл.

Йөне үйшүп ятан харман пулы ёк.
Жуда режели пулларын совшы.
Эмма пулы саман ялы совуряр
Бәшга бир кичижик айлыклы гоңшы.

Илки билен шонун өйүнә гөййәр
Ин модалы, гыммат затларын гөвсы.
Олар ф о р с атырлар. Бизем сын эдйәс.
Гөриплик этжекми... Гоңшы-да-а гоңшы!

Бизем-ә хер айда бир чебши йыкяс.
Янкы болса... хер гүн бөгүрдйәр чебши.
«Гарагумда сүрин бармы?» диемзок.
Өйкеләйсе нәтжек! Гоңшы-да-а гоңшы!

Төрөбек-ханымын мавзолейи дек
Жайының асманда селенләп дуршы.
«Бейле зада нәдип харажат тапян?»
Диемзок... Себәби гоңшы-да-а гоңшы!

Бир гүн ирден турсаң —

яңкы жаям ёк:

Дең ярын йыкыпдыр. Яңжады гуршы.

Метжит ялы эдип тэзеден гурды.

Бизем гутлап гайтдык... Гоңшы-да-а гоңшы.

«Метжидиң» ичинде намаз окаяса —

Гелишжегем вели... она-да гаршы.

Не намаз окаяр, не-де бир китап,

Бир орталык бир зат... Гоңшы-да-а гоңшы!

Нәме кәрдедигнем билжек милтиң ёк.

Хер гүн бир тарапта галгаяр көвши.

Управляющими, базаң мүдири...

Хетжикләп дурамзок... Гоңшы-да-а гоңшы!

Ховлың ортасында улы ховзы бар,

Бакжасарай ялы фонтанның чоңшы.

Чагалармыз барса — жырралдып ковяр,

Кәте-де кованок... Гоңшы-да-а гоңшы!

«Волгасын» гөз үчин чалшырар хер йыл.

Гара, гоңур, мелё... Соңкусам яшыл:

Догруданам, билип сайлапдыр реңки.

Өңүнде пәсгел ёк... Гоңшы-да-а гоңшы!

«А-хав, пулларыңа ер тапаңокмы?»

Дийён ёк (агзына алан дек дашы!).

Кә жайына, кәте машинна бакяс,

Аркасына какяс... Гоңшы-да-а гоңшы!

Ол болса... хич зады билмйэндир өйдүп,

Текепбирлик сатыр гайшардып дөши.

«А-хав, дөшүңи яп!» диймегин ерне

«Салам, гоңшы!» дийёс... Гоңшы-да-а гоңшы!

Қырк, элли гоңшым бар, шейле халалхон:

Тәмиз, сада. Бири биринден ягшы.

Бири цемент чекйәр, бири даш дөвйәр.

Хеммеси-де

хара́м газанжа гаршы.

Хеммәмиз дылым-дырс. Әхлимиз лал-жим.

Нәме гыгыржакмы! Гоңшы-да-а гоңшы!

Диййәрис: хемме зат аян болмалы.
Шоны талап әдйәр дурмушын баршы.
Нәме.

ала-бөле шолаң ичинде
Аян болмасыз зат
Гоңшымы гоңшы?»

Сөзүн жемледі-де инженер достум,
Дийди: «Ичими-хә бошатдым ягшы.
Сен гоңшулар хакда

бир фельетон яз,
Гой, кимиң кимдигин танасын гоңшы!»

Дем салым ойландым. Йүзүне бакдым.
Не-хә разы болдум, не-де бир гаршы.
Өмрүмде этмәндим оң ялы иши!
Атамың весьетин ятлатдым оңа:
«ГОҢШЫ ХАКДА ДИҢЕ СӨЗЛЕГИН

ЯГШЫ!»

Папкасын голтуклап чыкды-да гитди.
Гыгырды:

«Гөресин яманмы, ягшы.
Саңа-да саташсын шоң ялы гоңшы!»
Эй, адамлар, бирден янкың дилеги
Кабул болмаса ягшы!

* * *

ХАЛКЫЛЫК МОДАДАН ЧЫҚЯР дийдинми?

Хава, дост, шоңа-да дарапдыр мода.

Инди кәбир «шахыр»

өз өйүнде дәл,

Мешхур болсам диййәр бүтин дүнийәде.

СОЦДУНИӘ хакында геп-гүррүнем ёк,
Тутуш КАПДУНИӘДЕ болмакчы мешхур.
Хава-да-а... халк оглы болмакчы болса —
Өз илинден дашда болмалы шахыр.

Доглук депесинден ирмейән жандар
Товшандыр. Сен вели ынсансың башда.

Илки билен танал өйүндөн башла!
Гой, окасын сени

фин, немец инлис,
Гой, окасын япон, хинд, бенгал, пушта...
Ай, гараз, хеммелер окасын сени
Түркменден башга.

Гөрмесең-де хениз Гушгы галасын,
Дырмашмасаң-да сен Көйтен дагына,
Гошгы ока революцион Парижде
Хем сейран эт Коммунарлаң багында.

Рабиндранат билен Рембрандтын
Пархын билмесең-де — улы айып дәл.
Себәп сен

Делиде, Амстердамда
Китаплары чыкян «интеллектуал».

Бейик Магтымгулын ики гошгусын
(Я еке гошгусын!) билмесең ятдан —
Хапа болма!

Тутуш Евразияда,
Полинезияда, Малайзияда
Үстүни гөмерлер сылаг, шөхратдан.

«Евгений гызмыка? Я-да Онегин?»
Дийленде бөврүңи диңләрдиң бирчак.
Зыяны ёк!

Инди Рим колледжинде
Пушкиниң өмрүндөн берибер сапак.

Иң мәхрибан гоңшың
бирже сөзүңе
Зар болуп, өйүңде ятырка хасса,
Сен Мүсүре гит-де лекция ока
Ахлак хакда, ынсанперверлик хакда.

Сен дине шондан соң (диңе шондан соң!)
Боларсың иң халкы, иң улы шахыр.
Язан затлаң алтын фондлара гирер
Мисли лаглы-жавахыр.

10

U

8

1
2
3
4
5

10

1

10

23

Хақыда — иң вагшы шалаң гашында
Магтымгулы болуп сарсман отурмак.
Я-да Гурбандурды-Зелили болуп,
Хыва зынданында даңың атырмак.

Хақыда — Гөкдепән көне галасы,
Топа гаршы гөреш эден гыркылык.
Патыша Россиясы...

Соңам Октябрь —
Чын бирлешик, хак доганлык, бакылык.

Хақыда диймеклик —
Хелей багшынын
Зүрядына чалшан айдымы, сазы.
Көр Гожалың бир аялдан еңилши,
Шүкур багшын
ханы еңен овазы.

Хақыда — Алексей Толстой болуп,
Я-да Куприн болуп, юрдуң ташламак.
Соң дүшүнип нәмәң нәмедигине,
Гелип,
эне ериң огшап башламак.

Хақыда — Гайгысыз Атабай болуп,
Янып гитмек Отуз едиң одуна.
Соң болса гөврәңи бүрүнже өврүп,
Иң эзиз көчәме дакмак адыңы.

Хақыда — ар үчин гиден сөвешде
20 миллионың бириси болмак.
От ичинден аман гелен-де болсаң —
Щолары ятланда..
дем салым өлмек.

Хақыда —
ир гиден тер сакгал атам
Хемем кырк яшында бүкүлен эжем.
Хақыда — күнжара ийдирен
хем-де
Иң говы гыз билән душуран Тежен.

Хақыда —

сениң хем илкинжи сөйгин,
Эжен, маман, бабан, дост-ярын, таншың.
Чагалык дөврүнде — эмедеклейшиң,
Кәмиллик дөврүнде — учушың, гоншун.

Хақыда — мешанлык, бюрократчылык,
Огрулык, мекирлик, тараппаразлык,
Хақыда —

гечениң иң ягшысыны
Сайламак. Яманын гайталамазлык.

Хақыда диймеклик —

яккы батан Гүн,
Эдил яккы өтен секунд хем минут.
Ол — Шу гүне денәп Дүйни өлчемек,
Ол — Хәзире буйсанч,
Эртире умыт.

...Хақыдаң гачмагы —

өлмәкәң өлмек.
Шу гүн үчин гечмишиңи юутмак.
Атаң, бабан
гадым говакдан башлап,
Берлине чен гечен ёлун унутмак.

Хақыда диймеклик —

Хақыкат диймек.
Догрумы, ялнышмы — хеммеси болан.
Хава, иним, дине хақыда биле
Яшалаң Ватаның Гелжеги болар.

* * *

ЕР, ЮРТ ХЕМ МОДАДАН ГАЧЯР

диййәрмиң?

Ер, юрт диймек Ватан. Сенки хем Менки.
Мода диен сөзден миллион йыл өңки.
Ватан — ата-бабаң мукаддес сүңки.
Жейхун кенарындан Хазара ченли
Ол бакы. Еке-тәк. Өңки хем Соңкы.

Ол чалшылян я-да сатылян зат дәл.
Берилдими — гора мазара ченли.
Нәбелли солдат дек мукаддесдир ол.
Диңе бирже пархы — ол бакы белли.

Ол — сениң гөбегин гөмүлен ерин.
Ол — илкинжи ишик. Илкинжи ожак.
Ол — сениң илкинжи сесиң эшиден
Дивар, гөбегене, илки салланчак.

Ол — саңа илкинжи өвредилен сөз:
Эже, кака, салам. Илкинжи эдеп.
Ол — сениң кичи я улурак обан.
Иң илкинжи клас, илкинжи мекдеп...

Сонра болса Ленин гениси билен
Гинелип, нурланып Ватан манысы,
Гушгы галасындан Камчатка ченли
Язылды он бәш реңк
БАТАН ХАЛЫСЫ.


Бир халың йүзүнде — он бәш дүрли герб.
Он бәш дүрли байдак — өчмез реңкли.
Хеммеси-де — түпөң ерне Чекичли,
Гылыч дерегнә-де — аңнал Ораклы.


Бомба дерегине —
жалейка, гомуз,
Пианино, баян, тамдыра, там-там...
Буларың хеммеси — бир улы Сөйги,
Буларың хеммеси — бир улы Ватан.

Ол Ватан бизиңки. Оңа хич хачан
Не-хә пос ёкушар, не-де бир мода.
ОЛ БАТАН ЕНИПДИ МУҢЛЕРЧЕ ШЕРИ,
ГАЛАН ШЕРЛЕРИ-ДЕ
ЕҢЕР ДУНИӘДЕ.

1986—87

ОЙЛАНМАЛАР, ТƏСИРЛƏР





ТОМУС ЯЗГЫЛАРЫ

Бу язгылар соңкы йигрими бәш йылың (1955—79) әдебият җе дурмуш барадакы тәсирлеринден, ичгеплетмелеринден эмеле гелди. Олары нәме үчин то мус язгылары атландырандыгымы өнүнден чинтгәп отурмагымың хажаты ёк: онуң себәби окалыш довамында белли болар.

Язгылар чәръек асырың блокнотларының, депдерлериниң сахыпаларындан сечилип алынды.

Бу сахыпалар узак вагтың довамында якын сырдашым болупдылар: кә халатларда оларә өзүмин иң мукаддес, иң пынхан сырларымы ынаныпдым. Йөне ол сырлар нәче пынхан болсалар-да, мен оларың хич хайсыны-да динә өзүм үчин беллик этмәндим. Дүрли йыгнанышыкларда, душушыкларда, кәрdeşлерим билен болан чайлашыкларда оларың бирнәчесини орта атыпдым, жеделлешипдим, ылалашыпдым, ылалашмандым...

Язгыларың бирентеги билен иррэк таншан адамлар (Гара Сейитлиев, Сахы Жепбароз, Даңатар Өвезов, Какабай Байраммырадов...) олары «Шахырың язгылары», «Яшлара маслахат», «Эсселер» диен ялы ат билен метбугатда чап этмегеме ислег билдирипдилер. Ол ислеглер мениң учин нэче агыз сувардыжы болсалар-да, нэхилидир бир дуйгы олары чапа хөдүрлемегеме ыгтыяр бермэнди: яңы қырк яща голайлан йылларымды. Бу зейилли язгылар билен метбугат йүзүне чыкмагы энтек бигелшигрэк хасаплапдым.

Инди, хер ничик-де болса, ярым асыр бейлэк атылды. Бу яш, нэхили боланлыгында-да, өзүңден кичилере, дең-душларыңа оны-муны айтмага белли бир дережеде хукук берйәр.

Шол себәпли-де язгыларың сайланан бөлеклерини чапа хөдүрлемеге макул гөрдүм.

Язгылары эдебият барадакы, дурмуш барадакы айратын бөлүмлөре бөлмөздөн, гатышдырып ерлешдирмеги догры билдим. Оны мен эдебият билен дурмушын айры-айры затлар дөл-де, бүтеви бир затдыгыны ныгтамак хатырасына шейтдим.

АВТОР

* * *

Гесиод дөврүндөн бәри говы шахырлар хакында-да, эрбет шахырлар хакында-да айдылмадык пикир ёк. Бу барада диңе танкытчылар дөл, шахырларың өзлөри-де хич кимден пес отурмандырлар. Ылайта-да көрзехин шахырларың үстүндөн бирехим гүлдүпдирлер. Шейле мысаллары әгирт-әгирт сөз уссатларындан (Пушкин, Гёте, Горький, Блок, Маяковский...) нэче дийсең гетирмек мүмкин.

Эмма бу барада бейик венгер шахыры Шандор Петефиниңки ялы газаллы сөзлөре мен хенизе ченли габат гелмәндим. Ол шейле язяр: «Талантсыз шахыр ялы гөзгыны жандар дүниәниң йүзүнде бармыка? Ёкдур! Талантсыз танкытчыларың гүнәсини худаям багышлап билер, менем багышларын. Йөне эрбет шахырларың гүнәсини худаям багышламаз, менем багышламан. Ин

бинамыс, дүзедип болмажак женаятчы-да вагтын гечме-
ги билен дүзелип билер, эмма эрбет шахыр хемише эр-
бетлигине галар: ол дүзедилйән, бежерилйән нәрсе
дәлдир...»

Бейик шахырың бу сөзлериңиң үстүне нәме гошуп
билерин? Хич зат! Поэзияның сырларының мүнден би-
ри-де энтек маңа дүшнүкли дәл. Белки, мениң өзүме-де
ёкардакы ялы айылганч ыкбал гарашяндыр.

Горкян, горкян, горкян...

* * *

Шу сетирлери яздым-да, пикире батдым: язгылары-
мы нәме үчин бейле сөзлерден башладымкам?

Яп-яңы йигрими бәш яшым долды. Бу яш д э л и л и к
я ш ы болса-да, азда-кәнде кәмиллик ёкундың бар болса,
п а х и м л е н и п - д е башламалы дөврүн... Диймек, шу
гүнүң, эртирин, сечен кәриң, ыкбалың барада айгытлы
ойланмалы дөврүн... Догры ёла дүшүп-де билерсин, ге-
дек ялнышып-да билерсин.

Эй, Петефи! Бейик Петефи! Гүррүңими Сенин газап-
лы сөзлериңден башламагымы шондан башга нәмә ёруп
билерин?

* * *

Өз-өзүңи кәмиллешдирмек, хер гүнүң ахырында өзү-
ңи дерңевден гечирмек жуда зерур болса герек.

МЕН ШУ ГҮН ИЛ-ГҮНҮМ ҮЧИН НӘХИЛИ ПЕЙ-
ДАЛЫ ИШ ЭТДИМ?

ШУ ГҮН НИЧИКСИ ХАТАЛАР ГОЙБЕРДИМ?
ЫНСАБЫМЫҢ ӨҢҮНДЕ ИКИЛИК ЭТДИММИ?

Өз-өзүңи язгармак, гойберен хатаңы бойнуңа алмак,
бу, элбетде, еңил зат дәл. Йөне кәмиллик диең зат нәма-
хал, киме аңсат дүшендир өйдйәрсиниз!

* * *

Бир таншым барды. Ол хер бир адамың әхмиедини
ондан гөрйән я-да гөржек пейдасы боюнча өлчейәрди.

Эмма бир гезек мен кичижик везипели адамың янын-
да онуң өзүңи алып баршына гызыкланма билен серет-
дим: ол онуң билен әбе-жүйжеди, төверегинде первана

болуп пырланярды. Догрымы айтсам, мен иңнән бегендим: «Түвелеме, гөз дегмесин, адам болуп баштап-дыр-ов...»

Онянча-да ол чыбышлдап яныма гелди-де, гулагы-ма чавуш чакды: «Бейдип отурма! Шол адама көпрөк үнс бер! Ол бизе гөрек адам. Оны ене аңырсы бир айдан пылан эдара ёлбашчы беллежеклер...»

О нерессе шол везипә белленмәкә, бетбагтчылыга учрады: авария дүшүп, хеләк болды. Яңкы таншым оны жайлашмага-да бармады.

* * *

Абрайлы комиссия важып бир дөредижилик меселесини ара алып маслахатлашярды. Менем шол комиссияның иң яш членлериниң биридим. Илден өңе дүшүп, бир затлар айдыбермегем гелшиксизди. Бир четде динләп отырдым.

Комиссияның башлыгы улы тәсирли адамларын бириди. Ол хем чыкып гөпледи. Онун айдып дуран затларының нәдогрудыгы гөз-гөртеледи. Эмма отуранларын бирнәчеси онун тарапыны чалды. Хатда озалкы гөпләнериң-де кәбири «Сениңки догры!» дийән ялы йылжыраклашып, отуран ерлеринден гөбсунышдылар.

Мен хайран галдым. Булар ялы комиссиялара илкинжи гөзек гатнашянлыгымданмы, нәмеми, хем-ә хайран галярдым, хемем гахарым гөлийәрди.

Онянча-да әпет гөврели адам элини галдырды-да, еринден турды. Бәш минут чөмеси гөпледи. Иң соңундан болса: «Ынха, ёлдаш пыланы пыланьевич, шу себәпләре гөрә сизиң яңкы айданларыңызың хөммесини нәдогры хасаплаярын!» дийди-де, еринде отурды.

Комиссияның башлыгы, нәче агыр дүшсе-де, онун айданлары билен разылашды. Хөммелер хем разылашдылар.

Бу адам Шажә Батыровды.

* * *

Хич киме гөзек бермән, дине өзи гөплейән адамларын «гөп халтасы» кем-кем бошамак билен боляр.

Шөйле адамларын бирини билйәрин: ол инди кырк йыл бәри хөмме гүррүңчиликде дине бир айданларыны

гайталаяр. Нәтәныш адамларын янында онуң айбы хем ёк: олар оны хезил эдип диңлейәрлер. Эмма ярым асыр бәри тиркешип йөрән адамлар үчин онуң бу гайталамалары өрән агыр дегйәр:

«Гайталамак — билимиң энеси» дийилйән-де болса, ол халыс аша геченлигинде өвей энә өврүлйәр.

Шейле адамың адамчылыгы жуда говы боланлыгында, сен оны эллинжи гезек хем диңләп билйәрсин. Йөне шонда-да ол адамың гүррүңинден леззет алып дәл-дә, садалачлыгындан, өз «кемчилигини» өзүниң дуймаянлыгындан леззет алып, диңе онуң даш гөрнүшине томаша эдйәрсин.

Бу зейилли адамлар эрбет адамлар дәл. Шонуң үчинәм олар өзлери азрак гепләп, или көпрәк диңлемеге башарсалар, улы отурылышыкларын безеги болуп билерлер.

* * *

Окыжыларын өзлериниң дүрли-дүрли болушлары ялы, оларын авторлара язян хатлары-да дүрли-дүрли боляр. Маңа гелен хатларын биринде шейле дийилйәрди: «Мен өтен агшам сизин «Таймаз бабаңыз» гайта-гайта окап, даңданлар ука гидипдирин. Сиз дүйшүме тирләнсиз. Мен йүзүми ашак саллап, тукат отырмышым. «Эй, йигит, нәме бейдип гама батып отырсыңыз?» дийип, сиз менден сораярсыңыз. Мен ягдайымы дүшүндирйәрин, жай гурунжак боляндыгымы, эмма харжымын етмейәндигини айдырын. Сиз: «Хай, мунуң гайгы эдип йөрән задына серет, нәче пул герек болса маңа айт!» диййәрсиниз. Мен сизден 8000 манат пул сораярын. Сиз болса шол сумманы эртирин өзүнде ибержекдигиңизи айдырсыңыз... Эгер ваданызда вепа бар болса, шол пулы шу адресе ибермегиңизи хайыш эдйәрин...»

Элбетде, нәче гынансам-да, мен оңа дүйшүнде «вада берен» пулумы иберип билмедим. Йөне колхоз башлыгына хат яздым хем-де оңа жай гуруп бермәге көмек этмеклерини хайыш этдим.

* * *

Хамелеон хайсы ере барса, шо ерин реңкине гөрә реңке гирмеги башаряр. Гөк отлугың арасында гөк реңки

кабул эдип алса, гуран отларың арасында ене-де дер-
рев сары реңке гирип билйэр. Мунуң шейледигини бил-
мейэн адамлар аз-аздыр. Чеховың «Хамелеон» хекайасы-
ны окан адамлар муңа хас хем белетдирлер.

Йөне бир гезек зоолог достум хамелеоның башга бир
хәсиети билен мени танышдырды: хамелеон хер ярым
сагатдан бир гезек дем аляр.

Хамелеоның бу хәсиети ягдая гөрә дымып билмегин,
шахсы бәхбидиң хатырасына хақыкаты сессиз-үйнсүз
пида этмегин иң айылганч нусгасы болса гөрөк.

* * *

Бахылчылык көпленч халатда дине асгын билен гүйч-
линиң арасында дөрөйэр: асгын гүйчлини габаняр.

Зехинли кәрдешлериң арасында бахылчылык болуп
билмез. Болайса-да, ол вагтлайын хәсиетли дүшүниш-
мезлигин, өзүңе артыграк баха кесмегин гечегчи шемал-
жыгыдыр.

* * *

Гурплы, пулдар танышларымың бири мени мыхман-
чылыга чагырды.

Гүррүңимизиң арасына дымышлык дүшенде, ол ики
тирсегини-де стола дирәп, гөни мениң гөзлериме се-
ретди:

— Шахыр, саңа бир сораг бермек мүмкинми?

— Ики сораг бер.

— Эгер бир кнопканы басаныңда, адыны тутан задың
гашыңда хәзир болжак дийселер, сен нәмелери ди-
ләрдиң?

Мен онуң бу гарашылмадык сорагына кинаялырак
жогап-да берип билжекдим. Йөне онуң нәме дийжек бол-
яилыгыны билмек үчин гөнүмел жогап бердим:

— Саглык диләрдим.

— Саглык дилежегиңи билйән. Башга нәме диләрдиң?

— Парахатлык диләрдим.

— Оны дилежегиңи хем билйән. Йөне пул, байлык
бабатыңда нәме диләрдиң? Нәче машин? Нәче жай?
Нәче пул? Меселем, ынха мениң хемме задым ербе-ер.
Шонда-да «Ене нәме гөрөк?» дийип сорасалар, бир топар
затлары диләп билжек. Ене ики саны машин дилежек.
Көшк ялы уллақан үч саны жай дилежек... ве башга,
башга, башга затлар... Ери, сен нәме дилежек?

— Мен... сениң ялы адамларың азрак болмагыны дилежек.

Ол шондаң бәри мениң билен геплешенек.

* * *

Екечәкликде өз-өзүң билен гүрлешмек, өз үстүнлигине азда-көндө бегенмек айып дәлдир. Эмма икичәкликде бири-бирини өвүп отурмак өрән гелшиксиздир.

Икичәкликде дине ойнашлар бир-бирини өвүп билер.

Үөнө бейле диймек достуңа болан гуванжыңы ондан гизләп сакламалыдыгыны аңлатмаяр: гуванжың дөртден бирини достуңа хабар бер, үч бөлегини ил-гүне пайла.

Ил-гүн сениң гуванжыңы йүз эссе көпелдип, достуңа элтип берер.

* * *

Тәзе пикирлер, тәзе капыялар, тәзе меңзетмелер... Элбетде, хер бир тәзе зат (хер ненеңси кичижи́к боланлыгында-да) автора аңсат дүшмәйәр. Сен олары тапаныңа кануны гуванярсың.

Вагт гечйәр. Бир гөрсөң сениң шол тәзе тапындыларың башга шахырларың «сүрүлеринде» мәлешип йөр.

«Огрулык эден утанмаз, үстүне гелен утанар» дийлиши ялы, соңра сен шол гошгуларыңы бир ерде окап бермекчи болсаң, өз тапан тәзе задыңдан өзүң утанярсың. Дине утананың билен онушса-да болжак. Окыжыларың бири тарса еринден туруп: «Шахыр, бу окап дуран затларың хеммеси огурлык!» диер өйдүп горкярсын.

* * *

Хәли-шинди дегшип, бәлчирешип йөрән яш танкытчы достларымың бири өйүмизе мыхманчылыга гелди. Мен оңа шейле дийдим: «Ханы, ынжалыккырак отур. Мен хәзир саңа хениз гылы гырылмадык, тәп-тәзеже бир гошгымы окап берейин. Өзем сөйги хақында!» Ол: «Ока!» дийди. Мен окадым.

...Гелсене! Басымрак гелсене, тотым!
Мен сен йүрежигне белет ахбетин.
Жөгүсирән болма! Гынама мунча,
Сенем өлүшмеги сөйбән-ә менче.

Посаң нәмедиңин билйәрмин, онсон?
Гел, мен өзредейин билмейән болсаң.
Өвредейин сана, бәри гел, бәри —
Яшажык окуачы дөврүмден бәри,

Хава, хут, чагалык гүнлемден бейләк,
Посаның угрунда кән болдум хеләк.
Гызлар гелйәндирлер мекдепден чыкып.
Менем дурандырын гапыда сукуп.

Бир гыз чыкар велин — өпердим шапба.
Екды өпүшмәге мең ялы өкде...

Танкытчы достум аграс йылгырды-да шейле дийди:
«Мунуң ялы сувжук затлар нәмә герек?» Соңра болса
мениң өйкелемегимден чекиңйән ялы, сыпайычылык би-
лен сөзүниң үстүни долдурды: «Сен эййәм таналың ша-
хыр. Язың затларыңы тутуш ил окап йөр. Шейле-де
болса сен махал-махал шейле гошгулары язайарсың.
Бейле дийсем, гөвнүңе хич зат гетирме. Йөне мунуң ялы
сувжук затлары язмажак бол. Бу зейилли гошгулар хич
киме герек дәл!»

Берен маслахаты үчин оңа миннетдарлык билдир-
дим. Чай ичдик. Нахар ийдик.

Онуң хич киме герек дәл диййән гошгусының бейик
венгер шахыры Шандор Петефиниң гошгусыдыгыны
вели айтмадым.

* * *

Кими я-да нәмәни сөйсең-де, шол сөййән задыңа
миземез ынанжың болмалы. Сөйги ынанч дөрөдйәр,
ынанч хем сөйгини тербиелейәр.

Совет шахырларыңдан мениң сөййәнлерим өрән кән.
Эмма сөймек билен сөйүп тагзым этмегин
арасында эсли тапавут бар.

Мен А. Твардовскини хем-де Р. Гамзатовы шол баш
өлчөг боюнча сөййәрин: сөййәрин хем-де тагзым
эдйәрин.

Мениң бу ынамымың ыранмагы үчин хер хили эсас-
лар габат гелипди. Кән адамлар Твардовскиниң тагзым
эдилйән шахырларың хатарына гирмейәндигини, гошгу-
ларының көнечилдигини мысаллар билен субут этдилер.
Хас окумыш, хас эржел бири билен (Москва) узак ваг-
тың довамында хат алышмак аркалы-да жедел эдип-

дим. Онуң билен алшан хатларым архивимде сакланяр. Ол Твардовскиниң өз мөврүтини тамамландыгыны, улы гелжегиниң ёкдугыны өзүче делиллендирийәрди.

Р. Гамзатовың өз-өзүни гайталаандыгы, озал кән гезек айдылан пикирлеринң йыгындысыдыгы, енлесдиги, онуң диңе вагтлайын «модалыдыгы» барада-да кән жеделлеринң шаяды болдум. Эмма бу пикирлеринң хич хайсы мениң ынамыма тәсир эдип билмеди. Мен бу шахырлары диңе поэзиямызың дәл-де, тутуш рухы дурмушымызың улы хадысалары хасаплаярын. Хадыса болса хәли-шинди гайталанмаяр: онуң гайталанмагы үчин хер сапар узак-узак йыллар герек.

Твардовскини ер ялы акыллы-садалыгы үчин сөй-йәрин.

Гамзатовы деря ялы акыллы-дәлилиги үчин сөй-йәрин.

* * *

«Пылан шахырың эхеңи боюнча», «Пылан шахырдан» (ягны С. Маршакдан, М. Светловдан, Я. Смеляковдан...) диен ялы өйкүнме я-да тержиме хәсиетли гошгулары дөрөтмәге, элбетде, хер бир шахырын хукугы бардыр. Йөне шейле хукукдан хыянатчылыккы пейдаланмак гадагандыр.

Маршакдан, Смеляковдан... диймек үчин, илки билен, шахырың мораль хукугы болмалыдыр. О зейилли гошгулар сениң өмүрбойы йүрегинде берч алып гиден, чыкмага вагт, мүмкинчилик тапман дуран ой-пикирлериңи дашыңа чыкармак үчин делил хөкмүнде хызмат этмелидир. Шол гошгуларың хайсы-да болса белли бир тарапыны, ягны өз дөрөдигилик я-да дурмуш тежрибә-не айратын якын хем-де эзиз тарапыны хас гүйчлендирип билжегине, оны өз халкың сөйгүли эсерине, тәзе бир байлыгына өврүп билжегине азда-кәнде гөзүң етен махалында — диңе шейле халатда шол хукукдан пейдаланмак болар.

Башгача айтсак, шейле өйкүнмелер я-да тержимелер сениң пикир, зехин гарыплыгыңдан дәл-де, оларың болчулыгыңдан эмеле гелиән өнүмлер болмалыдыр.

* * *

Хич көңүл шатлыгы чыкмаз.
Бир көңүл йыкмаян әрден.

Бейик Магтымгулының бу сетирлерине кэбир адамлар шейлерэк дүшүнйэрлер: «Адамың гөвнүни йыкмаян адамдан гөвнүңе шатлык берижи хич зат чыкмаз».

Бу сетирлериң манысы болса дүйбүнден онуң терси-недир: «Өз гөвнүңи йыкмасаң, илиң гөвнүни алып бил-мерсиң!»

* * *

В. Маяковский бирмахал «шахырлары арассаламак» («чистка поэтов») диен бир чэре гечирипдир. Ол чэрэ-ниң мақсады эрбет шахырлары белли бир вагтлык я-да мыдамалык гошгы язмакдан махрум этмекден ыбарат экени. «Пыдан айда, пылан гүнде, пыланча сагатда Политехники музейиң Улы аудиториясында Маяковский шахырлары арассалаяр» диен афишалар Москваның кө-челеринде пейда болупдыр.

Музейиң Улы аудиториясында шейле бир мәреке йыгнаныпдыр, хатда А. Луначарскиниң окаян мешхур лекцияларына-да шу махала ченли шонча көп адам үйшмән экени. Адамлар залың отургычларында ер тап-ман, аралыкдакы бош ерлерде айбогдашларыны гуруп отурыпдырлар.

В. Маяковский шахырлары элипбий тертиби боюнча сахна чыкарып, гошгы окадып, арассалап башлапдыр:

- Саңа үч йыллап язмак гадаган...
- Саңа бир йыллап язмак гадаган.
- Саңа бәш йыллап гадаган.
- Саңа өмрүң өтйәнчә язмак гадаган...

Маяковскиниң теклиплерини көпчүлик голдапдыр. Меселе сеслериң көплүги билен чөзүлипдир.

Шейле «арассалайышлар» шу гүнлер хем махал-ма-хал герек болса герек.

* * *

Бир яш шахыр шейле дийди: «Башга шахырларың китапларыны көп окамак мениң гошгуларыма зыян етир-йэр: мен оларың тәсирине дүшйэрин-де, шондан чыкып билемок».

Ёк, бу бейле дәлдир. Дине аз окаян адамлар тәсире дүшерлер хем-де шондан чыкып билмезлер.

Бейле, яш шахырларың ховсаласы маңа дүшнүкли.

Олар Гарсна Лорканы окуп ики гошгы, Тряпкини окуп— дөрт гошгы, Рилькэни окуп секиз гошгы язырлар. Йөне олар хем-э шол шахырлары окасалар, онуң дашындан-да түркмен, рус, дүнйә әдебиятының иң ажайып әсерлерини гайтадан хетжикләп, шондан соң бир гошгы язсалар, онда олар хич хайсысының тәсирине дүшмезлер.

Бу адаты дурмушда-да шейледир. Дүнйәниң гөзәл шәхерлериниң диңе екежесини гөрән адам, диңе екежә шәхерлик гүррүң әдип билер. Йүзлерчесини гөрән адам — йүз эссе байдыр.

* * *

Сөйгүли шахырларың гошгуларындан эпиграф алын-яр. Кәтелер вели шол эпиграфы оканындан соң, онуң ашагындакы гошгыны окасың гелмейәр. Себәби эпиграф гошгыны ачяр. Эмма бу онуң терсине болмалыдыр: гош-гы эпиграфы ачмалыдыр.

* * *

Яш йигитдим. Таллин шәхерине Крейцвальдың юби-лейине мыхманчылыга барыпдым. Мыхманханада ер-лешдирдилер. Бир кәсе кофе ичейин дийип, буфете тарап уградым. Мыхманхананың фойесинде отуран сакгал-мурты өсгүн, кичирәжик адам ызымдан гыгырды: «Чи-лимиңиз ёкмы?» Мен чилим узатдым.

Гүнортанлар шо коридордан гечип барыркам ол ене-де өңки еринде отуран экени. Ене-де чилим сорады.

Агшамара ол ене-де коридорың угрунда габат гелди: «Багышлан, мен сизи иризәйдимем өйдйән. Ене-де бир чилим бериң!» Мен: «Гел, бир гап чилими башы билен багышлап, мунуң азабындан дынайын» дийдим-де, ужы гәдилен тутуш бир габы онуң элине тутдурдым.

Эртеси агшам Крейцвальдың юбилей дабарасы баш-ланды. Эсасы доклад гутарды. Илкинжи сөзи юрдумы-зың улы шахыры, мешхур «Гренаданың» авторы Михаил Светлова бердилер. Ол гепләп башлады. Мен аңк болуп гаддым. Гөзлериме ынанмадым. Бу шол менден чилим сорап адамды.

* * *

Галамдаш ёлдашларымың бири поэмаларымда, гош-гуларымда габат гелйән кәбир кичижик роваятлар ха-

жында шейле дийди: «Озал эшиден болсам, шол роваят-лары, вах, мен гошга гечирердим!»

Мен йылгырдым. Жогап бермедим. Йөне жогап берә-ән болсам, шейле диймелидим: «Оларын көпүсн көне роваят дәл: өзүм ойлап тапдым».

Догруданам, роваятлары, накыллары дөрөдйән — халк. Бизем халкың векили. Диймек, олары дөрөтмәге бизиң хем хукугымыз бар.

* * *

Кәте кәбир улы шахырлары вагыз-несихат, дидактик әхәнли гошгулары язанылыгы учин язгарярлар. Эмма улы шахырларын бирнәчеси өмрүнн белли бир этапла-рында шейле гошгулары язмакдан сакланайын дийсе-де сакланып билмез. Бейле гошгулар көпленч халатда дине тошгы язмак кейп жагазындан дәл-де, хас улурак зерурлыкдан гелип чыкар.

Бу зерурлык Магтымгулы, Молланепес, Новайы, Рудаки, Сагды, Хайям ялы Гүндогарын бейик шахыр-лары хакында айтманымызда-да, Пушкин, Гейне, Шил-лер, Гете, Петефи ялы бейик шахырлары хем (Европа поэзиясына дидактика махсус болмаса-да!) шейле хә-сиетли гошгулара йүзленмәге межбур эдипдир.

Пушкинн «Ядыгәрлик», Молланепесин «Нер гезгин» ялы вагыз-несихат хәсиетли гошгулары ол шахырларын дөрөдйилигинн тәжидир. Олары шоларсыз гөз өңүе гетирмек мүмкин дәл. Диймек, вагыз-несихат хем, өвүт-үндев хем шахырын кимдигине баглыдыр.

* * *

Сөйги лирикасы хакында «аграс гошгы» я-да «енлес гошгы» диен дүшүнжелери йыгы-йыгы уланып баш-ладык.

Бу меселеде өрән сересаплылык гереkdir. Сөйги те-масыны хер шахырын өз ишлейши бар. Пушкин ве Лермонтов, Магтымгулы ве Молланепес, Кемине ве Сейди, Новайы ве Хайям, Сейитлиев ве Гамзатов...

Бу шахырларын атларыны агзанында, эйәм олар-дан бирнәче сетирлер ядына дүшйәр.

ПУШКИН: «Аяжыкларыңыз, вах, аяжыкларыңыз...»

МАГТЫМГУЛЫ: «Ышк дагын ассалар гөгүн бойнундан,
Гөк титрейип, чеке билмез, бу дерди...»

МОЛЛАНЕПЕС: «Дийдим: «Бу не асалдыр?»
«Шербетли тилим» дийди.

КЕМИНЕ: «Эленен ак чәге болсун ойнагын,
Гысымлап гышарсам, гыз мәмелериң».

НОВАЙЫ: «Эй, Новайы, гаррадым дийп, ышкыңны
терк этмегин,
Гурт хер чен гарраса-да, бир гүн
чапар мал үстүне».

ХАИЯМ: «Бир ярың ышкында янамаса йүрек,
О хили йүреге «вай!» диймек герек».

Гара СЕЙИТЛИЕВ: «Гүлабың гаймагы додагың сеңиң».

Расул ГАМЗАТОВ: «Мен орта яшыма етен-де болсам,
Гөзүм гамашдырар гызлаң жемалы».

Шейле гошгулара эсасланып, бу шахырлары «еңлес» категория бөлүп болмаз. Хер шахыра, хер бир гошга индивидуал чөмөлөшилмелидир. Ёкаркы ялы сетирлер кәбир аграс дийилийән гошгуларымыздан хас агырдыр.

* * *

«Хайсы газете, хайсы журнала, хайсы гошгулар йыгындысына серетсең — сөйги, сөйги, сөйги. Бейлеки темалардан язмак герек...» диййәрис.

Хайсы-да болса бир теманы башга бир тема гаршы гоймагымыз нәдогры болса герек. Бир усса дутар ясамага өкде болса, оны араба ясамаянлыгы, башга бир усса араба ясамага өкде болса, оны дутар ясамаянлыгы үчин айыпламак, мегерем, дөредижилик принциплерине терс-дир.

Сөйги темасыны чәклендирмек хакында хич хили гүррүң болуп билмез. Гүррүң боланда-да, оны дине өз хасабына — говшак ишленилишиниң хасабына чәклендирмек болар.

* * *

Арада бир достум дүнийәде говы адамлара гараныңда эрбет адамларың көпдүгини субут этжек болды. Мен хем эрбетлере гараныңда говы адамларың көпдүгини субут этжек болдум.

Жеделимиз узага чекди. Эмма икимиз хем өз пикиримизде галдык.

Достумың пикириниң гелжекде үйтгежегини я-да үйтгемежегини айдып билжек дәл. Мениң пикирим вели хемише үйтгевсизлигине галар. Адамзадың аглаба көпчүлиги говы адамлардан ыбаратдыр.

* * *

Гачгыным көплүкдир, гөзлегим хылат...

Магтымгулы ялы ат йүрекли, шир гайратлы адама шейле сөзлери дийдирмек үчин дөврүң нәхили айылганч болмалыдыгына акыл етирмек кын дәл. Көплүкден гачып, чолалык гөзлөп йөрөн эгирди гөз өңүнө гетирип гөрүң. Бейле эгирт дине өте чыкгынысыз ягдая дүшенде шейле сөзлери дийип билер.

* * *

Талантлы адам япдан бөкжек боланда (йыкылаймак ховпы бар болса!), онуң аякларының ашагына көпри болмага тайяр адамлар, нәхили кәрдеки адамлар болсалар-да, олар хем талантлыдырлар.

* * *

«Өз достуна вепадар болмалы!» Биз шу маныдакы сөзлери хәли-шинди эшидйәрис. Доста вепалылык — адамың иң белент сыпатларының бири. Дост достуның хатырасына өзүни иң агыр жепалара, хатда өлүме-де сезевар эдиپ билер.

Йөне көбир халатларда медалың дүзүв тарапына гызыгып, арка тарапыны ятдан чыкарыс: Достуң ким? Сен нәмәниң хатырасына өзүни агыр сынаглара сезевар этмели? Достуң хак ишиниң хатырасынамы? Я-да нәхак ишиниң-де хатырасынамы?

Шу соваллара жогап беренимизден соң, хава, дике шондан соң достумыза вепадарлыгымызың чын бахасыны аныклап билерис. Себәби доста вепадарлык — ил-гүнүмизе вепадарлыкдыр. Дост бәхбиди үчин берйән пидаларымыз ил-гүнүң бәхбидине чапраз гелсе — бейле вепадарлыгың бахасыны гара шайы билен өлчөмөк болар.

* * *

Улы шахсыет овунжак затларда-да өзүнің улулығыны гөркезйәр.

Бир гезек Гара Сейитлиев билен Бакуда боланымызда, мыхманхананың печлери вагтлайынча ишлемейән экени. Гиже өрән совук болды. Хер хайсымыз отагын, бир тарапында еке гат одеялың ашагында оялы-укулы чугутдырып ятырдык. Ярыгиче чемеси Гара Сейитлиев ювашлык билен еринден турды-да, мениң үстүме пальтосыны япды. Мен дуйсам-да дуймазлыга салдым. Шо бада-да гузы ялы уклапдырын.

Ол эртеси ир билен Языжылар Союзына, Самат Вургуның янына бармалыды. Мениң болса бош гүнүмди: нәче ятсаң ятмалыды. Ол эмай билен пальтосыны алып, онуң дерегине одеялыны үстүме атды-да, дараклыгына басып чыкып гитди...

Соң бир гезек башга бир мыхманханада, башга бир кәрдешим билен совук гижелерин бирини гечирмели болдук. Печи дүзүвди, йөне ичинде от янмаяндыгы үчин печь бизден бетер, биз печден бетер гагшаярдык. Одеялың ашагындан ёлдашымың сеси гелди: «Сен бир яш оглан. Үшәп дурасың ёк. Одеялың бирини биз ялы яшулының үстүне оклап гойберерлер ахбетин!» Мен деррев турдум-да одеялымың иң говусыны онуң үстүне япдым.

Догруданам, мен үшемедим. Йөне онуң сөзлери мени азда-көнде үшетди.

* * *

«Биз языжылар...» «Биз шахырлар...» диййәрис. Кәте болса бейик адамларың атларыны тутуп: «Берди Кербабәев икимиз гурултайда отыркак...» я-да «Расуя Гамзатов, Кайсын Кулыев үчимиз-нахар иенимизде...» дийип язярыс.

«Биз языжылар», «Биз шахырлар» диймеклик өз хақыкы языжыдыгыңы, хақыкы шахырдыгыңы өз дилиң билен өзүң ыкпар этмеклиге барабардыр.

Бейик адамларың атларыны агзап: «Пылан икимиз...», «Пылан пылан үчимиз...» диймеклик өзүңи өз эмриң билен шол адамларың деңинде гоймаклыкдыр.

Бейле диймек гадаган болмаса-да, иң болманында, өрән гелшиксиздир.

* * *

Эллинжи йылларда «Түркмендөвлетнеширде» үч институты гутаран, гиң эрудициялы, ажайып бир аял ишлейәрди. Оңа Ольга Александровна Лазинская днердилер. Мен оңа түркмениң «Өзүңи сүйт сайгын, достуңы гаймак» диен накылыны тержиме эдип бердим-де, шейле дийдим: «Бирнәче адамлар езлерини гаймак хасаплап, достларыны сүйт хасаплаярлар». Ол шонда акыллы гөзлери билен йүзүме чиңерилипди-де: «Дорогой мой, сүйт хасапласалар, оңа етеси нәме бар? Сув хасаплаярлар, сув... Вода, вода!» дийип, сувлы графине элини узадыпды.

Ольга Александровна хәзир етмишинжи йылларда-да арамызда гезип йөрөн болса, инди нәме днердикә?

* * *

Ата Говшудовы жайламага барярдык. Табыдың ызындакы мәреке эдил ер сүйшен ялыды: өни университетиң көне жайының янында, ызы хәзирки «Ватан» кинотеатрының деңиндеди.

Совет Гошунының хатарындан яңы демобилизленен йылларымды. Бирнәче яш шахыр болуп, узын хатарың бир гырасындан йүзүмизи ашак салып барярдык. Бейле улы адамың өлүмини илкинжи гезек гөршүмди. Аякларым зордан әдилйәрди. Елуң ики гырасында үйшен мәреке Биринжи май көчесини узын коридора меңзедйәрди. Биз хем шол коридорың ичи билен Көшиниң деңине етип барярдык.

Елуң саг гырасында бир гаррыжа аял хасасына сөенип дурды. Деңине етенимизде, ол гапдалында дуран аяла йүзленди:

— Ай, жаным, кими алып барярлар? Қим ёгалыпдыр?

— Шахыр ёгалыпдыр диййәрлер, шахыр. Хайсы шахырдыгыны мениң өзүмем билемок.

Гаррыжа аял ики элини якасына етирди:

— Эй, худай жан, тоба, өзүң деп эт. Хий, шахырам ёгалар огушы?

Бу сөзлер хеммәмизи аңк эдип гойды.

...Гаррыжа аялың бу сөзлерини эшиденимде башга бир гаррыжа аял ядыма дүшди.

Уруш дөврүдү. Теженде Амансолтан эже диен сегсен жашлы бир гоңшымыз барды. Мен махал-махал оларың меллегини оташардым. Агшамларына болса онун агтыклары билен чай-нахар эдинйердик.

Амансолтан эже хер нахардан соң узундан-узын төвир санаярды. «Хачан гутарарка?» дийип, шол гарашып отурмалыды. Мен бир гезек ондан: «Амансолтан эже, иллер-э төвир галдыранда деррев санашдырып гутарайар. Сен нәме үчин бейле узун санаян?» дийип сорадым.

— Вах, оглум нәсини айдырсын! — дийди-де, Амансолтан эже улудан дем алды. — Мениң гөрөн гүнүми гөрөн болсалар, — ёк, ёг-ей, гөрмәнлери говы, индем гөрмесинлер, олар төвири менкиденем узун санардылар. Мениң гөрмедик гүнүм галдымы, балам? Дерек ялы бәш доганымы йитирдим, чынар ялы үч уямы йитирдим. Алама ялы үч баламы гидердим. Кырк яшына-да етмәнкә оларың шатут ялы атасыны алдырдым. Ынха индем бу залым урушда экиз баламы алдырып, бозлап галдым. Мен шоларың хеммесиниң адыны тутуп, дегсин эдйән балам.

Амансолтан эжәниң богазы долды:

— Онсоңам, көшегим, олардан башга-да өтен-геченлеримизиң хеммесиниң адыны еке-еке санаян. Эхли ягшызадаларың хем атларыны тутуп, алнына барсын эдйән...

Амансолтан эже өрән мерт аялды. Шейле-де болса, ол бозулды: аңырсына бакып, үч гезек гөзлерини сүпүрди. Мен ерликсиз сораг берип, оны ынжыданыма гынандым. Йөне чагалык билесигелижилигиниң жылавы бармы нәме! Амансолтан эже азда-кәнде өзүни дүрсәнинден соң оңа ене-де бир сораг бересим гелди. Бу сорагы бермәге мени межбур эден зат шо гүнлерде Магтымгулының гошгулары билен жуда гызыкляндыгымызды. Онун латын элипбийинде чыкан кичижик китапчасындакы гошгуларыны дең-душлар болуп, ятдан айдар йөрердик. Өрән көп гайталаандыгымыз үчин ол гошгуларың көпүсини Амансолтан эже-де ятдан билйәрди.

— Амансолтан эже! — дийип, мен онун өчүгсирәк болса-да, овадан уллакан гөзлерине серетдим, — ынха сен яңы төвир галдыраныңда хемме өтен-геченлериң, ягшызадаларың атларыны санаян дийдин. Сен шоларың арасында Магтымгулы шахырың адыны хем агзаярмың?

Амансолтан эже уллакан гөзлерини тегеледи-де, бир-хили алжырады. Бирденем өзүни дүрседи-де, перт жогап берди:

— Магтымгулың адыны агзамак шу махала ченли хақыдама-да гелмәндир. Арамызда гезип йөрмүкән өйдүпдирин... Өлмедик ялы. Өлмежек ялы.

Бу чала соват гаррыларын үч агыз сөзде шахырын хамырмаясыны кесгитләп билши мени шу гүнлерем толгундырар.

* * *

Конкурс гечди.

Бирине уллакан байрак бердилер. Халк шейле дийди: «Кичирәк болса-да боларды. Өтерәк гечипдирлер!»

Ене бирине кичирәк байрак берилди. Халк шейле дийди: «Улурак болса-да боларды. Бәррәкдән гайдыпдырлар!»

Ынсан үчин ин уллакан байрак шуларын икинжисидир.

* * *

Мен хениз гара бурчуң өсүп отуршыны гөрмәнкәм, оны-да өз гызыл бурчумыз ялы кичижик «өсүмликдир» өйдердим. Сирияда гезип йөркәк, үлжә агачлары ялы гиден бир токайлыга габат гелдик. Сорашып гөрсек, олар гара бурч агачлары экени.

Дүрмушда-да кәте шейле боляр. Кичижикдир өйдүп йөрән адамын, кәте хас якындан танышярсын вели, уллакан адам болуп чыкяр.

Бейлелигине-де болуп билияр.

* * *

Авторың өзи өз эсерләриниң танкытчысы болмалы.

Шу маныдакы сөзлер газет-журналларын сахыпаларында көп гайталаняр. Бу барыптан хақыкатдыр.

Йөне өз эсериниң танкытчысы дережесине гөтерилмек хер бир автора башартмаяр. Шол себәпли-де дөредижи адам үчин дашкы танкыдың әхмиети жуда улу-дыр. Танкыт хер бир дөредижиниң өзүне болан жогап-гапкәрчилигини артдырар, ойланмага межбур эдйәр, якымлы-якымсыз хорлаяр, дүзгүне саяр.

«Дүйө хайт диймек — медет» диен бир сөз бар. «Хайт!» дийилсе, патанаклап барян дүелер-де дабанларының ашагына середйәрлер, әдимлерини сагдынлашдырлар.

Йөне «Хайт!» диймели дийилсе, аша гечибермек пей-да этмез. Бирмахал Гарагумуң ичи билен Тежене гөченимизде bize хырсыз бир кервенбашы габат гелди. Ол герекли еринде-де, герекемез еринде-де «Хайт!» дийип, гыкылыклап барялды. Дүелер соңабака онуң сөзүне питава-да этмедилер.

Танкыт хем «Хайт!» диймекдир. Йөне ол команда хөкмүнде дәл-де, «Әгә бол!» манысында юмшаклык билен айдылмалыдыр.

* * *

Тәзе газет. Ики гошгы. Хемме зады ербе-ер ялы. Окап чыкярсын, өзүне чекмейәр, ынандырмаяр. Дине ынандырмазлыгы-да, дәл, бирхили якымсыз тәсир дөредйәр.

Нәме үчин бейлекә?

Биринжисинде — аграс әхенде айдылмалы зат дегишме әхеңинде айдылыпдыр.

Икинжисинде — дегишме әхеңинде айдылмалы зат аграс әхенде берлипдир.

Диймек, гошгуларың ритми оларың темасына махсус дәл.

Хас дүшнүкли болсун үчин өз тежрибәмден бир мысал алмакчы. Мегерем, бу мысал башлангыч шахырлар үчин «гөркезме әсбап» хөкмүнде көмек әдер.

«Таймаз баба» поэмасыны мен илкибашда шейле ритмли сетирлер билен башлапдым:

Айлансаң-да йүзләп-йүзләп обаны,
Тапаймарсың Таймаз кимин бабаны.
Онуң гапдалында әпсәң дызыны,
Аңсат-аңсат күйсемерсин ызыны.

Бу сетирлер мениң маңзыма батмады. Нәмеси етмейәркә? Капыялары-да саз. Богунлары-да дүзүв. Пикирлери-де догры. Эмма бир еринде галплык бар. Өзүне чекмейәр, тәсир дөрөтмейәр.

Бир гүн Ашгабадың байырларында гезеленч әдиң йөркәм шейле сетирлер өз-өзүнден агзыма гелди:

Айлансаң-да оба-оба,
Таймаз ялы бөлчүк баба
Тапаймарсың, тапаймарсың.
Бир отурсаң гапдалыңдан
Аңсат-аңсат гопаймарсың.

Өйүмизе ылгадым. Поэманың ызы шаглап гитди. Инди хемме зат дүшнүклиди: эсерин мазмунуна кыбап ритмини тапмак керек экени.

* * *

Хер бир хош сөзи ерине дүшүрүп, башарып айдып билмегин уллакан эхмиети бар. Шейдилсе кэн-кэн адамдарың саглыгыны горап болжак.

Хош сөз сатылян зат дәл: оны зерур еринде гысганман пайламак керек.

* * *

Эсерлериңи гысгалтмагы башармак эдебиятта эсасы затларың биримикэн өйдйөн. Олары голязма гөрнүшинде-де, машынкадан чыканыңдан соң хем рехимсиз «кесмеги» башармалы.

Бу өрөн агыр зат. Мен оны өз тежрибәмде-де көп сапар сынап гөрдүм: «Ата ве огул» поэмасыны гутардым эденимден соң, онуң секиз йүз сетириңи бир зарбада кесдим. «Аял багшы» поэмасы «Совет эдебияты» журналында чап боланыңдан соң (китаба гиризмек үчин) онуң бәш йүз сетириңи пеже ташладым. Кәбир елдашларың оңа гынандылар. Элбетде, мениң өзүм оларданам бетер гынандым.

Йөне шейтмек жуда герекиди. Эсерин сагдынлыгының, композициясының хатырасы шоңы талап эдйәрди.

* * *

Зехинли кәрдешине гуванмак зехинли адам үчин рухы зеруръетдир.

Зехинсиз адам үчин бу өрөн агыр йүкдүр: кәрдешиңиң зехини оңа рухы жепа берер.

* * *

Өсүмликлериң өсүш довамында «21 гүн» диен ажайып бир пурсат бар. Агрономлар оңа «агроспринт» дий-

йәрлер. Өсүмликлер шол пурсата ченли жуда хаяллык билен өсйөр. Шол пурсат башлананындан бейлэк оларың өсүши бирден чалтлашяр.

Яш дөредижиниң хем өсүш этапында өзүниң «21-и» болуп билер: шол башланан бадына онуң хем дөредижилик өсүши чалтлашяр, бирден кәмиллешйөр. Егса-да тогтаяр.

* * *

Поэзияның тержимесинден гүррүң ачылса, кәбир халатда, гүррүниң соңы Расул Гамзатовың гошгуларына сырыгяр: «Онуң өз дилиндәки гошгулары тержимесиче ёкмуш...» «Олары тержимечилер өзлериче тәзеден ишлейәрлер...»

Мен муна ынанмаярын.

Тержиге сунгатында азда-кәнде тежрибәм боланы үчин, мениң бу меселеде өз ынанжым бар. Тержимечи хайсы-да болса бир говшак шахырың бәш гошгусыны, айны болмаса, он, йигрими гошгусыны өңкүлигинден хас гүйчлендирип билер. Йөне ол тутуш шахыры (онда-да Расул Гамзатов ялы шахыры) хич хачан дөредип билмез.

* * *

Александр Блокда шейле сөзлер бар: «Языжының ин ахыркы хем-де еке-тәк догры кесгитлейжиси — көпчүлтиң сесидир, оқыжының сатын алып, үйтгедип болмажак пикиридир».

Бу сөзлере дүшүндириш бермекден сакланярын: накыл ялы айдылыпдыр.

Накыла дүшүндириш берилмейөр.

* * *

Шахыр өз пикирлерини гошгы билен беян эдйөр.

Йөне хемме пикирлери (олар нәхили ажайып боланлыгында-да) капыя салып йөрмегиң хажаты ёк. Эмма кәбир шахырларымыз (хатда уссат шахырларымыз хем) башга жанрда язылса хас оңат болжак затлары гошгы сетирлерине гечирийәрлер.

Бу — поэзияны хем-де өз уссатлыгыны зорламакдыр. Зорлук болса сагдынлыгың, тебигылыгың душманыдыр.

* * *

Шахырың кәмиллик ёлуны үч басганчага бөлүпдирлер. Шахыр биринжи басганчагда сада язар. Икинжиде — чылшырымлы. Үчүнжиде — ене-де сада.

Көп гошгучылар биринжи басганчагдан, ягны йөнтөм я-да «жөги садалыкдан» ёкарык гечип биленоклар.

Үчүнжи басганчак — хеммелер үчин дүшнүкли ёкары садалыгың басганчагы. Ол басганчак биринжи, икинжи этапларың сапакларыны-да өзүндө жемлейер. Шахырың шол басганчага етйәнчө чекйән азабыны «үч өлүп, үч дирелмек» билен деңешдирсе болар. Александр Твардовскиниң дөредижилиги шонун иң улы мысалыдыр.

Йөне икинжи басганчагда хем үстүнлик газанып билйән шахырлара габат гелинйөр: Пастернак, Заболоцкий ве башгалар. Олар өзлериниң эгирт таланты аркалы чылшырымлы поэзияның ичиндәки әхли мүмкинчиликлери уланып, оны оқыжылар көпчүлигиниң эп-эслиг бөлегі үчин улы поэзия өврүп билипдирлер. Йөне шолар хем хеммелере дүшнүкли, сада поэзияның арзувында болупдырлар: онуң тәзе мүмкинчиликлерини гөзлөпдирлер. Пастернак өмрүниң соңкы йылларында бирнөчө гошгуларыны тәзеден ишлөпдир.

* * *

Бир гүррүңчиликде Лев Толстойың «Уруш ве паракхатчылык» романындан гүррүң чыкды. Иркирәк дөвүрди. Мән Толстойың шол романыны-да, бейлекі бирнөчә эсерлерини-де хениз оқап етишмәндигими айтдым. Бирден языжы Александр Иванович Аборский зөвве еринден галды.

— Сен хәзир дүнйәде иң багтлы адамларың бири.

— Нәме үчин?

— Сениң иң ажайып гүнлериң энтөк өңүндө.

Языжының сөзлери догры болуп чыкды. Шол гүнден башлап мениң дурмушымда иң ажайып гүнлер башланды: мен илки билен онуң хөкаяларыны, повестлерини, онсоңам «Уруш ве паракхатчылыгыны» окадым. Соңра озал окасам-да оңлы дүшүнмәдик романларымы — «Анна Каренинаны», «Дирилиши» гайтадан окадым.

Онсоңам ишдәм шейле бир ачылды вели, дүнйәде

Толстойдан башга языжы бардыр хем өйтмедим: онуң әдебият хакындакы трактатларыны, педагогики эсерлерини окуп чыктым. Ишдәм хас-да бетер ачылды: ики томдук гүнделигини бир демимде юуттым.

Геппиң гысгасы, алты айың довамында Толстойдан башга не-хә ишим болды, не-де пикирим. Гошгы язмак ядымдан чыкды. Чагаларым ярым ач, ярым ялаңач пул сорап гыгырышып башланларында өзүме гелипдирин.

Әлбетде, чагаларымы аз-кем хорладым. Эмма дүн-йәниң иң улы байлыгының бир бөлежиги бейниме синди.

Шейтмек өрән зерур болупды. Багышлан, чагаларым!

* * *

Шахырлар Тара Сейитлиев, Гурбанназар Эзизов, Халыл Кулыев... бизиң өйүмизде тәзе гошгуларыны окашып отырдылар. Яш шахырларымызың ене-де бири гапыдан тирди. Гошгулары эсли салым үнс билен динледиде, өзи-де гошгы окамага ислег билдирди.

Окан гошгуларының хич хили тәсир дәрәжәсиге аңдымы-нәтдим, ол нәгилелик билен йүзүмизе серетди:

— Вах, менем сизиң окаяшыңыз ялы окуп билйән болсадым, онда мениң гошгуларым хем оңат болуп гөрнерди. Арман, мен өз гошгуларымы сизиң окаяшыңыз ялы окуп билемок.

Тара Сейитлиев биргеңси йылгырды-да, онуң ики саны гошгусыны элинден гарбап алды. Ики-үч сапар ичинден окуп чыкды. Сонра болса өзүне махсус овадан, овалы сеси билен уссатларча окуп берди. Эмма гошгулар өңкүсиче-де тәсир дәрәжәсиге. Гайта говы оқалдыгыча, тәйә рентген аппаратына тутуляны ялы, оларын кемчиликлери хас ялаңачланып гөрүнйәрди.

Эрбет гошгулары хенизем эрбет окаяшы халас әдйәр.

* * *

Университетде гайыбана оқаярдык. Мугаллымларын көпүси мениң яш шахыр, яш танкытчы дең-душларымды. Олар окувы гутарып, шо ерде-де мугаллым болуп галыпдылар.

Әлбетде, мугаллым — мугаллым, студентем студент ялы болмалы. Йөне шонда-да бирек-бирек билен дегишмек әдәхедимиз галанокды... Шол яш достларымдан

бири сапага гирди. Келлесини-де галдырман конспекти-ни окап башлады. Сапагың арасында бир иш боюнча оны дашарык чагырдылар. Мен онуң конспектини какып алдым-да партамда гизледим.

Ол доланып гелди. Конспектини гөзледи. Тапмады. Менден етендигини анып, хем-э йылгырарды, хемем га-харланярды... Конспектсиз геплежек болды, болмады. Алжырады. Мен дөзмедим-де, конспектини узатдым.

Шондан соң ол юваш-ювашдан конспектсиз геплемә-ге-де эндик этди. Үч ай гечди: ол шо гүнки «гараголлы-гым» үчин маңа миннетдарлык билдирди.

Жай еринде адамыны (хатда достуңы-да) еңилжек утандырмагың онуң гелжеги үчин улы пейдасы бар.

* * *

Түркменлерде өзгәниң өйүне гапыны какып гирмек медениети болмандыр диййәрлер. Ек, бу бейле дәл.

Он-он бир яшлы чагадым. Какам мени обамызын ин дана, салыхатлы яшулусы Гуванжалы агалара Эпенди-ниң китабыны алып гелмәге иберипди. Мен ачык дуран гапыдан зомпа ичерик гирдим-де, салам бердим. «Ка-кам Эпендиниң китабыны берсин дийди».

Гуванжалы ага аркайынлык билен китапларың ара-сында бирини сөгурды-да, элиме узатды: «Ынха Эпен-диниң китабы! Ынха, бү-де Эпендиниң шарпыгы!»

Ол шей дийди-де, гулагымың дүйбүне ядымдан чык-мажак бир шапбады елмеди: «Индиден бейләк өе геле-нинде бәш эдим аңырдан үсгүринип, ардынжырап гелгин. Адам оглуның гапысындан гиренинде ардынжы-раман бараның соңы болсун!»

Шодур-шодур, бу сөзлер мениң үчин пент болды. Бириниң өйүне баранымда, бәш эдим-э, дәл, он эдим аңырдан астырынып бармагы эндик эдиндим.

Догруданам, түркмениң бу асыллы дәби гапыны ка-кып гирмек медениетинден биржик-де песде дәл.

Йөне кәбир адамлар бу дәбе эермейәрлер-де, япык я-да ачык дуран гапыдан сессиз-үйнсүз зомпулдап гир-йәрлер. Шонда хер гезек Гуванжалы аганың шарпыгы ядыма дүйшәр. Йөне хенизе ченли-хә сакланып бил-йәрин.

* * *

Бизин төверегимизин иң яшулы, иң абрайлы бир адамсының кыркыны белләйәрдилер. Гүлли кечелерин,

овадан халыларын үстүндө гиден мәреке ай берип, гүр-
рүнлөшип отырды.

Егалан адам жуда үйтгешик адамды. Ол какда нөчө
ягшы гүррүн эдилсе, шонда-да азды. Оны жуда эзиз
гөрйөнлигим үчин адамларын ол барадакы гүррүнлери-
ни, ятламаларыны күкрегими герип динлемекчидим. Ери
геленде өзүм хем кәбир затлары айтмакчыдым. Гыссаг-
лы ишлерими ташлап, хас иррәк гелмегим-де шонун
үчинди.

Гелсем, гүррүн яңы гызышан экен:

— Дүйн Чоганлыдан дүйәм үчин бир машин от ге-
тирдим...

— Өңнин Бүзмейиниң янында бир «Жигули» авария
дүшүпдир. Ики адам яраланыпдыр...

— Пыланынын гызы өтен агшам гачып өтәгидипдир...

— Бу гүнлер доварын нырхы нәденкә, сакгалдаш?

— Мен-ә гечен сарайдан овлаклыжа гечижиң эдиндим.
Хезил берйәр. Гечиниң чалы дүйәңкиденем тенекар бол-
жак экен, хав!

— Мен-ә гечен базардан говы нас алындым. Ал, сак-
галдаш, атып гөр! Хезиллер эдинәйәрсиң!

Ики сагадың довамында динлән гүррүним шулардан
ве шуңа меңзешлерден ыбарат болды. Мерхум хакында
еке агыз-да гүррүн эдилмеди.

Өйүмизе гайдып гелдим хем-де чуннур пикире бат-
тым: «Мен самсыкмыкам я-да булар самсыкмыка?»

Мегерем, өзүм самсыкдырың. Йөне яңкыларын болуп
отурышының акыллылык дәлдиги самсыга-да белли.

* * *

Улумсылык улы адамыны-да кичелдип гөркезйәр.
Кичигөвүнлилик кичи адамыны-да улалдыр.

Лев Толстой: — бизиң хер хайсымыз дробдырыс
— дийип гайталамагы халапдыр, — онуң санавчысы
— иллериң биз какда эдйән пикиридиң, майдалавжы-
сы — өзүмиз какда эдйән пикиримиздир.

Муңа дүшүнмек үчин математик болмак хөкман
дәл.

* * *

Достумыз той тутярды. Дервезәниң агзында отуз-
-кырк адам болуп башланарына гарашып дурдук.

Бир машин янымызда сакга сакланды. Ондан дүшен эпей адам бизиң хеммэмиз билен еке-еке гөрүшди. Йөне хер хайсымыз билен гөрүшйәркә, гөрүшйәниниң йүзүне серетмейәрди-де индики гөрүшжегине тарап гапдаллап барялды. Шейде-шейде ол хеммэмиз билен гөрүшсе-де биримиз билен-де йүзбе-йүз, назардаш болуп сәгинмеді.

Мен шонда өз янымдан шейле пикире чүмдүм: «Бу адам хеммэмиз билен гөрүшди, эмма хич хайсымыз билен-де гөрүшмеді».

Гөрүшмек диен сөз диңе эл билен элиң гөрүшмегини дәл-де, илкинжи нобатда, гөз билен гөзүң гөрүшмегини аңладяр.

* * *

Бир гезек Берди Мырадович Кербабаев шахырлар Вадим Зубарев билен Юрий Рябинини янына чагырды:

— Магтымгулының ядыгәрлиги тайяр болуп баряр. Ядыгәрлигин гапдалында шахырың дөрт сетирини түркмен хем-де рус диллеринде язып гоймаклык карар эдилди. Шоны рус дилине тержиме эдип бермегиниз Меркези Комитетин хем-де Языжылар Союзының адындан өрән товакга эдилйәр... Берди ага шей дийди-де, Магтымгулының ашакы дөрт сетириниң русча сөзме-сөз тержимесини оларың өңүне сүйшүрди:

Серхош болуп чыкар жигер дагланмаз,
Дашлары сындырар, ёлы багланмаз.
Гөзүм гайра дүшмез, көңүл эгленмез,
Магтымгулы сөзләр тили түркменин.

Шахырлар бу бенди гезекли-гезегине үнс билен окадылар-да, чүрт-кесик жогап бердилер:

— Берди Мырадович, биз муны башармарыс.

Берди ага нәче хайыш этсе-де, олар өз сөзүнден үйтгемедилер: «Бу бизиң башарып билжек задымыз дәл. Говусы, муны Москва, Арсений Тарковскә я-да шонун масштабындакы улы шахырларың бирине ибермек герек...»

Шонда мениң ядыма Пушкин дүшди. Түркменистан дәвлет неширяты онуң гошгуларыны тержиме этмек хакында яш түркмен шахырларының бирнәчеси билен

Толстойдан башга языжы бардыр хем өйтмедим: онуң эдебият хақындакы трактатларыны, педагогики эсерлерини окап чыктым. Ишдәм хас-да бетер ачылды: ики томдук гүнделигини бир демимде ювуттым.

Гепиң гысгасы, алты айың довамында Толстойдан башга не-хә ишим болды, не-де пикирим. Гошгы язмак ядымдан чыкды. Чагаларым ярым ач, ярым яланач пул сорап гыгырышып башланларында өзүме гелипдирин.

Элбетде, чагаларымы аз-кем хорладым. Эмма дүн-йәниң иң улы байлыгының бир бөлежиги бейниме синди.

Шейтмек өрән зерур болупды. Багышлаң, чагаларым!

* * *

Шахырлар Тара Сейитлиев, Гурбанназар Эзизов, Халыл Кулыев... бизиң өйүмизде тәзе гошгуларыны окашып отырдылар. Яш шахырларымызың ене-де бири гаптыдан тирди. Гошгулары эсли салым үнс билен динлед-де, өзи-де гошгы окамага ислег билдирди.

Окан гошгуларының хич хили тәсир дәрәтмедигини андымы-нәтдимиз, ол нәгилелик билен йүзүмизе серетди:

— Вах, меҗем сизиң окайшыңыз ялы окап билйән болсадым, онда мениң гошгуларым хем онат болуп гөр-нерди. Арман, мен өз гошгуларымы сизин окайшыңыз ялы окап билемок.

Тара Сейитлиев биргенсә йылгырды-да, онуң ики саны гошгусыны элияден гарбап алды. Ики-үч сапар ичинден окап чыкды. Сонра болса өзүне махсус овадан, овазлы сеси билен уссатларча окап берди. Эмма гошгулар өңкүсиче-де тәсир дәрәтмеди. Гайта говы окалдыгыча, тәйә рентген аппаратына тутулян ялы, оларың кем-чиликләри хас яланачланып гөрүнйәрди.

Эрбет гошгулары хенизем эрбет окайыш халас эдйәр.

* * *

Университетде гайыбана окаярдык. Мугаллымларын көпүсә мениң яш шахыр, яш танкытчы дең-душларымды. Олар окувы гутарып, шо ерде-де мугаллым болуп галыпдылар.

Элбетде, мугаллым — мугаллым, студентем студент ялы болмалы. Йөне шонда-да бирек-бирек билен дегиш-мек эдәхедимиз галанокды... Шол яш достларымдан

бири сапага гирди. Келлесини-де галдырман конспекти-ни окая башлады. Сапагың арасында бир иш боюнча оны дашарык чагырдылар. Мен онуң конспектини какып алдым-да партамда гизледим.

Ол доланып гелди. Конспектини гөзледи. Тапмады. Менден етендигини аңып, хем-э йылгырарды, хемем га-харланарды... Конспектсиз геплежек болды, болмады. Алжырады. Мен дөзмедим-де, конспектини узатдым.

Шондан соң ол юваш-ювашдан конспектсиз геплемә-ге-де эндик этди. Үч ай гечди: ол шо гүнки «гарагоаллы-гым» үчин маңа миннетдарлык билдирди.

Жай еринде адамыны (хатда достуңы-да) еңилжек утандырмагын онуң гелжеги үчин улы пейдасы бар.

* * *

Түркменлерде өзгәниң өйүне гапыны какып гирмек медениети болмандыр дийерлер. Ёк, бу бейле дәл.

Он-он бир яшлы чагадым. Какам мени обамызың иң дана, салыхатлы яшулусы Гуванжалы агалара Эпенди-ниң китабыны алып гелмәге иберипди. Мен ачык дуран гапыдан зомпа ичерик гирдим-де, салам бердим. «Ка-кам Эпендиниң китабыны берсин дийди».

Гуванжалы ага аркайынлык билен китапларың ара-сында бирини сөгурды-да, элиме узатды: «Ынха Эпен-диниң китабы! Ынха, бү-де Эпендиниң шарпыгы!»

Ол шей дийди-де, гулагымың дүйбүне ядымдан чык-мажак бир шапбады елмеди: «Индиден бейләк өе геле-нинде бәш эдим аңырдан үсгүринип, ардынжырап гелгин. Адам оглуның гапысындан гиренинде ардынжы-раман бараның соңы болсун!»

Шодур-шодур, бу сөзлер мениң үчин пент болды. Бириниң өйүне баранымда, бәш эдим-э дәл, он эдим аңырдан асгырынып бармагы эндик эдиндим.

Догруданам, түркмениң бу асыллы дәби гапыны ка-кып гирмек медениетинден биржик-де песде дәл.

Йөне кәбир адамлар бу дәбе эермейерлер-де, япык я-да ачык дуран гапыдан сессиз-үйнсүз зомпулдап гир-йерлер. Шонда хер гезек Гуванжалы аганың шарпыгы ядыма дүйер. Йөне хенизе ченли-хә сакланып бил-йерин.

* * *

Бизин төверегимизин иң яшулы, иң абрайлы бир адамсының кыркыны беллейердилер. Гүлли кечелерин,

түррүндөш болупды. Шонда оларын екежеси-де: «Ёк, биз муны башармарыс» диймэндилер. Гайта «Маңа көп-рэк бер-де, маңа көпрэк бер!» болшуп, тасданам оны говача пайлашан ялы пайлашыпдылар.

Бердиназар Худайназаровын Пушкини гепледип:

Тержимечилерим,
Салавмалейким!..
Мен — буйра сач Пушкин,
Чёрт билсин, сиз ким?

дийдирмеги-де шонуң үчин болса герек.

* * *

«Меслиги гоюн гөтерер, гойнуңам иң гаррысы» диен сөз бар.

Бу накылы шөхрат барасында-да уланмак болар: «Шөхраты адам гөтерер, адамың хем иң гайратлысы».

Шөхрат адамың гайратыны өлчемек үчин иң улы сынагдыр.

* * *

1939 — 40 йылларда редакциялара гошгы барыны иберердим: пейдаланылмадык гошгуларың хер хайсы үчин йөрите бир жогап язардылар. Ягны бәш гошгыңа жогап берилсе, оларын хер хайсыны айратын кагызың (бланкаң) йүзүндө анализ эдердилер...

Соңабака нәче гошгыңы ызына гайтарсалар-да, оларын хеммесине ярты тагта кагызың йүзүндө жогап берип башладылар. Бу усул Эпендини ядына саларды: ол базардакы танышларының хер хайсына айратын салам бермеги кын гөрүп, базарын бир четине чыкыпдыр-да: «Адамлар, хеммәңизе бир салам!» дийип гыгырыпдыр.

Инди бу гүнлер биз Эпендиден хем оздурдык: 70—80 авторың 200—300 гошгусына газет-журналларын сахыпасында бир рецензия билен жогап берйәрис. Онуң үстесине-де жогап берйәнлериң шахырана зехининиң жогап берилйәнлериң зехиниче ёк вагты-да сейрек дәл.

Бу усул яшларын өсмегине пейда етирип билмез.

* * *

«Арак — хақыкатың үстүни ачяр» (Водка — выбал-
тывает правду) диен парасатлы сөз бар. Мен бир гезек
өзүмн кән бир ыснышып йөрмейән кәрдешим билен той
сачагының башында габат гелишдим. Ол жошды, бәгүл
болуп ачылды:

— Саңа бир сорагым бар. Йөне чыныңы айтмалы.

— Сорагыңы аркайын берибер. Чынымы айтмак ме-
ниң билен.

Ол мениң гөзлеримниң ичине диканлап серетди:

— Менде языжылык зехини бармы?

Мен нәхили сорага гарашсам-да, бейле сорага га-
рашмаярдым. Йөне чынымы айтмага вада береним үчин
өз пикирими хөкман айтмалыдым. Мен онуң мерт сора-
гына мертлик билен жогап бермеги макул гөрдүм:

— Озал барды. Инди ёк.

— Нәме үчин?

— Сениң бу сорагың эййәм икинжи сораг. Мен саңа
бир сорага жогап бермәге сөз берипдим.

— Ёк, бейтме. Бу сорага-да жогап бер.

— Гаты гөрерсин.

— Ёк, гаты гөрмәйин.

— Чыныңмы?.. Гаты гөрмерсинми?

— Чыным. Ант ичйән. Гаты гөрмәйин.

— Ант ичйән болсан, онуң жогабы шейле: сениң зе-
хиниң барды. Йөне сен онуң хеммесини голсуз хатлар
язмага сарп этдиң. Сениң өрән зехинли язылан аноним-
каларың бар.

Ол шо гүнүн эртеси ене-де бир голсуз хат языпдыр.

* * *

Батыр адамларың батырчылыгы хақында оларың
өзүни геплетмек бигелшик боляр. Адам өз батырлыгы
барада нәче эдеплилик билен гүррүң берсе-де, ол сениң
гөзлериң өңүнде юваш-ювашдан несе гачян ялы болуп
дуюляр.

Батыр адамлар хақында оларың бири-бирисинден
эшитмек өрән гызыклыдыр. Бейле адамлар өзлери ха-
қында дәл-де, ёлдашларының батырчылыгы хақында
хас оңат гүррүң берип билйәрлер.

* * *

Өз индики язжак гошгусынын планыны өңүнден гүр-
рүң бермеги башарян шахырлара мен отурып-отурып
хайран галарын.

Хей, язылмадык гошгыны-да гүррүң берип болармы?
Гошгы дийилйән зат дил билен гүррүң берип болмаян-
лыгы үчин язылар ахбети.

* * *

Шахырларын, багшыларын өз дөврүнүн ылымдар
адамларындан, уссатларындан ак пата аландыкларынын
хеммелер билияр.

Бейик Магтымгулы хем бир пирден ак пата алмакчы
болупдыр. Пир «Хер бир агзына геленини самрап йөрен
шахыра ак пата берип билмерис» дийип, шахыры гөдек-
лик билен ызына гайтарыпдыр... Руханылар халк көпчү-
лигини Магтымгулының гошгуларындан махрум этжек
болуп, оңа хер хили шылтаклар атыпдырлар. Эмма ша-
хырын гошгулары ол гара гүйчлерин эхлисини еңип, би-
зин ягты гүнлеримизе гелип етди.

Себәби шахыр өзүне кимде болса биринин роваचनाма
бермегине мәтәч дәлди. Ак патаны оңа халк берипди.

* * *

Адамлара ылмы-техники революция көмеге гелияр.
Эмма ол революцияның языжының дөрөдижилик проце-
синин еңиллешмегине пейдасы ёк. Дөрөдижилегин өз
спецификасы бар. Гадымы грек, рим медениети дөврүн-
де-де, орта асыр заманында-да, Европа әдебиятынын
пажарлап өсен дөври 19-нжы асырда-да, 20-нжи атом
асырында-да чепер эсер дөрөтмегин процеси үйтгәнок.
Дөрөдижилик кынчылыгы хемише бир дуршуны сак-
лаяр.

Диктофон, магнитофон ялы затларын чепер дөрөди-
жилеге азда-кәнде ярдам әдйәндиги хақында айдярлар.
Йөне оларын хем көмеги «техники хызматдан» аңрык ге-
чип билиән дәлдир.

* * *

Хәзир дашарда гар ягып дуран болса, оны хер бир
шахыр өзүче дуюп билер. Оларын хер хайсы гары бир

зада меңзедер, оңа өзүчө ат берер. Бир шахыр гары ас-мандан сечеленип дуран ак елеклере меңзетсе, ене бири оны күмшүн гырындысы билен деңешдирер. Ене бир шахыр пагта борчнамасы долянча гарын биразажык тагапыл кылмагыны хайыш эдер.

Шуларын хайсысы боланда-да, зехинли адамын элинден чыкан эсер адамларын асыллы дуйгуларыны оярат, оларын йүреклеринде зэхмете, гөзеллиге хыжув дөредер. Я-да бир сөз билен айтсан, адамлар үчин герек болар.

Сунгаты дөреден хем шол гереклик дир.

* * *

Сакарчэгәнин бир обасындан онунжы класы гутаран Т. А. диен гыз поэзия хакында бир хат иберипдир. Мен онун бир бөлегини екеже нокадыны-да үйтгетмән гөчүресим гелияр. Себәби мениң айтжак болян задымын хамырмаясы хем щоны үйтгетмезликде:

...«Мен гошгы оканымда я-да диңләнимде шол гошгы мениң маңыма батса, шонда йүрегимде нәхилидир бир рахатландырмасы жуда кын болан дуйгы дөрөйәр. Шол пурсат мен гошгыны энчеме гезек гайталаян, халыс йүрегиме баян, йүрегим мени сессиз гынаяр. Мен гошгын манысы, сададан ажайыплыгы, авторын йүреги хакда ойланын. (Йүрек сесли агланда азда-кәнде дүшүшйәр). Мени көплөнч халатда Ватан хакдакы, адамларын гылык-хәсиетлери, ахлак сыпатлары, ынсап хакдакы, дурмушын өврүмлери хакдакы гошгулар өзүне бенди эдйәр... Белент адамкәрчиликли гошгулар мени бичак толгундырар, гувандырар. Шейле гошгулары диңләмде я-да окамда жоша гелип, ички дүнйәм эленйәр. Галплыга, мугтхорлуга, ынсапсызлыга, выждансызлыга, ахлаксызлыга гаршы дөрән гошгулары оканымда йүрегимде дөрән йигренч гөречлериме чайыляр. Эмма йигренчден дөрән гөзяшым хич гезек сырыгып гайтмаяр. Ол диңе гөзүмн төверегине айланып сакланыр. Оны менин өзүм-ә хас айгытлы хыжувдан хасаплаярын. Менин пикиримче, поэзия адамын аңыны хакыкы коммунистик рухта тербиелемекде эсасы орны эелейәр... Гой, сизин ве кәрдешлеринизин пәк зэхметиңиз ерине говшуп, бизин бу яш серимиз пугта таплансын ве калбымыз догры жошсун!»

Поэзия хақында шейле кәмил пикирлери кәбир халатларда профессионал эдебиятчыларымыз бери айдып билйәрмикә?!

«Литературная газетаның» сахыпаларында «Мен директор болан болсадым...» диен бир рубрика бар. Мен: ректор болан болсам, шейле оқувчылары мекдептерден: сайлап-сечип, университетин дил ве эдебият факультетине экзаменсиз кабул эдердим.

* * *

«Мерхум Ата Говшудов», «Мерхум Аман Кекилов», «Мерхум Гурбанназар Эзизов» диен ялы сөзлер эдеби. макалаларымызда көп габат гелйәр. «Мерхум Магтым-гулы», «Мерхум Маяковский», «Мерхум Твардовский»-дийип язмаярыс ахбети.

Мерхум сөзүни уланмак болар. Йөне ол сөз чем гелен. ягдайда дәл-де, мерхумың өмри, өлүми бабатында гүр-рүң эдилйән айратын халатларда уланылмалыдыр.

Арадан чыканларың машгалаларына хәли-шинди өлүм хақында ятладып дурмак-да бигелшик болса гек. Диймек, меселәниң этик, ахлак тарапы-да ёк дәл.

* * *

Адам нәче ядав болдугыча, шонча-да овадан болар экен. Онуң шейледигине узак йылларың довамында гөз-етирдим. Ядав адамларың гөречлериниң дүйбүнде зәхметиң тербиелән эдебиниң гоша харманы ловурдап ятыр.

Йөне ядавлык хем дүрли-дүрли боляр. Мен арада: ядав бир адамың гөзлерине серетдим. Онуң гөречлериниң дүйбүнде шер иш үчин чекилен зәхметиң гоша харманы гаралып ятыр.

Кәте зәхмет билен зәхметин улы тапавуды бар.

* * *

Буржуаз юртларың биринде бир неширятча шейле-сораг бердим: «Өз ажайып шахырларыңызың китапларыны нәме үчин жуда аз тираж билен чыкарырсыңыз?» Мен коммунист шахырлары гөз өңүнде тутдум.

Неширятчы онуң эсасы себәплеринин бирини кагызың етмезчилик эдйәнлиги билен дүшүндирди.

Шо гүнүн эртеси буржуаз газетлеринден илки гөзү-
ме илениниң бирини сатын алдым: 75 сахыпа! Онуң хем
көп бөлөгн сач бежермек, гаш бежермек, додак реңкле-
мек... ялы рекламалара багышланыпдыр.

Мен газети дөрт гезек эпләп, гошгы китабының фор-
матына гетирдим: 300 сахыпа болды...

Дерекли-дерексиз реклама учин шунча кагызы гысга-
наноклар. Себәби сувжук рекламалар оларың жүбүсине
миллион пуллара өврүлип доланып гелйәр.

Өңде барыжы пикирлерден горкяндыкларыны хем
үстүне гошсан, меселе хас-да дүшнүклидир.

* * *

Онуң гомпы адамдыгыны өз обасында кән бир дуй-
мандым. Гомпарялды, йөне о диен гөз-гөртеле дәлди.
Соңра оны башга бир обада командировкада гезип йөр-
кө гөрдүм: гомпулыгы гөзчыкгыңчды.

Онсоң оңа юрдумызың башга бир шәхеринде габат
гелдим: онуң өзүни алып баршы шо шәхери өзи гуран
ялыды.

Соңра онуң билен дашары юртларың-биринде габат
гелишдим: ол хеммәмизинң өңүмизе дүшүп, гечи ялы
хекгерип барялды.

Гомпармагы говы гөрийән адамлар өз доглан оба-
сындан нәче узага гитдигиче, шонча-да бетер гомпулда-
ярлар. Себәби о ерлерде олары танаян адам ёк.

* * *

Чепер танкыт хакында көп пикир этдим хем-де ахыр-
соны шейле нетижә гелдим: хер бир языжы учин (хатда
танкыт диен зады тутушлайын инкәр эдйән «гахаржаң»
языжы учин хем) танкыт пейдасыз болан дәлдир.

Мен бейле диймек билен танкытчының чуннур шах-
сы ынанжына югрулан, хош ниетли макалары гөз өңүн-
де тутярын. Шейле әхенде язылан макалалар (оларда
йөредилийән пикирлеринң көпүси нәдогры болаянда-да)
языжа белли бир дережеде пейда гетирип билйәр.

Нәме үчин?

Языжы танкытчының көмөк бержек боляндыгына
ынаняр: онуң айдян затлары нәдогры болса-да, шол
пикирлери айтмага оны нәмәниң межбур эдендигини

билмәге чалышяр. Шейле ягдайда танкытчы билен языжының арасында агзалалык дөрәп билмез.

Танкытчы ырсараян болса, онда языжы бейле танкыды-да, танкытчыны-да инкәр эдйәр. Агзалалык башланяр.

* * *

Гүнорта курортларының биринде бир яш физик билен отагдаш болуп яшадык. Адамлар bize «физик-лирик» дийшип, дегшер йөрердилер.

Кичирәк дагжагазың үстүнде гезеленч эдип йөрдүк. Мен юмрук ялы дашы бүтин гүйжүм билен ёкарлыгына зыңдым. Ол патлап, ене өң яныма гачды.

— Батлырак зың, батлырак! Физиклериңки ялы зыңып билсен, оклан дашың ере дүшмез, ракета ялы ёкарлыгына гидер.

— Догруданам, батлы зыңсаң, ёкарык гидерми?

— Элбетде, гидер.

Мен ене-де зыңдым. Даш ене өң яныма дүшди.

— Сен зыңмасыны оңараңок.

— Нәхили зыңмалы? Өвредиң-дә.

— Оңа гөрә хас батлырак зыңмалы.

Мен ене-де зыңдым. Даш ене бейле яныма патлап гачды. Физик достум хезил эдинип гүлди:

— Сен, догруданам, зыңып билжек. Йөне биразажык тизлиги етенок. Оны хем өвренерсин.

— Нәчерәк етенок? Нәхили тизликде зыңмалы?

— Секунтда секиз километр гечер ялы тизликде зыңмалы. Сениңки болса секундта бир метр...

Мен онун поэзияның үстүнден гүлжек боляндыгыны дине шонда билип галдым. Шо гүнлер Б. Слуцкийның физиклер-лириклер хакындагы гошгусының чекишме дөрөйдән гүнлериди. Физиканың үстүнликлеринин лириканыңка гараныңда хас белентдиги, гошгы гошмагың оңа гөрә хас аңсатдыгы барада ерликли-ерликсиз гүрүңлер эдилйәрди. Мениң бу физик достум хем кәмахал ери геленде, шол пикири азда-кәнде сыздырярды.

Бир гүн өйли-өйүмизе гайтмазымызың өң янында физик достум гошгужык-пошгужык хем язандыгыны, гошгы гошмагың бейле бир кын зат дәлдигини дуйдурды. Сонра болса бәш-алты гошгусыны леззет билен оқап берди. Мен үзлүшмегиң ери гелендигини деррев андым.

— Догруданәм, гошгуларың эрбет дәл. Йөне бир за-
ды етенок. Оны хем языберсен, кем-кемден өвренерсин.

— Нәмеси етенок? Нәмеси?

— Хакыкы гошгының чуңлугы секиз километр бол-
малы. Сениңки болса хениз бир сантиметр.

Физик достум бирден жактылдап гүлди-де, «1—0»
дийип, элини узатды.

* * *

Хакыкы языжы танкытчыдан горкмаяр. Ол дине
окыжыдан горкяр.

* * *

Өнде бир шахыр өзүниң иш столы үчин 100 саны
тахыл ясадыпдыр. Хер гошгусыны азып болан бадына,
оны икинжи тахылың ичине атыпдыр. Сонра тәзеден
ишләп, үчүнжи тахыла ташлапдыр. Онсоң хер гезек
яңадандан ишленинде, ене-де дөрдүнжи, бәшинжи, ал-
тынжы... тахыллара гечирипдир. Шейдип-шейдип хер
гошгусыны йүзүнжи тахылдан чыкарандан соң — дине
шондан соң чапа хөдүрләпдир.

Яшасын йүзүнжи тахыл!

* * *

Сирия...

Несиминиң мазарының башужунда дурус. Хемме
затдан озал мешхур бир сетир ядына дүшйәр: «Несими-
ни дабанындан сойдулар».

Өз идеялары үчин дабанындан сойлан бейик шахыр
өрән аркайын ятыр. Ол өз ынанжы үчин дабанындан
союлмагыны-да уллакан багт хасап эдипдир.

Шахырың ынанжы өз дөври үчин иң батыр гай
ынанчды: ол ынсаны хемме гудратдан ёкарда гоюпды,
адам пайхасының өңүнде сежде эдипди.

...Халеп чагаларындан Несиминиң мазарының ниреде
ерлешйэндигини сорадык. Олар Несиминиң адыны ту-
танымыздан «Шейх Несими, шейх Несими» дийшип, өңү-
мизе дүшүп ылгашдылар-да, шу гүммезин ишигине
алып гелдилер. Мазарың башужунда дымып дурус.
Программаларың өрән дарттынлыды: бармалы-гөрмели

ерлеримиз өрөн кәнди. Шонуң үчин болса герек, сирия-лы ёлдашларымыз Несиминиң мазарына зыярат этме-гимизи гөз өңүнде тутмандырлар. Биз бу ере бир душумың аралыгында аракесме махалында гайтдык. Шахырың янына гитмәге ругсат герекмикә бери! Ол өз жаныны янына ругсатсыз барылмагы үчин гурбан эт-мәнмиди нәме?

Халебин (Халап-ширваның) бир четрәги. Төверегни даш хаятлы кичирәжик хужре. Хаятың дегре-дашы овунжак яшайыш жайларындан, дүканжыклардан хы-рын-дыкын. Хужрәниң саг голтугында үстүне гөк мата өртүлен әгирт мазар. Шол матаның ашагында бейик Ймадеддин Несими сүйнүп ятыр.

Несими азербайжанмы, түркменми? Бу совал мени азда-кәнде гызыкландырса-да, деррев ядымдан чыкмы-ды. Несими шол пурсатда мени дине бейик адам, бейик шахыр хөкмүнде гызыкландырырды.

...Шахырың ятышы өрөн аркайынды. Чүнки ол өзү-ниң миземез ынанжыны гужаклап ятырды.

• • •

Багт нәме?

Поэзия душумыкларында шейле сорага барха йыгы-йыгы габат гелйәрис. Дүрли кәрдәки адамларың, ылай-та-да яшларың шейле сорага жогап гөзлейәнлиги кими бегендирмез! Йөне бу сорагың хемме ягдайлар үчин бирмензеш манылы жогабы болуп билмез. Жогап көп-ленч халатларда сорагың вагтына, ерине, сорааның хем-де сораляның яшына, дурмуш тежрибесине баглы-лыкда берлип билнер.

Бирмахал чагалык дөврүмде Гарагум чөллүгинде азашдым. Ыссы якып-говруп барярды. Демим зордан гелип-гидйәрди. Шонда менден «Багт нәме?» дийип сорасалар «Бир овурт сув» дийип жогап берердим. Сон бир гезек он үч-он дөрт яшларымда Тежен токайлы-гында гузы бакып йөркәм, мени әпет бир йылан кова-лады. Ол келлесини ярым метр ёкарык гөтерип, аулы дилини ойнакладып, ызымдан окдурылып гелйәрди. Шонда мениң үчин иң уллакан багт оны өлдүрмекди я-да өңүнден гачып гутулмакды.

Бейик Ватанчылык уршы дөврүнде «Багт нәме?»

дийип сорасалар, хемме киши екеже сөз билен жогап берерди: «Еңиш!»

Инди шу гүнлер шол сораг билен йүз тутсалар, мен дине шейле жогап берердим: ишчимин, дайханмың, сертарашмың — хайсы кәрдеки адам болсаң бол, тапавуды ёк — иң уллакан багт өз гелер үчин герек дигини дуймакдадыр.

Бу, элбетде, тәзелик дәл. Йөне тәзелик дәлдиги үчин ол эбедидир.

* * *

Шахыр Гара Сейитлиевин Хиндистан хақындакы гошгулар топлумында ики сетирлик үйтгешик бир гошгы бар:

«Шахыр алладан белент!»
дийди туруп бир гожа.
Зал вақырда беренде,
гожа бакды дилмажа.

Мен бирнәче ерлерде шу гошга хемме окыжыларың догры дүшүнмейэндигиниң шаяды болдум. Мегерем, оны дүшүндирмек артыкмачлык этмез.

Бу сетирлерин дәрейши барада Гара Сейитлиевин өзи маңа шейле гүррүн берипди: Хиндистанда мушайра байрамы, ягны шахырларың ярышы гечйәрди. Байрамчылыга көп юртларың шахырлары гатнашярды. Гошгы ызындан гошгы окалярды. Эл чарпышмадан, шовхун-шатлыкдан яңа гиден залың ичи эленип дурды.

Бир хинди гожасы улы мәрекәниң ичинден өр боюна галды-да «Шахыр худайдан белент!» дийип гыгырды. Онуң сөзүни тержиме этдилер вели, зал пақырдап гүлди.

Гожа болса шыгрыетин, шахырың гудратына бүтин дуркы билен берлен адам экени. Өз сөзүне гүлүнйәндир өйдүп, онуң келлесине-дә гелмәндир. Тержимечи нәдогры тержиме эдендир өйдүп, ол гахар-газап билен тержимечиниң йүзүне бакярды.

* * *

«Хер гүлүн өз ысы бар» диййәрис. Бу догрудыр. Йөне бу ажайып накыл бири-бирине меңземе-

йән чын гүллер бабатында уланылмалыдыр. Аслында накылың дөрмегине себәп болан зат хем чын гүллеринң мензеш дәлдигидир. Биз болса кәтелер оны эмили гүллери ыкпар этмек үчин уланып, накылың асыл манасыны чепбелигине чөвүрйәрис.

* * *

Арадан чыкан ёлдашларымыз, кәрdeşлеримиз хакында ятлама язмак бизде хенизе ченли дәбе өврүлип гидиберенек. Кәбир оңат сынанышыклар бар-да болса, энтек-энтэк бу мукаддес жанра өрән еңил-елпай чеме-лешилиёр. Хатда ятламаларың бирентегинде мерхумың шахсыетине сөйги дөрөтмек дерегине өзүмизе сөйги дөрөтмәге ымтылян халатларымыз-да сейрек дәл. Я-да хас догрусы, мерхум икинжи плана гечирилип, өз «персонамыз» биринжи планда өңе сүрүлиёр.

Ятлама иңңән кын хем-де жогапкәрли жанрдыр. Бу жанрда мерхумың сөзлерини ёймак, киминң-де болса бириниң пейдасына я-да зыянына олары говулашдырмак я-да эрбетлешдирмек хукугыннан махрумдырыс. Себәби нәдогры айтдырылан екеже сөз хем мерхумың адамчылык шекилине уллакан тегмилт басып билер. Гөрнүкли шахсыет барадакы хер бир кичижик ятламамыз онуң хәсиет бүтевилигиниң үстүни долдур-мага хызмат этмелидир.

* * *

Газетлеринң биринде американ шахыры Огден Нәшин бир гошгусыны чап этдилер. Ишим башымдан агдықды. Гошгы тержиме этмек ядыма-да дүшенекды. Йөне онун түркменчеси блокнотымың сахыпасына өз-өзүнден дө-күлди.

Ула-да, кичә-де белли,
Алыма, юкувча-да белли
Гүнә дийилиён зады
адамзат икә бөлди.

Биринжиси —
Үстүнден гечилип гидилен гүнә.
Гадаган болса-да әдилен гүнә.

Икинжиси —
Үстүнден гечилип гидилмедик гүнә.

Герек болса-да, мүмкин болса-да,
эдилмедик гүнә.

Оларың ягшырагы — биринжи топар.
Этжек задың нәме! Болды бир сапар,
Соңам гечди гитди. Галыпдыр хеңләп.
Инди оны нәтжекдин сен түпәңләп.
Эдипсиң яжымлы боланы үчин.
Инди этме акыллы боланың үчин.

Эмма вели иң вагшысы —
икинжи топар.
Ол сениң маңлайың палта дек чапар.
Я гөмүлен миңа ялы атылып бирден,
Сени ере сокар
я гөтерер ерден.

Эдилмедик иште нә гүнә болар,
не-де бир согап.
Не совал болар, не-де бир жогап.
Эдилмедик ишден чыкмаз ягшылык.
Эдилмедик иш — адама гаршылык,
Кәмиллиге гаршылык.

Ынха гошгымың нәтижеси:
Гүнәсиз гечмели
адамың гүндизи-гижеси.
Эмма гүнә этмезлик
Мүмкин дәлдиги үчин,
Гынанма,
ишсиз гүнәкәр боланыңдан,
Ишля гүнәкәрлигиң үчин!

Бу гошгы бизиң «Ишлемейән ялңышмаз, диңе иш-
лейән адам ялңышар» диңе сөзүмизи ядыңа саяр.
Йөне шол таныш пикир нәхили оригинал, айылганч
айдылыпдыр. Гошгы өз дүзүлиш формасы боюнча ағыр-
рак окаляр. Йөне окамасыны башарсаң, шундан еңил
гошгы ёк.

Нәшиң бу гошгусыны оканымдан соң, онуң башга
гошгуларыны-да окасым гелди. Хениз тапамок. Хөкман
тапарын.

* * *

Чаганың улы адамлардән пәхимли ерлери бар дий-
селер ынанармысыңыз? Мен ынанян. Улы адамлар
әнчеме йылларың довамында биле тиркешип, биле иш-
лешип йөрселер-де, бири-бирлерини долы танап биле-
ноклар.

Чага вели улы адамы бир гезек гөрөндө танаяр:
мэхирли адам лак атдыгы, чага онун йүзүнө мылайым
йылгырар, нәмәхремин йүзүнө болса гынралып серед-
йәр.

Элбетде, чагаларың ялңышян вагтлары-да көп бол-
яр. Йөне бу меселеде улулара гөрә азрак ялңышярлар.

* * *

Сыгыр бакян. Валла, бакмаз ялак дәл:
Нирәне серетсең—гиден гөзеллик.
Бу дүньяда дине шахыр болмак дәл,
Чопан болмаклыгам жуда хезиллик.

Бу сетирлер чопан-шахыр Владимир Михалевин
галамына дегишли. Арада бу шахыр хакында «Неделя»
хепделиги хабар берди... Мен оңа хат яздым. Танышылык
ачдым. Ол маңа өзүниң гошгулар китапчасыны иберди.

Сада, йөне гызыклы ыкбал. Владимир совхозың
гөле чопаны болуп ишлейәр. Онун дашындан хем гошгы
язяр. Эййәм онун алты саны китабы чыкыпдыр. СССР
Языжылар союзының члени. Коммунист. Ол Белгород
областының бир обасында яшаяр.

Ол маңа шейле языпдыр: «Сениң хем яшлыкда гузы
баканыңы эшидип, бирхили толгундым: гөйә өз доганы-
мың хатыны окан ялы болдум. Бизиң обамыза гезмәге
гелиң!...»

Мен хем оны өз үлкәмизе гезеленже чагырдым.

* * *

Отурылышыкларың биринде яш языжылар хакында
гүррүң чыкды. Оларың онларчасының ады тутулды.
Эмма көпүсиниң үстүнден дава-женжелсиз гечилди.

Гүррүң соңабака яш языжыларың дине икисиниң
төверегине сырыгды. Жедел гызды: бири олары өвди,
ене бири ере салып, ерден чыкарды. Отагың ичи улы
гопгунды.

Мен ичимден шейле пикир этдим: «Диймек ол ики-
синден бир зат чыкжак!» Себәби көрзехиниң дашының
гопгуны болмаяр.

* * *

Гоңшымызың гапысында үч саны алма агажы барды.
«Үчүси-де бир алманың нахалындан бир гүнде отурды-

лан» дийип гүррүн эдйәрдилер. Моматлы ага бизе: «Барың, огулларым, шол агачлардан алма ёлуп гетирип бериң!» днерди. Биз көйнеклеримизин этегини долдурардык-да, онуң өңүнде алмадан харман ясардык.

Алмаларың хеммеси, дашындан гөрәймәге, өрән меңзешжеди. Эмма Моматлы ага алмалары дадып гөрерди-де «Ынха бу алма биринжи агачдан, бу — икинжи, бу-да үчүнжи агачдан» дийип, хайсы алманың хайсы дүйпдендигини танар отурарды.

Мен хем яш зехинлер Атамырат Атабаев, Нобатгулы Режебов, Гурбаняз Дашгынов үчүсини шол алма агачларына меңзедйән. Бир халкың, ягны бир алманың нахалындан өсүп етишен болсалар-да, оларың хер хайсының бири-бириниңкә меңземейән, дине өзлерине махсус мивелери бар. Окыжылар оларың мивелерини эййәм Моматлы аганың алма сайгаршы ялы сайгарып бийләрлер.

Йөне алма агажы Гүни, мес топрагы, демри бейлеки агачлара гөрә хас говы гөрйәр. Бу шахырлар хем өз сайлан агыр ёлларында демир ялы чыдамлы болсалар, Гүнүң шөхлесини, мес топрагың ысыны өйкенлерине хас көпрәк синдирмеги башарсалар — дине шонда хас датлы алмалары етишдирип билерлер. Шейдилмедик халатында, алманың шахалары гурамак билен болар.

...Шахыры алма билен денешдирмегиң ене-де бир уллакан себәби бар: илкинжи алма агажыны экен адама өз етишдирен мивесинден пай етмәндир. Әхли гоншы-голамлары бу үйтгешик мивә хайран галып үйшенлеринде, багбан алмаларың хеммесини шолара пайлапдыр. Өзлерине галан екеже чүйрүк алманы пайлашып ийип отыркалар, багбаның кемпири хүнүрдәпдир: «Эк, жепа чек, етишдир, өзүң алма, иле бер!» (Алма сөзи хем шондан галыпдыр: иле бер, йөне өзүң алма!)

Шахырың хем ыкбалы шейле: жепа шахырыңкы, леззет ил-гүнүңки.

Дине шейле ыкбала кайыл адамлар шахыр болуп билерлер. Ёкарда агзалан үчлерингел-жеги-де шол ыкбала кайылдыкларына гөрә анык-лашар.

* * *

Йүзләп-йүзләп кын борчларың арасында өрән аңсат бир борч бар. Онуң адына «Сыркав сорамак» дийилйәр.

Йөне ол нәче аңсат болса-да, хемме кишә башартмаяр. Себәби бейле боржы битиренлигиң хакында газет-лерде-де язмаярлар, радио-да-да ыглан этмейәрлер, везипе-де бермейәрлер.

Сыркав соранлыгың үчин шөхрат, везипе, байрак берилйән болсады (кәте шейле-де боляр), онда сыркав-ларын гапысындан гирмәге ер тапылмазды.

* * *

Шейле бир хакыкат (узак йылларын тежрибеси эса-сында) ики гезек икиниң дөртлүги ялы аян болды: өзгә гуванып билмесең, саңа гуванмазлар.

* * *

«Бир гошгыны нәче вагтың довамында язарсыңыз?» Оқыжылардан шейле сораглары йыгы-йыгдан эшит-мек боляр.

Бейле сорага белли жогап бермек кын. Кәте бир гүнде, кәте он йылда...

...Яңыжа бир китапчажыгы чыкан яш шахырдым. Свобода проспектинден Пионерлер көшгүне етип бар-ярдым. Гаршымдан эййәм ики-үч китабы чыкан яш шахыр йүзүни гөге тутуп гелйәрди. Салам бердим. Ол болса саламымы алдымы, алмадымы — элини ёкарык төтерди-де, гечди гидиберди.

Онянчә-да көчәниң бейлеки тарапындан асса-асса басып гелйән әпет пыяда гөзүм дүшди. Деррев танадым. Берди Кербабаев!

— Салавмалейким, Берди ага!

Ол сәгинди. Бирденем көчәниң бәри гырасына йөрәп уграды. Мен ылгап көчәниң анырсына гечдим. Әгирт пыяда маңа элини узатды. Гөрүшди. Хал-ягдайларымы сорады. Совет Гошунының хатарындан хачан бошанды-гым, хәзир нәме ишлейәндигим билен гызыкланды... Мен жуда толгундым. Гиденинден соңам шол ызындан середип дурупдырын.

Шу ики вака хакында бир гошгы язасым гелди. Йөне бу вакаларын тиз гечип гидиши ялы, ол гошгының хем тиз окалян, кичижик гошгы болмагыны иследим. Ойнам сетире сындырып болса, хас говы: ики сетире Берди Мырадович Кербабаев, бейлеки икиси яңкы яш шахыр хакында...

Башармадым. Кән вариантларыны дөрөтдим. Узага чекди. Ташладым. Йәне бужагаз вака келләмден чыканокды. Ахыры 15—20 йылдан соң бирден шу сетирлер пейда болды:

Он тонна шөхраты омзуна атып,
Шонча йүки дуйман гелйәр бир адам.
Бир мысгал шөхраты агзына атып,
Проспекте сыгман гелйәр бир адам.

* * *

Гара Сейитлиевнң ёгалан гүнүннң эртеси шахырын тәзе китабы хакында гыссаглы макала язып бермегими хайыш этдилер. Мен редакция миннетдарлык билдирдим хем-де бу хайышы якын вагтларда ерине етирип билмежекдигими айтдым. Редактор гең гөрди. Эмма бу ерде гең гөрүп отурасы зат ёкды: шейле эзиз гөрийән кәрдешим хем-де ёлдашым хакында йүрек ярасы битишйәнчә әдеби ойланмалара батып билжек дәлдим. Хәзирликче ол мениң укубымдан ёкардакы затды.

* * *

Бир яш авторың 1972-нжи йылың башларында газетде чап болан гошгусының ашагында «1969-нжы йыл» диен язга саташдым. Онун шейле говы гошгыны нәме үчин үч йыллап портфелинде сакланлыгы хакында ойландым.

Йыллар гечди. Бир гүн онун себәби өз-өзүнден белли болды: рус шахырларындан бириниң гошгулар йыгындысыны окап отыркам шол гошгының эдил экиз тайына габат гелдим. Йыгынды 1971-нжи йылда чапдан чыкыпдыр. Диймек, плагиатор гошгының шол китапдан алнандыгыны билдирмезлик үчин шейле хилегәрлиге йүз урупдыр: гошгының язылган вагтыны үч йыл ыза сүйшүрипдир.

Шонун үчинем кәбир шүбхели халатларда гошгының метбугатда илкинжи гезек чап болан вагтыны онун дөрән вагты дийлип хасап-лаңылса мақсада лайык боларды. Мен муны әдебияты өв-ренижилер үчин маслахат хәкмүнде айдярын.

* * *

Түркмен дилинде «р» харпы билен башланян екеже сөз хем ёк. Эдеби дилимизде шейле сөзлерин отуза якыны габат гелйэр. Йөне оларың хем әхлиси арап-парс сөзлери: ровач, роваят, рысгал, ругсат, рысва, реңк, разы, райыш ве башгалар.

Буларың хеммеси шахырана сөзлер болсалар-да, гошгуда улананында кынчылык дөредйэр: р-ин өнүнден эшидилйән «ы» «и» сеслери гошгының акымыны бозяр, богнуның сес өлчегини артдыяр.

Шонуң үчинем шахыр ол сөзлери өрән уссатлык билен уланмалыдыр. Эсасан-да, оқыжы окамасыны башармалыдыр.

* * *

Бир гожа улы бир йыгнакда шейле дийди:

— Гызлар! Сөййән йигитлериңиз оваданмы я-да бедроймы, алчакмы я-да доммамы — о затлар сизин өз ишиниз: исләниңизи сөйүн. Йөне агач айрып билмейән я-да ер депип билмейән йигитлери сөйүжи болмаң. Сөйсеңиз-де, өрән көсенерсиниз.

Яшлар гүлүшдилер. Эмма гожаның сөзлеринде чунчур ойланара эсас ёк дәлди.

* * *

Хусыт адамлар хакында кәте шейле диййәрис: «Хусыт болса болуберсин. Бизе нәме зыяны бар! Хусыт — өзи үчин хусыт. Бизин ондан зат хантамачылыгымыз ёк...»

Бу догрудан-да, шейледир. Чуннуррак середилсе вели, хусыт өз төверек-дашы үчин зыянлыдыр: ол дине өз пулы, өз зады, өз бәхбиди барада пикир эдйэр.

Меселе дине мунуң билен-де чәкленмейәр. Адам нәче хусыт болдугыча, шонча-да мәхирсиздир. Диймек, ол дине задыны дәл, мәхрини-де ил-гүнден ғысганяр.

Хусыт сөзи, мегерем, «хусусыет» сөзүнден гелип чыкандыр. Хусусыетчилик, нәхили гөрнүшде боланлыгында, жемгыет үчин пейдалы дәлдир.

* * *

Энем ёгалды... Ахыркы ёлуна уградып гелдик.

Хасратымызы пайлашан адамларын башлары дик болсун. Узак йылларын довамында энелер олара, олар энелерине гувансынлар. Энелерини йитиренлер болса хич хачан, хич хачан эне ядыгэрлигини унутмасынлар...

Хава... энемизи ерлэп гелдик. Гелен бадыма-да онун яшанжа отагына гирипдирин. Кичижик столжугын үс-түндэки гап-гачлардан, чэйнек-кәседен, дулда ятан кичижик дүвүнчеклерден онун мәхрибан ысы бурнума урды. Столжугын башында гөзлерими бир нокада дикип, бирхаюкдан соң өзүме гелипдирин. Чай кагызынын йүзүнде белләнже сётирлерими дине эртирден соң гөрүп галдым:

Сен бизи еле дөзмәндиң,
Биз сени ере дөздүк...

Шол хасратлы минутларда өз-өзүңдөй дөрән бу йө-некейже сетирлер энемизин мазар дашынын эпитафиясы болар.

* * *

Гений билен шер иш бир ере сыгышмаз.

А. Пушкин

Бир гошгымда: «Уссадын гадырын уссатлар билер» диен сетир барды. Бир таншым шоны: «Уссадын астыны уссатлар газар» дийсең-де ялңыш болмажакдыгыны яң-зытды.

Мен бейле зада ынанмаярын. Уссатлык билен кеззаплык бир ере сыгышып билмез.

Барды-гелди, шейле уссатлар бар-да болса, оларын уссатлыгына шүбхеленмәге хаклыдырыс.

* * *

Молла Насреддине бир топар көне диңи гөркезип: «Булар нәме?» дийип сорапдырлар. Ол: «Бошан гуюлары гуратмак. үчин чөврүп гойярыс» дийип жогап берипдир.

Махал-махал шахырың хем ичи шол гуюлар ялы чөврүлип, гурап галяр. Ичин гиден бошлук. Язмак үчин бир агыз хем сөз тапылмайр. Ховсала батярсың. Горун гутардымыкан өйдүп горкярсың.

Эмма бу ахвалат шахыр үчин кадалы ягдайдыр. Вагт гечйэр. Ене-де дүрли дуйгулардан, пикирлерден ичин пүре-пүрленйэр. Ине, онсон, гайратың болса, ене-де т а р а ш л а - д а ш а г л а д ы б е р .

* * *

Бир чепбер чай, ики кирбеңке түви, үч пут бугдай, дөрт кило кемпут, бир бөлек телетин...

Бу сөзлер яшулуларын дилинде шейлекин гадымы, шейлекин тебигы эшидилйэр вели, чепберин ч е т в е р т ь , кирбеңкәнің г р и в е н н и к , путун п у д , кемпудың к о н ф е т а , телетиниң т е л я ч ь я сөзлеринден гелип чыкандыгы өмүр-ха ядына-да дүшмейэр.

Кәбир халатларда башга диллерден гирен сөзлер шейле бир дережеде ассимиллешйэр, хатда олар өз дилиндәки иң гадымы сөзлерден-де бетеррәк якымлы ыс сачярлар.

* * *

Сени хеммелерден бетер эзиз гөрйән адам сени хеммелерден бетер йигренйән адама өврүлип билерми?

Өврүлип билипдирлер. Ене-де өврүлип билерлер. О зейилли адамларын гөрнүшлери кән. Мен хәзир оларын бир г ө р н ү ш и х а к ы н д а айтжак болян. Ол с е н и н көмегиң билен хайсы-да болса бир шахсы бәхбидини амала ашырмагың хатырасына сени эзиз гөрйэр. Шол бәхбидиниң ёл алмажагына гөзи етен гүнүнден бейләк ол сениң душманыңа-да өврүлип билер.

Йөне сен шонда-да әхли гайратыңы жемләп, оны йигренмезлиге чалышмалысын. Себәби о тетелли адам й и г р е н ч д и й и л ь е н у л ы з а д а м ы н а с ы п д е л д и р .

* * *

Өз достундан гизлин саклаян сырларыңы хасаплап гөр. Шол сырларын мөчбери нәче көп болдугыча, шонча-да сен өз достундан узакдасың.

Әлбетде, машгала сырлары бу хасаба гирип билмез.

* * *

Бир рус айдымыны түркменчә тержиме этмеги ми хайыш этдилер. Онуң ичинде под солнцем Октябрия диен сетир барды. Мен оны Октябрың саясында дийип, тержиме этдим.

Айдымы кабул эдижи редактор тексти үнс билен окуп, русча оригиналы билен денешдирип гөрди. Сонра болса газап билен голумдан тутды-да, мени дашарык алып чыкды. Даш гапыда аяк чекип, элини көлөгө узатды.

— Шу ериң ады нәме?

— Сая. Көлөгө.

— О ериң ады нәме?

— Гүнеш.

— Ол әйнегини айырды-да, гөзлеримнң ичине чиңгирилди:

— Онда сен нәме үчин гүнеш сөзүни сая, ягны көлөгө дийип тержиме эдипсиң? Ол икиси бири-бирине гаршы сөзлер ахыры!

Мен гахарланжагымы-да билмедим, йылгыржагымы-да. Йөне гайдып ол адам билен иш салышмазлыга ант ичдим.

* * *

Агзыбирлик билен ишлешмек жуда говы затдыр.

Эмма агзыбирлик дийилйән зат хемме халатларда пейда берип билмез. Говы адамың гаршысына агзыбирлик билен ишлемек ики тарап үчин трагедия билен хем гутарып билер. Йөне трагедияның улусы ахырсоңы хемише биринжи тарапа дегишлидир.

* * *

Ичгиниң гаршысына лекция окамак хыялым ёк. Бу темадакы лекциялар менсизем етерлик. Йөне мен шу гүн ичги дийилйән задың яш дөрөдижилере нәдережеде зыянлыдыгы хақында пикире чүмүпдирин: артык гой берилен хер дамжа ичги бир дамжа зехиниңи зәхерләп билер.

Зехин дийилйән задың чөклидигини назара алсаң, зәхерлениш процесиниң узага чекмежекдигини хасапламак кын дәл.

Ин эзиз достларымың бириниң өмрүниң ахыркы гүнлери хақында пажыгалы бир пурсаты ятлажак болярын. Язярын, бозярын. Ене-де язярын. Эмма шол пурсатың хер бележик сөзи, хер овунжак херекети шейле бир мукаддес вели, мен олары бүтин догрулыгы билен кагыза гечирмегиң өңүнде эжизлэндигими боюн алмалыдырын.

...Сахы Жепбаров өлүм яссыгында ятырды. Ярпы гөвреси ысанокды... Гапыдан гирдим. Мен бирбада өзүмиң гелмегеме онуң бегенендигине-де, гынанандыгына-да, бипархдыгына-да дүшүнип билмедим. Айбогдашымы гурдум-да, гапдалында отурдым. Ол бирден ики юмругыны-да дүвүп, эллерини ики гапдалына тарпылдатды. Ол шейле бир гүйчли тарпылдатды вели, дүшекчәниң ичиндәки пагтаның тозаны ак түтүн ялы асманга гөтерилди. Ол өзүне зор салып, бир затлар геплежек болды.

— Нәме диййән, Сахы ага, нәме диййән?

— Элиңи әбер диййәр өйдйән — дийип, Биби эже онуң сөзлерини тержиме этди.

Ол бәш-он минут чемеси элими элиниң ичинде саклап ятды, овкалашдырды. Бирденем шейле бир мәхир гатышыклы бир ехимлик билен (мен башга лайык сөз тапамок) элими гысды вели, бармакларым тасдан күл-оврам болупды. Нәхош адамың бейле гужурлы элиниң болуп билйәндигине мен илкинжи гезек саташып-дым. Ол ене-де өңкүси ялы дүшнүксиз дилде бир зат-бир зат дийжек болды.

— Сахы ага, нәме диййән?

— Мени дикелдин диййәр өйдйән — дийип, Биби эже ене-де онуң сөзлерини тержиме этди.

Оны үч болуп зордан гөтердик-де, дүшекчәниң үстүнде отуртдык. «Зордан» диййәниминң себәби, биз оны ёкарык гөтержек болярдык вели, ол ере дызаярды, чырпын-ярды, аякларыны әпет полат таяклары ялы тарпылда-дып урарды... Дикелдип отуртдык-да, бир топар ёрган-дүшекден онуң аркасына дирег ясадык.

Бирден онуң дили ачылышды. Дүшнүклирәк гепләп башлады:

— Ханы дутар! Дутар, дутар!?

Мен бегенжимден бөкүп турупдырын. Оглы Солтан дутар гетирмәге бейлеқи жая йүврүп чыкды. Биби эже

гуш болуп учды. «Шейт ахыры, Сахы! Гепләбер ахыры шейт-де!» дийип онуң элиниң аркасындан тайлы гезек огшады. Кичижик отагың ичи ягтылып, гиңәп гиден ялы болды. Мен болса онуң элиниң ичиндәки элими эмай билен гошарына етирдим-де, пульсуны барлашдыран болдум:

— Бай, баёв, энтек бу йүрек йигриминжи асырын ичинде-хә тогтажак йүреге меңзәнок. Овлажык ялы харс ачяр...

Бу сөзлер Сахы аганың гөвнүнден турды:

— Овлажык ялы харс ачяр!.. Овлажык... овлажык! Ха-ха-ха! Билдиң шуны, шахыр, билдиң, билдиң. Овлажыкдырын... хава, хава, овлажыкдырын. Энтек-энтеклер, бай, харс ачарын-а... Энтек-энтеклер мәлежекдирин...

Онянча-да дутардан озал... врачлар гелди. Биз дашарык чыкдык. Ичерден дутар сесиниң дерегине врачларың пышырдысы эшидилйәрди. Эртеси оны кеселхана ерлешдирдилер... Шондан соң мен онуң билен бир агыз хем геплешип билмедим. Үлкәни аңк эден дил геплеме-ден галды.

...Ондан бәри эсли махал гечипдир. Мен гүнортанлар транзисторың нурбатыны товладым. Оглан багшының йүреги харс ачярды... Мәлейәрди, мәлейәрди, мәлейәрди.

* * *

Өзүңи танамак диймек өзгелери танамак, диймек-дир. Өзүңден бейиге бейик диймеги башаран гүнүңи өзүңи танап башлан гүнүң дийип хасапламак болар. Бу болса рухы өсүшин иң ёкары басганчаклары-ның биридир.

«Өзүңи танан вели» дийилмеги-де шонун үчин болса герек.

Окыжылар билен гечйән душушыкларың биринде: «Әлемиң башга еринде-де адам кысымлы жандарлар бармыка?» дийип сорадылар. Мениң о затлардан башым чыканок. Онсоңам бейле сорагың жогабыны алымларың өзлери-де билип биленоклар.

Шейле-де болса мен өз пикиrimi бассыр-юссур-сыз айтдым: «Башга ерлерде адам кысымлы жандарларың бардыгыны билемок. Йөне ёкдугына-да ынанамок!»

* * *

Художник Микеланджело. Скульптор Микеланджело. Архитектор Микеланджело. Шахыр Микеланджело...

Буларын дөрдүсү-де бир адам. Мен шахыр Микеланджелонын секиз сетир гошгусыны тержиме эдипдим. Оны он бәш-йигрими йыл бәри хич ере чапа беремок-да, махал-махал үйтгешик бир толгунма билен гайталап оқаярын.

Художник Микеланджело бир гөрмегей зенанын уклап ятан мермер шекилини дөрөдипдир. Дашары юрт басыбалыжыларының элинде Италияның жуда харлан-ян йыллары экен. Бейик художнигиң бу эсериң үстүнде ишлейән дөври шол агыр йыллара габат гелипдир. Шон-да шахыр Микеланджело өзүниң МЕШХУР СКУЛЬПТУРА ЭСЕРИНЕ багышлап, эдил шонуң ялы МЕШХУР ШАХЫРАНА МИНИАТЮРАСЫНЫ дөрөдйәр. Италиян халкының шол дөвүрде нәхили жебир-сүтемлере сезевар эдилендигини билмек үчин диңе шу секиз сетир иокамак хем етерлик дийип хасап эдйәрин.

Автор зенана йүзленйәр. Зенан хем оңа жогап берйәр.

— Гөйә перишде дек сүйнүп ятырсың,
Ким билйәр, перишдәң өзүмиң я-да?
Мисли чабырап дур йүзүме демин,
Ыралайсам — оянжак сен шобада.

— Чар яным бетбатглык, масгарачылык.
Хәзир иң говы зат—даш болуп ятмак,
Хич зады дуймазлык, хич зат гөрмезлик...
Азар берме, нәмә герек оятмак.

* * *

Гара Сейитлиеве тәзе бир гошгымы окап бердим. Ол дымды. Соңра болса мыссык, овадан элини столуң ұста-шыр маңа узатды-да, элими элиниң ичинде эп-эсли сак-лады: онуң йылысы хенизем аямың ичинден гиденок.

Соң бир гезек ене-де тәзе гошгымы окап бердим. Ол ене-де дымды. Эмма бу сапар элини узатмады-да, гүррү-ңи башга яна совды: Хиндистан хақында гызыклы гүр-рүң бермәге башлады. Мениң үчин хемме зат дүшнүк-лиди...

Мен муны нәме үчин гүррүң берйәркәм? Хәзир мени

шейле бир дуйгы гуршап алды: дөредижи ада-
мың досты нэхили болмалы? Мэхрибан бол-
малы! Газаплы болмалы!

Яш дөреджилере шейле достлары арзув эдйэрин.

* * *

XIX асырың Еврона эдебиятынын мешхур векиллери-
ниң икиси хакда эдебиятчылар дава эдипдирлер: Гёте
бейикми я-да Шиллер?

Ахыры даваны Гётэниң өзи чөзүпдир: эгер икимизи-
нем бош дәлдигимизи билйэн болсаңыз, шонуң өзи етер-
лик дәлми нәме? Берекелла айтмага дегишли ики саны
шахырымыз бар дийиң-де отурыберин ахыбети... Шол
бизиң икимизе-де етерлик...

Йөне шейле диймек үчинем эп-эсли улулык герек
болса герек. Арада мен зехинли хасаплаган яш языжы-
ларың икиси хакында (оларың х а й с ы н ы ң г ү й ч
л ү д и г и барада) гызгын жедел эдилйэн ере габат гел-
дим. Шо ерде шол икилериң бири-де бар экени. Ол
даваның өз пейдасына чөзүлерине гарашып, бир четде
ымтылып отырды.

* * *

Шахырың шахсыетиниң поэзияда эсасы затдыгы ин-
ди шүбхели зат дәл. Кәбир шахыр өзүниң, шейле гөрәй-
мәге, хусусы, интим хәсиетли гошгулары билен-де гиден
окыжылар дүйәсини толгундырып билер. Эмма башга
бир шахыр өзүниң гражданчылык ясавлы гошгулары
билен-де йүреклерде ыз галдырып билмез.

Диймек, шахырың шахсыети гүйчли боланлыгында
онун интим, хусусы хәсиетли гошгулары-да гражданчы-
лык әхмиетине эе болуп билер. Меселем, Пушкиниң
«Шол тәсин пурсаты унутмарын мен» («Я помню чудное
мгновение») гошгусы... Бу зейилли гошгулар ер билен
гөгүң арасында эркек билен з е н а н барка, оларда
гөзеллик, умыт, мертлик дуйгуларыны оятмага укып-
лыдыр.

* * *

Үстүнден он бәш-йигрими йыл гечен эдеби-танкыды
макалаларың бирнәчесини янадандан окуп, мен бир за-
да гөз етирдим.

Макалаларың биринде бир әдеби эсериң кемчилик-лери хақында гүррүң әдилипдир. Эмма шол кемчилик дийилйәнлер ш у г ү н (вагтың гечмеги билен!) шол эсериң үстүнчилик тарапы болуп чыкыпдыр.

Ене бир макалада әдеби эсерлериң бирнәчесиниң үстүнчилик тараплары хақында гүррүң әдилипдир. Эмма шол үстүнликлер ш у г ү н (вагтың гечмеги билен!) шол эсерлериң кемчилик тарапы болуп чыкыпдыр.

Шонуң үчинем әдеби эсерлере баха берен вагтымызда (әртеки гүн үстүмизден гүлдүрмежек болсак), өрән әгә болмаадыдыс.

* * *

Календарымың екеже сахыпасы галыпдыр. Ене-де бир Тәзе йыл етип гелйәр. Нәхили арзуларым барка?

Тәзе йылда пай алың сиз
Хемме затлаң тәзесинден.
Йөне кәте тәзе гөзләп,
Махрум болмаң көнесиден.

Эркек тәзе аял гөзләп,
Ынжытмасың башкысыны.
Гоншы тәзе гоншы гөзләп,
Ташламасын гоншусыны.

Шахыр тәзе нысак гөзләп,
Унутмасын көнесини.
Огул тәзе «хасап» гөзләп,
Аглатмасын энесини.

Башлык тәзе ишгәр гөзләп,
Көнелери даргатмасын.
Йигит тәзе магшук гөзләп,
Башкысыны гаргатмасын.

Гызлар тәзе көйнек гөзләп,
Ташламасын дүйнкусини.
Аял тәзе эркек гөзләп,
Гачыrmасын өңкүсини.

Достлар тәзе дост агтарып,
Йүз совмасын көнесинден...
Тәзе зат хем оңат вели,
Айланайын көне сенден!

Әлбетде, башга-да арзуларымың кәндиги тебигыдыр. Йөне хәп-хәзирки пурсатда, нәме үчиндир, диңе шулар ядыма дүшди.

Кәбир адамларын айратын хыжув билен сөййән зады — хоббиси боляр: кимлер өмүрбоюна мүшдүк, шыбык йыгнаяр, кимлер почта маркаларыны, отлучөп, сигарет гапларыны топлаяр, ене бирлери гечен асырларын поэзия китапларыны, эдеби журналларыны коллекциялаяр. Оларын көпүси өзүнүн шол хоббисине тутуш өмүрүн багышлаяр.

Мениң о зейилли дурнуклы хоббим болманды. Йөне өмүрүмнң белли бир этапларында кәбир затлар билен айратын гызыккланыпдым. Йигрими-отуз яшларымын аралыгында мениң иң улы хоббим дүшүндириш берйән сөзлүклерди. Сөзлүк китабынын хайсы дүрлүсине габат гелсем-де чилим пулумын иң сонкы көпүгине ченил берердим вели, душундан гечип билмездим. (Ери геленде айтсам, элли томлук Улы Совет Энциклопедиясына-да Одесса шәхеринде солдат айлыгымын хасабына абуна азылыпдым).

Ол хоббим юваш-ювашдан көшешди. Соңра мени тәзе бир хобби жадылады: живопись эсерлерини йыгнамага болан хөвөс он ики сүннүми есир алды. Живописе дегишли китаплары сатын магазиниң мүдири соңабака мени гөрсө, сессиз йылгырайарды: «Ене-де гелдинми?..»

1966-нжы йылын зәхмет ругсадыны Гарагумда гечирмек үчин чопанларын арасына баранымда, янымда ики саны уллакан чемедамым барды. «Бә, буларын ичинде гуршун бармы?» дийип, даяв чопанлар агыр чемедамлары зордан ере дүшүрипдилер. Оларын ичиндәки гуршун дәлди-де, гуршундан-да агыр сунгат хакындакы китапларды.

Чопанлар яшамак хем-де ишлемек үчин маңа уллакан бир гара өйи бошадып бердилер. Эртеси гүн өйүн тәримлериниң Рембрантдан, Рафаэлден, Репинден, Суриковадан башлап, Йогансонын, Сарьянын, Ы. Гылыжовын сурагисине өврүлендигини гөрөнлеринде, олар мениң йүзүмә хешерленишип серетдилер: «Бу затларын нәмеди? Сен гошгучымы я-да сурагчымы?»

Мен оларә хер агшам гошгы оқап берйәрдим. Соңра болса башардыгымдан дүниә художниклериниң эсерлериниң мазмуныны дүшүндирийәрдим. Чопанлар Магтымгулынын, Кеминәнин, Гара Сейитлиевин, Бердиназар Худайназаровын, Мәммет Сейидовын гошгуларына дер-

рев өвренишселер-де, бу суратлара вагты билен өвре-
нишмедилер. «Суратлы гүррүңиңи гойсана! — дийип,
кинаялы гүлүшйәрдилер. — Магтымгулыдан, Кеминеден
я-да бейлеки шахырлардан көпрөк гошгы окуп бер!..»

Ахыры мени чопанларын кинаясындан халас эден
гүйч бейик художниклер А. Ивановын «Исаның халкың
арасына гелмеги», В. Суриковын «Меньшиков Березово-
да» диен эсерлери болды. Шол суратларын мазмунуны
жикме-жик гүррүң бердим вели, чопанлар художниге-де,
сурат дийилйән зада-да башгача гарап башладылар. Га-
рагумдан мени өйүмизе уграданларында, чопанлар шол
суратларын бирнәчесини ялбара-ялбара менден алып
галыпдылар...

Живописе багыш эден оңйыллыгымын (1959—69)
дөредижилик сураткешлигиме нененси дережеде тәсир
эдәндигини айдып билжек дәл. Йөне шол оңйыллыгы
өмрүмннң иң леззәтли, тәсин бөлеги хасаплаярын.

* * *

Радиомызын, телевиденийәмизин кәбир дикторлары
бирнәче сөзлери дүрли-дүрли басымда айдырлар: маглу-
мат—маглумаат, чап—чаап, ылхам—ылхаам, ажыбал-
газ—ажыбалгааз, гонды—гоонды, мугаллым—мугаал-
лым вә гайрылар.

Сөзүң басымларыны ёймак гадагандыр. Ёк, дине га-
даган хем дәлдир-де, оңа а д а т д а н д а ш а р ы в а к а
хөкмүнде середилмелидир.

Кәбир мугаллымларын кәбир сөзлерин басымларыны
ёймагыны белки багышламак-да болар: оларын аудито-
риясы, хер ничик-де болса, дар аудиториядыр. Диктор-
лары вели багышламак болмаз. Олар дөвлет мертебе-
синден гөплейән ресми адамлардыр: оларын гөплейиш
дүзгүни миллионлар үчин еке-тәк канун хөкмүнде хыз-
мат әдйәр.

* * *

Шахырын шахсыети онуң өвги дийилйән зада нәхили
гараянлыгындан башланян болса герек.

Өвгини дине өвги манысында дүшүнсе, шахырын
шахсыети овнаяр, өсүши тогтаяр.

Өвгини өзүне әдилйән хормат, ынам, сыпайы танкыт
манысында дүшүнсе, онуң шахсыетиниң кәмиллиге баш
гөшдугыдыр.

* * *

Шахыр өз дәври үчин хызмат эдип билсе, — онуң гелжекки дәвүр үчин хем хызмат этдигидир.

Эгер-де ол д и њ е гелжек дәвүр үчин хызмат этмеги гөз еңүнде тутса, онда ол не-хә өз дәврүне, не-де гел-жекки дәвре пейда гетирип билер.

Диймек, ол ики ашдан хем галар.

* * *

Арада мен көне халылары сатын алян дүкана бар-дым. Бир гаррыжа адам ики саны түркмен халысыны сатмага гетирипдир: бири тәзерәк, бейлекиси хас көне. Көне халыны тәзесине гөрә ики эссе гимматына сатын алдылар.

Шонда мениң ядыма Магтымгулының гошгулары дүшди: көнелдигиче оларың гимматы артыр.

* * *

Поляк токайлыгыңда гезип йөрүн. Бу токайлыгын башыңдан нәмелер гечмеди. Бу топрак нәмелери гөрмеді. Алты миллион өмүр ғырылды. Висла окуң ғызгыныңдан гайнады. Варшава дүп-дүз болды.

Ынсан гайраты нәмелере дөз геленок. Инди хемме пажыгалар ызда. Бу гүн Висла окуң ғызгыныңдан дәл-де, сува дүшүп йөрен чагаларың тениниң махринден гайнаяр. Польша ынсан элиниң гудратыңдан гүл ачяр.

Токай, токай, токай... Сосналар, пальмалар, березалар булут билен огшашып, гүн билен геплешип отырлар. Асудалык.

Поляк йигиди поляк ғызы билен гол тутушып баряр... Илкиңжи сөйгим ядыма дүшди. Березаның өңүнде түрк мен д и л и н д е гошгы окасым гелди. Дүшүнөрмикә? Тежен тораңнысы дүшүнйәрди. Береза нәдеркә? Бу гарры береза хениз догуп-дөрөп бир ағыз түркмен сөзүни эшиден дәлдир ахбети. Нәдип дүшүнсин! Онда-да окайын. Илкиңжи сөйги хақында окайын. Гой, дүшүнмесе дүшүнмесин. Себәби хәзир сөйги хақында гошгы окасым гелйәр... Окадым. Гарры березадан оваз чыкды:

— Дүшүнйэрин, оглум, дүшүнйэрин. Өрөн таныш дил. Өрөн таныш сөзлөр. Мениң саямда бир овадан, гарагыйчак йигит вепат болупды. Иң соңкы демине ченли сениң геплейән дилинде гепләпди, айдым айдыпды. «Айжемалым!» дийип жан берипди. Мен онун айдымыны динләп: «Мегерем, дүнйәниң йүзүнде Айжемал ялы гыз ёкдур!» диен нетижә гелипдим. Шондан бәри мениң әхли шахаларым, әхли япракларым, әхли көклерим «Айжемал, Айжемал!» дийип сесленйәрлер... Шол вепадар йигидиң адындан, мениң адымдан (хава, мениң хем адымдан) шол ажайып гыза салам говшур!..

Мен ол саламы түркмен топрагына алып гелдим.
Айжемал, ниреде болсаң-да, саламы кабул әдип ал!

* * *

Акыллы адам. Пайхаслы адам.

Биз кәте бу икисиниң манысына мензешрәкмикә өйд-йәрс. Эмма олар ёлук тапавутлыдыр. Акыллы адам дүнйә ган чайкап хем билер. Эмма пайхаслы адам бейтмез.

* * *

Гүндотарың бейик оглы Сагдының дүнйә парахатчылыгы барадакы шу сетирлериниң 100 диле тержиме эдиллип, Бирлешен Миллетлер Гурамасының гапысында асылып гойландыгыны яңы эшитдим:

Адамзат диймеклик — миллиард адамлаң
Бир гөврә дүзүлән богунларыдыр.
Шолардан бирини дерт зелесә —
Бейлекилериниң-де богуддыгыдыр.

Бу факт диңе Сагды үчин дәл-де, бутин жахан поэзиясы үчин иң бейик серпайдыр.

* * *

СССР Языжыларының VI гурултайы довам әдип дур. Ораторың ерини оратор зелейәр. Трибунада ене-де бир оратор пейда болды. Мен онун сөзлерини өзүмче шейлерәк стенографирләпдирин:

— Адамларын ахлагына нәхили тәсир әтмели? Нәдип оларын ички дүнйәсине гирмели? Ярамаз гылыккла-

рыны нэдип үйтгетмели? Ярамаз затлары гөрүп дурка, языжының первайсызлык этмэге хукугы ёкдур: сандырабермелидир. Өзүни йитирибермелидир. Хава, ол багтлайынча, белли бир пурсатлык өзүни йитирмэге-де ынамсызлыга сезевар болмага-да хукуклыдыр. Умуман, языжы дийилйән адам өзүни хемише багтлы дийип хасапласа — онуң языжылыгы шобада тамам болар. Онуң гурлушы шейле болмалыдыр. Языжы говы яшап хем билер. Ажайып жайы, дачасы, машины-да болуп билер. Й ө не б а ш г а б и р и н и ã д е р д и н и г ө р ү п д у р к а , о л б а г т л ы б о л у п б и л м е з...

Бу пикириң үстүне нэме-де болса бир зат гошуп, оны гүйчлендиркек болмагы мен ерликсиз хасаплайарын. Йөне шо пурсатда бейниме дыңзап гелен бир пикири кагыза гечирмелидирин: языжы языжылык галамыны элине алан секундындан бейләк, өзүниң шейле агыр ёла баш гошяндыгыны билмелидир хем-де буйсанмалыдыр. Себәби языжының бу зейилли багтсызлыгы, ене бир тарапдан середенинде, онуң иң улы багтлылыгы-да болуп билер.

* * *

Улы шахырларын, улы багшыларын, улы артистлерин хетденаша гожалыя, хич хили эсер дөретмән, сахнада ойнаман, айдым айтман дири гезип йөрмеклеринин өзи-де медениетимиз үчин улы хызмат боларды.

Себәби сениң дөредйән затларың оларын окая, сынлап, дыңлап билжекдиклерине болан ынам — дине шол хем сенде улы жогапкәрчилик, талапкәрчилик дуйгуларыны тербиелемэге укыплыдыр.

Мениң айдянымың догрудыгына дүшүнмек үчин йүз-йүз элли яшлы Берди Кербабаларың ве Сахы Жепбарларың, Алты Гарлыларың ве Аман Гулмәмметлерин, Мыллы Тэчмыратларың ве Пүрли Сарыларың арамызда гезип йөрмеклерини гөз өчүне гетирмек-де етерлик болса гөрөк.

Кәбиримиз оларын ёкдугындан пейдаланып, айнап йөрөн-э дэлдирис...

* * *

Адамда гең хәсиетлер боляр. Кәтелер онуң себәбине өзүң хем дүшүнмейәрсин.

Гадым грек дөврүнде Сапфө диен шахыр гыз яшап

гечипдир. Ондан гөзли-башлы гошгы хем галмандыр. Галанларының-да көпүси өңли-соңлы дәл: белек-бүчек строфалар. (Ол строфалар «Сапфо строфасы» диен ат билен тарыхда мешхурдырлар). Онуң дережесиндәки шахырлар о дөвүрде башга-да өрән кән болупдыр. Сапфонун биографиясында-да илинкиден үйтгешик гөзе дүртүлип дуран хич зат ёк. Эмма онуң шахсыети, дөреджилиги мени өрән гызыкландырыпды. Гадым дөврүн поэзиясыны ятланымда, Гомерден озал хемише шол ядыма дүшйәрди. Хәзирем шейле. Мен онуң кәбир септирлерини хичлененими шу гүнлерем дуйман галарын.

...Пушкинин дөвүрдеш досты яш йигит Веневитинов барада-да шоны айдып билерин. Онуң шахырана зехини долулыгына ачылып билмәндир: йигрими ики яшында, гунчалык дөврүнде арадан чыкыпдыр. Эмма шол дөвүр хақында ятланымда, Лермонтовдан озал (Пушкинин ызанындан) хемише шол ядыма дүшйәр.

Дине ядыма дүшмеги-де дәл, Москвада боланымда, Новодевичье мазарыстанлыгына йөрите гидип, онуң башужунда ики гезек гүл хем гоюп гайдыпдым.

Догруданам, адамда жуда ген хәсиетлер боляр. Эмма чуңнур ойлансаң, дүнйәде хич хили ген зат ёк. Хер бир ген задын өзүне етеси дүшнүкли себәплери бар.

Мегерем, мунуң биринжисиниң себәби — бизиң эрамыздан 6—7 асыр озал гыз кәрдешимиң боланлыгына тәсин гуванжымдан, икинжиси — Пушкин, Лермонтов типли талантлы адамың жуда бимахал дүнйәден гитмегине болан мисилсиз гынанжымдан башланып гайдяң болса герек.

* * *

Язгыларымың башында поэзиядан горкянлыгымы текрарлап, үч гезек «Горкян!» дийип белләпдим.

Ондан бәри кән вагт гечипдир. Шу гүнлер нәхиликә? Поэзия билен өвренишдиммикә? Я-да хенизем ондан горкуп йөршүммикә?

Озал горкян сөзүни үч гезек гайталан болсам, инди ол сөзи кән гезек гайталамага тайындыгымы айдасым гелйәр. Бейик философ Платон (Эфлатун) шейле дийипдир: «Мен көп билдигимче-де, — хич зат билмейәнлиги-ми билдим». Шахыр хем шонун ялы. Ол хем поэзия сунгатына нәче чуңнур аралашдыгыча, шонча-да хич зада дүшүнмейәнлигине гөз етирйәр, ондан горкяр. Мен хем

поэзияның агыр ёлларында ужыпсызжа үстүнлик газан-да болсам, шонун үчин илкинжи нобатда, горкы, ш у б х е сөзлерине миннетдардырын.

Себәби Горкы Ынам дөредипди. Ынам Гошгы дөредипди. Гошгы болса ене-де Ынам дөредипди.

* * *

Магтымгулы ёгалан йылында (1783-нжи йылдыгы чын болса) бейлеки классык шахырларымызын нәче яшындадыгы хакында пикире батдым. Шол дөвүрде Кемине 13, Сейди 15 яшларында экенлер. Багтлы шагиртлер!

Диймек, олар хениз Магтымгулы дири махалында шахырың гошгуларыны динлемек багтына (хатда онун өз кешбини-де төтәнлейин бир ерде гөрмек багтына) эе болан болмаклары әхтимал.

Мен хәзир Магтымгулының дири кешби билен бир минутлык душумак мүмкинчилигине ханы-манымы гурбан эдиң билердим. Себәби шол бир минут мени дүйәнниң гечени, хәзиркиси, гелжеги билен саташдырарды.

Аз вагтлык болса-да, эбедилик билен йүзбе-йүз отурмакдан ёкары нәхили багт болуп билер.

* * *

Бир адам бейлеки бир адама ягшылык эдйәр. Ол болса нәме үчиндир бүтин эржеллиги билен оңа яманлык этмәге башлаяр. Азмы-көпми — шейле ягдайларың бардыгы гизлин дәл.

Мен мунун себәби барада ойландым хем-де шейле нетижә гелдим: ол адам сениң эден ягшылығыңы билйәр, онун берен мивесини пейдаланяр. Йөне ол шол мивәни өз гүйжи билен дәл-де, башганын гүйжи билен газанмалы боландыгына өз янындан хем-де ил өңүнде кичелйәр. Шонун үстүни басырмак, адамларың гөзүни багламак үчин болса ягшылык эден адама яманлык этмек пиримине дүййәр.

Бу дине шейле адамларың бир кысымыдыр. Оларың башга-да дүрли кысымлары бар. Хайсысы боланлыгында-да олар а х л а г ы г ө й д ү к адамлардыр.

* * *

Гизләп отурмак нәмә герек. Сөйги дийилйән зат шу гүн я-да дүйн дөрән зат дәл. Яшлык дөврүнде бирини

сөййәрсин. Ашык-магшук болушярсин. Соң болса бел-
ли бир себәпләре гәрә оны элинден алдырарсын.

Дүнийәнің йүзүнде шейле адамлар миллионларчадыр.
Мен хем өзүми шол миллионларын бири хасапаярын.

Элли яшың эрнегинде бу затлар хакында гүррүн эдип
отурмак гелшиксиз ялы хем боляр. Эмма оны гелшиксиз
хасаплажак адамлар сөйгиниң шарпыгыны датмадык
адамлардыр. Шол себәпли-де сөйүшмәндиклери
үчин мениң олары гүнәлемейшим ялы,
сөйшенлигим үчин олар хем мени гүнә-
лемели дэлдирлер.

...Шу гүн Оңа илкинжи хатымы говшураныма тес-те-
гелек отуз йыл долды. Диймек, бу гүн мениң рухы дур-
мушымың улы, иң арасса юбилейлери-
нің биридир. Шонуң үчин хем йүрегимнің пынхан
дуйгуларының, мукаддес арзуларының бир чанагыны
блокнотымың той сахыпасына пишме ялы сечесим гел-
йәр.

Мана гоюп Баш сөйгүнің мәхнәтин,
Ниреләре алып гитди кысматың?
Аглаян болсаң-да, гүлйән болсаң-да —
Бир ерлерден сес гелерди ахбетин.

Элбетде, багтлысың. Оңясың менсиз.
Мен вели өлйәнчәм дем алман сенсиз.
Қырк мұң сетир гошгы дөреден болсам —
Хер харпың ичинде Сенсиң, Сенсин, Сенсин...

Өмрүң мензиллерден мензиле етсин.
Мен Сенден өңүрти сүйнейин сессиз.
Гара хабар гүни гара гөзүңден
Бир гара яш дамса,

шол маңа бесдир.

* * *

Танкытчыларымыз кәмахал говшак эсерлерин эса-
сында әдебиятың улы, важып меселелерини гозгажак
болярлар. Әдебиятың улы меселелерини диңе талантлы
эсерлерин эсасында гозгамак болар. Гара чыраның эса-
сында электрификацияның проблемаларының чөзүп бол-
маз.

* * *

Өзүңден улы болуп гөрүнжек болмак, мегерем, ин
гелшиксиз затларын бири бөлса гөрөк. Кәбир яш дөре-
дихилер телевизорда я-да бейлеки поэзия душшыкла-

рында чыкыш эдеңлеринде, оларың гапдалындан сөредип, өз-өзүң утанарсың. Олар өз болушларындан габаралы, дабаралы көрүнжек болуп, иңнен аматсыз ягдай дүйхәрлер.

* * *

Үйшүп отырдык. Гүррүң поэзия хақында гидйәрди.

Отуранлардан гедемрәк бири улы бир шахыр хақында шейле дийди: «Мен шоны халамок!»

Отуранлар бирхили болдулар. Онянча-да четде отуран пыядаларың бири (не гахарланып, не-де йылгырып) хич зат болмадык ялы яңкының йүзүне серетди: «Ол сениң үчин язанок ахбети!»

Отуранлар гүлүшдилер. Яңкының өзи-де жогап дегегине өзболушлы бир йылгырды.

* * *

«Дүйхәниң еди гудраты» («Семь чудес мира») хақында эшитмедигимиз аз-аз болса гөрөк: Мүсүр пирамидалары; Семирамиданың асма баглары; Александрия маягы; Гүн худаы Гелиосың хейкели ве бейлекилер... Булар дүйхәниң хенизе — бу гүне ченли деңи-тайы болмадык гудратлары хасапланярлар.

Өзүме галса вели, дүйхәниң еди гудратының мазмуны тәзеләрдим. Мен оларың хасабыны Марксың, Энгельсың, Лениниң әлеме инмегинден, оларын таглыматы эсасында еңен Бейик Октябрь социалистик революциясындан башлардым. Шол революцияның идеяларының Бейик Ватанчылык уршунда үстүн чыкып, адамзады фашизм беласындан халас этмегини болса дүйхәниң бәшинжи гудраты хасаплардым. Россияда Пушкиниң дүйхә инмегини алтынжы бир гудрат хасапламалы эдердим.

Дүйхәниң единжи гудратыны сайламагы болса хер адамың өзүне гоярдым. Мениң үчин ол Магтымгулы-Пырагыдыр.

* * *

Оқыжы Огулбахар Я...дан (Небитдаг шәхери) шейле Анкета говушды. Ол бу зейилли Анкетаны башга-да кө-

бир шахырлара иберендиги барада ятладыпдыр. Оларын нэхили жогап берендигинден хабарым ёк. Мениң жогап-ларым ашақдакылар ялы болупды.

СОВАЛ: Сизиң сөйгүли реңкиңиз хайсы?

ЖОГАП: Реңк сайламам ёк. Хемме задың өз реңкин-де болмагыны ислейён. Байдагымыз хемише гызыл, пагтамыз ак, топрагымыз меле, нанымыз меле-мыссык, асмамыз хемише гөк болсун.

СОВАЛ: Сиз нэхили реңкли гүллери айратын говы гөрийэрсиниз?

ЖОГАП: Гүллерин реңки мени гызыкландырмаяр. Гүл диймек, мениң душүнжәм боюнча, диңе терлиги, хош ыслылыгы аңладяр. Гой, олар нэхили реңке болсалар-да, тер болсунлар, хош ыслы болсунлар.

СОВАЛ: Иң говы гөрийән адам атларыңыздан икиси (аял-гыз ве эркек атларының хер хайсындан)?

ЖОГАП: Ады ат эдйән адамың хәсиети ве зәхмети болса герек. Бидерек атлары безәп йөренлер хем кән. Не гөзел атлары заялап йөренлер хем кән. Хер ничик-де болса, айратын говы гөрийән атларым: Огулгерек, Жерен, Гөвхер, Батыр, Мырат. (Гөвнүңизе хич зат гетирмесе-ңиз, ене бир ады агзап билерин: Огулбахар. Гөвнүңизе гетирмәге хакыңыз хем ёк. Ол мениң гызымың хем ады).

СОВАЛ: Чепер эсерлерде ин сөйгүли гахрыманла-рыңыз?

ЖОГАП: Меңли (Магтымгулыдан), Евгений Онегин, Татьяна, Айна, Пьер, Велмырат ага...

СОВАЛ: Сизе дыңч берйән ин леззетли зат нәме?

ЖОГАП: Түркмен сазының овазына иркилмек.

СОВАЛ: Иң йигренйән задыңыз?

ЖОГАП: Синек.

СОВАЛ: Адамда ин сөййән задыңыз?

ЖОГАП: Эдеп.

СОВАЛ: Өзүңизде йигренйән гылык-хәсиетлериңиз бармы? Бар болса, олар нәме?

ЖОГАП: Бу гүнки иши эртә гоймак. Чилим чекмек. (Ынха хәзир ене-де бир сигарети отладым. Чекесим ге-ленок. Эмма эндик боюнча соруп отырын).

СОВАЛ: Ишинизден дашгары говы гөрийән пишәңиз?

ЖОГАП: Пыяда йөрөмек.

СОВАЛ: Иң говы гөрийән парасатлы сөзүңиз я-да накылыңыз?

ЖОГАП: «Ойланман йш этме!»

СОВАЛ: Махал-махал кәбир дурмуш меселелерин-

ден (сөйги, бивепалык ве ш. м.) баш чыкармак өрэн кын дүйшөр. Иүрегин бир зат күйсейэр, бейниң болса башга бир зат дийёр. Шонда оларын хайсы бирине гулак асмалы? Бейнәми? Иүрегеми?

ЖОГАП: Элбетде оларын икисине-де гулак асмалы болса герек. Йөне бейни дийилйән задың гулага хас якын ерде ерлешенлиги үчин, бейнә көпрәк гулак асылса оңат болар.

Иүрек бейнә гөрә гараголрак боляр: онуң диенини эдиберсен, бисерешген затларын үстүнден-де элтип билер.

СОВАЛ: Шахыр болмак үчин хөкман сөйги одуна янмалымыш дийёрлер. Бу барада Магтымгулыны, Молланепеси, Сейдини, Кеминәни, Пушкини ве ене-де кән шахырлары мысал гетирийёрлер. Догрудан-да, гайтадан чинтгәп окап гөрдүм вели, Магтымгулы ялы шейле аграс, акылдар, бейик шахыр хем көп гошгуларында гайта-гайта Меңлисини ятлаяр, чуңнур философик гошгуларында-да бирден Меңлисиниң адыны ятланыны дуйман галяр. Шахыр болмак үчин ышка янмак хөкманмы?

ЖОГАП: Мениң пикиримче хөкман дәл. Шахыр илки билен ил-гүнүни, Ватаныны сөймели, шоларын ышкына янмалы. Шахырын ыкбалыны дине шейле мазмунлы улы сөйги кесгитләп билер. Магтымгулының дөредижилиги-де шоны тассыкляяр.

Сөйги (Сизин диййән маныңызда) шахырда болуп хем билер, болман хем. Йөне бо л а н л ы г ы н д а, бейле сөйги онуң дөредижилик элемгошарына ене-де бир тәзе реңк гошуп билйёр.

СОВАЛ: Мен бүтин өмруми гөзеллигин, арассалыгын хызматына багышламак ислеийрин. Қәбир адамлар «Башармарсын» диййёрлер. Башарармыкам?

ЖОГАП: Башарарсыңыз! Йөне өңүңизде көп пәсгелчиликлер габат гелер (Шейле пәсгелчиликлер эййәмден габат гелип хем башлапдыр: «Башармарсын!» диййән адамлар шол пәсгелчиликлерин илкинжилери болса герек). Эмма олары еңип гечмәге Сизде хыжувын-да, гайратын-да, эдеп-тербийәнниң-де етерликдигине ынанасым гелйёр.

* * *

Ол ене-де гошгуларыны алып гелди. Мен бу гезек чыдам эдип билмедим: оны мазалы гамчыладым. Ол билкастлайын эдилйәндир өйдүп, ерликсиз гатырганды.

Эмма мен оны пейда болсун дийип гамчылапдым. Ара-
бачы ябылары өлсүн дийип дэл-де, гатырак йөресин ди-
йип гамчылаяр ахбети.

* * *

Кәбир адам шейле бир дережеде илиң гөзүнден дүш-
йәр, хатда ол яшап йөркә яшамага мынасып болмайшы
ялы, өленде илиңкә меңзеш өлүме-де мынасып
дэл ялы болуп гөрүнйәр.

* * *

Макаланың авторының умумы медениетине
гөз етирмек үчин онуң цитата алшыны
сынламак етерликдир. Бу ерде гөп цитатаның көп я-да
аз алынмагында дэл. Кәбир адам цитаталары шейле
бир уланяр, сен оларың хас-да көпрәк болмагыны исле-
йәрсин. Кәбирлери екеже цитата аляр, эмма ол текстин
гандамарына гирип биленок-да, маңлайына елменен
лейкопластыра меңзейәр.

«Достуң кимдигини айт, мен сениң кимдигини айдып
берейин» диен пәхим бар. Бу пәхими әдеби макалала-
рың авторлары бабатында-да уланмак болар: «Сен
цитата ал, мен сениң нәхили автордыгыны айдып бе-
рейин».

* * *

Гызыксыз йыгнакларың пайдасының ёклугы хакында
кән гүррүң әдйәрлер. Эмма чилимкешлер үчин бейле
дәлдир. Иң болманында хепдеде екеже гезек бир-ики
сагадың довамында чилим чекмән отурмак оларың саг-
лыгы үчин уллакан пейда етирип билер.

* * *

Языжы ёгалып гидйәр. Китаплары вели гөрешмегини
довам этдирийәр. Онуң шейледигине тарыхың гатларын-
дан мүнлерче мысаллар гетирсе болар.

...Ынха яп-яңы транзистордан Левитаның сеси гелди:
Гүнорта Африка республикасында «Анна Каренинаны»
окамак гадаган әдилди. Хәкимет башындакылар ол
романың халкы өжүкдирмегинден горкярлар...

Бу гадаганлык романың окамасыны өңкүден-де
өжүкдирсе герек: инди оны окамажаклар хем окарлар.
Лев Толстой гөрешйәр.

* * *

«Адамың кимдигини онуң гүлкүсиден танамак бо-
лар, гүлки адамының генезлигини ялаңачлап дашына
чыкарыр».

Улы языжының бир китабында шу сөзлериң гапда-
лында мен сораг аламатыны гоюпдырын: жахыллык
йылларымды, дүшүнмәндириң. Янырак шол китабы аг-
дарышдырып отырам, шол «дүшнүксиз» сөзлере гөзле-
рим дүшди: инди ол сөзлер мениң үчин нәхили дүш-
нүкли!

* * *

Атамыз бирмахал: «Адамларың бойы кичелип-киче-
лип, бир дүйп яндагың үстүне мердиванлы чыкмалы
болар» диййәрди. Адамларың физики бойы баба-
тында бейле болар өйдемок. Йөне кәбир адамларың
рухы бойы барасында вели атамың бу тассыкклама-
сына гошулмак кын дәл.

* * *

Акыл зәхметиниң ишгәриниң уруш ветеранына
өз нобатыны бер йән вагтыны гөрүпдим. Йөне
онуң нобатыны алян вагтыны гөрмәндим.
Эй, тоба, шол хем гөрүлжек экен.

...Акыл зәхметиниң ишгәри уруш ветеранының өйүне
барыпдыр: «Мен өйүмизе телефон чекдиржек болян. Йө-
не телефоны илки билен сизиң көчәңизде яшаян ветера-
ның өйүне чекмән, сизиң өйүңизе чекип билмерис» дий-
дилер. Маңа болса... кимдигими өзүңиз билйәңиз, теле-
фон жуда зерур. Сиз өз нобатыңызы маңа берип бил-
мезмисиңиз?»

Ветеран, элбетде, аңк болуп галыпдыр. Себәби теле-
фон оңа хемме кишиден бетер зерур. Йөне ветеран
ветеран боляр: ол көп зады багышлаяр, сыр билдирмейәр.
— «Боля, боля, Сиз ялы адамлара телефон хөкман ге-
рекдир. Биз нәме... көпи гечип, азы галан адам... Бизе
хачан боланда-да тапавуды ёк!»

КѢ
ДѢ
СА
ЛЪ

ДОЕ
ДАН

Гүн
ока.
ром
446

Шу гүн «Евгений Онегини» ене-де тээден окуп чык-
дым: ол хер дөвүрдө башгача тәсир эдйәр.

...Гөзүм бир нокада дикип, эп-эли отурдым. Дуэль трагедиясы болмадык болса, А. С. Пушкиннің нәче яшар билкеджиги хақында оя батдым. Бу бабатда генетики канунлара салгыланмак гызыклы болса герек: Пушкин-

ның бабасы Абрам Ганнибал 84 жашады. Шахырын
какасы Сергей Львович 78, әжесі Надежда Осиповна
ның 61 жашандығы хеммәмізе белли.

Пушкиниң өз чагалары нәчерәк яшадыларка? Мунь

билмек мениң эсли вагтымы алды. Ахыры оны-да анык-ладым: улы ғызы Мария 87, огуллары Александр 81, Григорий 70, кичи ғызы Наталия болса 77 жашларында дүйөдөн өтүлдирлер. Шахырың улы ғызы Мария хем-месинден узақ яшапдыр. Онун 1919-нжы йыла ченли яшап, Бейик Октябрь социалистик революциясының хем дөвүрдеши боландыгыны билмек гызыксыз дәлдир.

Александр Сергеевич Пушкин хем (генетики канун-
лара эасланылса) 70—90 яшап билерди дийип чакла-
мак мумкин. Диймек, ене-де нэче-нэче «Евгений Онегин-
лер» дөрөп билжек экен.

* * *

Мугтхор адамың еңил дурмушындан жепакешиниң агыр дурмушы муң пай говудыр. Мунун шейледигиниң йүзлерче мысалларының бирине шу гүн хем габат гелдим: яп-яңы бир мугтхоры Сибире агач чапмага ибердилер.

* * *

СӨЙГҮСИЗ КӘМИЛЛИГИҢ ЕКДУГЫ хақында өң-
рәк бир гошгы языпдым. Яны окыжы гызларың бирин-
ден хат гелди. Ол **БИР БИКӘМИЛЕ** саташып, багтыны
гаралдандыгы хақында жикме-жик языпдыр.

Инди мен ҚӘМИЛЛИКСИЗ СӨЙГИНИҢ ЕҚДУГЫ
хакында бир зат язмалы.

* * *

Бир гудрат билен янадандан дүңгә инсем — абыкөв-сер сувуны ичип, бакы яшамак болмаздым, аңсат дурмуш агтарып, рахат яшамак болмаздым я-да илкинжи сөйгимиң хасратындан горкуп, бихасрат сөйги агтармаздым. Ене-де хайыр ишлериң хатырасына гөрешип гөрешип яшардым, ене-де шол тораңның саясында горашып-гарашып яшардым.

* * *

«Апат» айдымы дәрәлі бәри мениң адыма дүрлі ва-
рииптлы өй күнмә «Апатлар» («Икинжи апат»,
«Башга бир апат», «Бизиң обамызың апаты», «Хайхатлы

29 Заказ № 1107.

449

апат»...) гелип говушды. Авторларын бирнечеси я р а м а з г ы л ы к л ы з е н а н л а р барада йөрите сатирик гошгулар язмагымы хайыш этсе, ене бирнечеси шол айдымың эхеңинде язан өйкүнме гошгуларыны иберйәрлер.

Шейлеликте оқыжылар Д. Гурбанлыевден, Б. Амангылыжовдан, Б. Акгаевден, Ш. Гурбанмырадовдан, Н. Шадыевден говшан өйкүнмелерин эсасында «Апатың» тәзе сатирики вариантыны тайярладым:

Яманы даламак шахыра адат,
Мегер адатам дәл, хөкманлардаңдыр.
Гелинлер ичинде гөрдүм бир нәкес,
Ек, нәкесем оңа гурбанлардандыр.

Сацлары овсардан ясалан ялы,
Гашлары гахардан ясалан ялы,
Хер сөзи зәхерден ясалан ялы,
Додагындан шугул дамянлардандыр.

Аясы даш ялы, дырнагы пычак.
Гөзлери мәш ялы, тумшугы гочак.
Били кки гужак, бойны үч гужак,
Агзы бардыр — дүйпсиз умманлардандыр.

Гөзлеринин агы-кыркчиллән бузы,
Гөзлеринин овасы-гурбакгаң ховзы,
Мегерем, шол эйменч гөзлерин өзи
Дүнйәң әхли шерин ясанлардандыр.

Мүн гелниң ичинден сайланып бойы,
Бир өзи булап дур гиден бир тойы.
Бир серетсең арслан, бир гөрсөң айы,
Ил-гүн оңа аклы хайранлардандыр.

Бир обаң «сердары», ады Эжегүл.
Оң янында серчә дөңди гоч огул.
Сересап бол шоң янындан гач, огул,
Тачмадыклар бетбагт ынсанлардандыр.

Гошгының бу вариантының эркін редакторы өзүм-де болсам, онуң авторыны көпчүлик дийип хасаплайрын.

* * *

— Магшук гөзелиң, я-да өз никадаш зенаныңы га-
банмак нәче гелшиксиз-де болса, гараз, таса гетирип

шу йыл Шекспириңкиденем оздурды!» дийип бегендир-жек боланларында, ол өр-гөкден гелип, сычрап еринден галыпдыр: бу кадалы ягдай дәл, барып-ятан бидүзгүнчилик! Бейле ягдайың гаршысына деррев чәре гөрмек герек, дүзетмек герек! Барды-гелди мени Шекспире гөрә көп окап башлан болсалар, онда-ха хасам бетер хаял этмән угруна чыкмалы... Бейле зада ёл бермек болмаз...

Улы зехинлилерин бу хосиети улы тербиеден, догма асыллылыктан, чуңнур ички медениетден гелип чыккан болса герек. Атам айдарды: «Хакыкы адам хич хачан улы гөрүнжек болуп, өкжесини ёкарык гөтермез».

Чын зехин хемише өз боюна кайылдыр.

* * *

Адам дөрт хили пурсатда өрән яңра боляр дийәрлер: 1). Чагалык досты билен душуманда. 2). Бир зада хетденаша шатлананда. 3). Агыр иши еңип геченде. 4). Гарранда.

Буларын кәбирини башдан гечирдим хем-де гечирип йөрүн. Йөне мен оларын башкы үчүсини яңралык хасап эдемок. Адам шейле пурсатларда көпрәк гүрлейән ялы болса-да, йүрегини дашына чөвүрйәни үчин шейд-йәр: сырыны гизлемейәр, төверегине шатлык пайлаяр. Адамың чын, асыл тебигаты йүзе чыкар.

Дөрдүнжисиниң нәхилидигини билемок. Онун билен душуммага-да ховлугамок. Нәхили затка? Эй, тоба...

* * *

Гыз өзүниң йигиде болан сөйгүсини илки билен дуйдуруп билерми? Бу ерде азда-кәнде бигелшиклик реңки бар-да болса, оны болуп билен зат, болуп бил-йән зат, болуп билжек зат хөкмүнде кабул этсе болар.

Йөне йигиде ерликли-ерликсиз, түкениксиз хат язмак, «Мен сени сөййән» сөзлерини иргинсиз гайталап йөрмек гызы йигидиң өңүнде бейгелдип билмез. Сөйгиниң рухы жомарт-да болса, сөзи гысганч болмалыдыр. Сөйги диймек сарпаңы сакламак диймекдир. Я-да бир сөз билен айтсак, мертөбө диймекдир. Шейле мертебәниң сакланмадык еринде сөйги хем кән сакланмаяр.

Бир акылдар: «Сөйги сөймезликден башланяр» дийипдир. Бу нәме диймек? Хий, Сөйги хем сөймезликден башланып билерми? Эмма хас ичгин ойлансаң, бу сөзлериң чунқур, пынхан манысы бар: сөймек хем сөйдүрмек үчин өзүңи арзан хөдүрлемели дәл, сарлаңы ғыммат тутмалы, сөйгине первайсызрак болмагы башармалы, «Сөййән, сөййән» диен сөзлери тыгшы тлы уланмалы.

Диймек, дурмушымызың хемме угурларыңда болшы ялы, сөйгү де-де тыгшы тлылык терек экен.

* * *

Түркмен телевидениесиниң ёкары оқув жайларының биринде гуран душумында: «Сөйги нәмеден башланяр?» дийип сорадылар... Элбетде, яшларың бейле сорағлары бермәге хукугы ёк дәл. Әдил шонуң ялы, шахырларың хем жоғап бермәге я-да бермезлиге-де хукуклары ёк дәл. Йөне бейле сорағлара жоғап бермежек болсак, яшлар билен душумазлығад-да хукугымыз ёк дәл.

Яшларың арасына баранымызда яшлығың янында хемише сөйгиниң-де бардығыны билип бармалыдырыс. Шонуң үчинем мен хемише озейилли сорағлара жоғап бермеклиги ислесем-ислемесем бойнума алып барярын.

Бу гезек хем шейтдим. Башардығымдан жоғапсыз гоймадым. Сөйги нәмеден башланяр?

Серхошлук диен зат—«йүзден» башланяр.

Танышлык диен—сөзден башланяр.

Сөйги-ышк диен зат—гөзден башланяр.

...Шо гүнүң эртесиди. Обамызың иң салыхатлы, иң тағрас яшулыларының бири өйүмизе мыхманчылыға гелди. «Сөйги нәмеден башланяр дийдиң?» дийди-де, тәшшол жоғабы ене-де гайталаянчам элими элиниң ичинден гойбермеди. Мен гайталадым. Яшулы этиячданмы-нәмеми, биргеңси әйлесини-бейлесини гаранжаклады-да, гулагыма чавуш чакды: «Мениңки хем шондан башланылды».

Диймек, бейле совал-жоғаплар диңе яшлары дәл, жулы адамлары-да бипарх гоймаян экен.

«Любви все возрасты покорны» («Әхли яшдакылар сөйгә табын»).

* * *

«Өз чагаңы заялажак болсаң, көпрөк зат әбер!»

Мен бу акылың йитилигине ики элим билен гошуласым гелйәр. Зәхметсиз газанылан болчулық, эл пешелпелик чаганың ахлагыны заяламагың илкинжи чешмесидир.

Шонун шейледигине дүшүнйөнлөр көпмүкә я-да дүшүнмейәнлөр? Мениң танаян, арагатнашык саклаян машгалаларымда (дине шәхерде дәл, обаларда-да) сонкулары көп дийип хасап әдйәрин.

Белки сизинкиде башгачадыр.

* * *

Дуйн юмористик гошгуларымың кәбирини окап беренимде диңлейжилер хезил әдип гүлүшдилер. Мен болса оларың бирнәчесини «аглап» языпдым.

«Машгала басан шахырың элегиясы», «Дуралгада», «Сөйги иллюзиясы», «Сона гелин, гара гелин, яшлык, гаррылык...», «Адамың өмри хақында оюн гатышыклы чын» — булар өмүр днен задың гечип баряндыгы хақындакы элегиялардыр.

Ол гошгуларың яшларда шадыян дуйгулары оярындыгының себәби болса мениң үчин дүшнүксиз зат дәл: мен ол гынанчлы дуйгулары оптимистик өвүшгинин, юмористик габыгың ичине салып хөдүрлөпдим... Яшлар өзлеринин шадыянлыга, жуванлыга, гөзеллиге, гүлкә махсус хәсиетлери боюнча, илкинжи нобатда, гошгуларың дашкы реңкине үнс берйәрлөр, юмористик габыгыны гөрийәрлөр. Манзына болса юваш-ювашдан аралашярлар.

Шейле болмагы тебигыдыр: окыжы хер бир чепер эсери өз дурмуш тежрибеси боюнча кабул әдйәр.

* * *

Ватан днен зат хер кимиң өз обасындан башланяр диййәрис. Эмма яш шахырларымызың бирентеги муна йөнтөм дүшүнйән болсалар гөрек.

Өз обаны улы Ватан хөкмүнде кабул әдип, оны төверекден үзнеликте арша чыкармак ватансөйүжилик рухуна догры гелип билмез.

Меселем, Гарагум этегиндәки бир оба... Бизинң дөврүмизде онуң ыкбалы дине Түркменистаның дәл, бүтин Союзымызың обалары, шәхерлери билен никалыдыр: бир машгаладыр.

Бу хем бәрден гайдяр: онуң ыкбалы тутуш социалистик достлашык билен баглыдыр. Белки бу-да бәрден гайдяндыр: ол ыкбал бүтин өңдебарыжы адамзат билен-де баглы болуп билер.

Диймек, өз обаңа болан сөйгиңе шол элемг. ошарың реңклери ни-де чайып билмесең — онда өз доглан обаңы Ватан дережесине гөтерип билмедигиндир.

* * *

В. И. Лениниң өз эне-атасыны нәхили эзиз гөрөндиги хахындакы ятламалары окап отырын...

Шол бир вагтың өзүнде-де ир дөвүрдәки ак сакгаллы гоңшымыз Латып ага ядыма дүшйәр. Биз ондан: «Латып ага, Ери уллакан бир сары өкүз гөтерип дуранмыш диййәрлер, шо чынмыка?» дийип соранымызда, ол bize шейле жогап берипди:

— Көшеклерим, билер болсаңыз, Ер сары өкүзин үстүнде дәл-де, шу гезип йөрен адамларың үстүнде дурандыр. Меселем, айдалы, мениң үстүмде, сизинң үстүңизде...

Биз Латып атаның йүзүне аңк болуп середипдик.

— Бу ерде хайран галып отурасы зат ёк — дийип, ол гүррүңини довам этдирипди: — Эне-ата диен зады хем-мәңиз билйәнсиңиз. Чага диен зады-да билйәнсиңиз. Ери гөтерип дуран гудрат шолардыр — шол икисиниң бири-бирине болан СӨЙГҮСИДИР, ВЕПАСЫДЫР. Хава, көшеклерим, эне-атаның чагасына болан СӨЙГҮСИ, ВЕПАСЫ хич хачан үйтгәп билмез. Ол эбедидир. Эмма чаганың вепасы хем эне-атаның вепасына барабар болмалыдыр. Шол барабарлык бозулдыгыча Ерин хем йыкылмак ховпы артар.

Биз Латып атаның шейле сөзлеринден соң өйли-өйлери-мизе даргашып гидердик ве эне-аталарымызы өңкүден-де эзиз гөрөрдик.

Соң бир гезек Латып ата бизи өз өйлерине чагырды-да сен-мен ёк, өңки гүррүңиниң ызыны довам эдиң башлады:

— Дине эне-ата дәл, башга-да вепадар болмалы затларыңыз өрән кәндир. Меселем, ЫГРАРЫҢА ВЕПА-

ДАРЛЫК, БИРЕК-БИРЕГЕ ВЕПАДАРЛЫК. ДОСТ-ДОСТА ВЕПАДАРЛЫК. ГОНШЫ-ГОНША ВЕПАДАРЛЫК. КӘМИЛ БЕРЕН УССАДЫНА ВЕПАДАРЛЫК. ИҢ ЭСАСЫСЫ-ДА ВАТАНА ВЕПАДАРЛЫК. Эмма эне-атасына вепа гөркезмедик адам не ыграрына, не достуна, не гоңшусына, не уссадына, не ватанына вепа берер. Ол бигайратдыр. Эне-ата вепа бермедик Ватана-да вепа бермез.

«Онда ол дөнүк боляр-да!» дийип, арамыздан токаррак бири Латып атаның йүзүне чинчерилди.

«Дөнүк болмаса-да, дөнүгиң бәри яныдыр — дийип, Латып ата дымды, дем салым бөврүни диңширгенди, соңра сөзүниң үстүни етирди: дөнүк дийсең-де болар!»

Латып атаның шу сөзлери айдыш әхәңи хенизем гулагымдан гиденок... Ол гүнлеч, горкунч сес шу гүнлерем аңымда яңланып дур: «Эне-атасыны харлаянлар дөнүгиң бәри яныдыр... я-да дөнүк дийсең-де болар».

А й ы л г а н ч с ө з л е р .

...В. И. Лениниң өз эне-атасына бейик вепадарлығы хақындакы ятламалары окап отыркам хемише Латып атаның мәхрибан кешби гөз өнүме гелйәр.

* * *

Шу гүн, элли яшың гершине мүнмегиме бир хепде галан гүнүнде, хениз — элли яшына-да етмәнкә бивагт арамыздан гиден мекдепдешлерим, класдашларым аратын бир ыза билен ядыма дүшди.

Өзүмден үч-дөрт яш токаррак мекдепдешлерим — дерек бойлы алчак йигит Акмәммет Атаев, бәлчик шахандаз йигит Берди Момматлыев, шатут ялы сагдын, аграс йигитлер Абыр Моммеев, Баллы Дерягулыев, Топар Гүжүков... Буларың көпүси Бейик Ватанчылык уршуның фронтларында бизиң шу гүнки дурмушымызын горагында гахрыманларча вепат болдулар.

Гөзлүге яшыгдашларым, класдашларым — гара ер ялы юмшак йигит Гулмырат Кәшиев, сыпайы газак йигит Жылкайдар Сегизбаев, шол дөвүрлерде-де рус дилине өкде, зехинли йигит Абдыжелил Атаев, йүпек ялы мылайым гыз Акыллы Аннакова... Булар хениз он секиз—йигрими яшына-да етмәнкәләр дүрли кеселлер зерарлы дүйәден өтдүләр.

Булар шейле бир салыхатлыдылар, шейле бир акыллыдылар, шейле бир шадьяндылар, хатда махал-махал

шолардан соң яшап йөрмегиңи-де бирхили оңайсыз
хасаплайарсын.

Ятан ериңиз ягты болсун...

* * *

Бир Хөкмүрованың ялңыз зүряды ёгалыпдыр. Ол оны
гара ере рова гөрмән, тә ач-сувсуз өлйәнчә онуң башу-
жуны саклап отурмага касам эдипдир. Бир гүн отурып-
дыр. Икн гүн отурыпдыр. Зор аякдан үч гүн отурыпдыр.
Дөрдүнжи гүн ачлыга-сувсузлыга чыдап билмән:

Гөтерия эзизими,
Гетирия мерезлигми!

дийип, гапыдан гыгырып чыкыпдыр.

Дурмуш өз хукугыны хич киме, хатда Хөкмүрована-
да кемситдирмейәр. Онуң өз канунлары бар.

Дурмуш иң бейик хасратдан-да, иң бейик өлүмден-де
үстүн чыкар. Онуң үмзүги хемише илерик.

* * *

Хельсинкиниң ратушесиниң (шәхер советиниң) жа-
йында фин халкының таланты синдирилен, полат реңки
чайылан белент бир сүтүн дур. Ол сүтүниң потологы-да,
полы-да йүз гөрүлйән айнадан ясалыпдыр. Ашак серет-
сең-де, ёкарык баксаң-да сүтүниң башы-аягы гөрүнме-
йәр: ол аңырсы-бәрси гөрүнмейән, миллиард-миллиард
километрлере узалып гидйән түкениксиз ёл ялы
тәсир дөредйәр.

Бу сүтүн дүнийәниң башлангыжының-да,
соңуның-да ёкдугының, үзнүксиздигиниң
аламаты хөкмүнде гурлупдыр.

Дурмушын бакылыгы хакында бейик бир роман
ёксаң-да шу сүтүниң тәсириче тәсир дөредип билерди
я-да билмезди.

* * *

Бу язгыларыма башланыма шу гүн догры чәрәк
асыр долды.

25 йыл. Бу мөхлет тарых үчин хич зат. Эмма айратын
бир адамың өмри үчин бу гысга пурсат өрән
айгытлыдыр. Өтен 25 йылың дозамында өмрүмде кән
затлар болуп гечен экен. Дөредижилик дурмушында-да,
машгала ягдайында-да ҮСТҮНЛИКЛЕРИҢ ХЕМ-ДЕ

БИШОВЛУКЛАРЫҢ, ШАТЛЫКЛАРЫҢ ХЕМ-ДЕ ХАСРАТЛАРЫҢ бир гидененин шаяды болунды...

25 йыл мундан озал дурмуш хакындакы пикирлерим нэхилиди? Инди нэхили? Оларың аратапавуды нэчерэк?

Рус халкында «Ямансыз ягшы болмаяр» («Без худа нет добра») диен пэхим бар. Йигрими миллион өмри лайхынлан айылганч уруш ислесе-ислемесе бизе мертлигиң, арассалыгың, намысың, ынсабың, бирек-биреге сөйгиниң, өзгәниң хатырасына өзүңи гурбан этмегиң мисилсиз мирасларыны-да гоюп гитди. Шол ажайып сыпатлар урушдан сон ене-де бүтин гүйжи билен довам эдйәрди. Йөне дурмушың тәзе-тәзе агыр сынаглары-да бизиң гершимизе дүшүпди.

Гахрыманчылыклы ишлериң, бейик үстүнликлериң гапдалы билен алдав, галплык, ясама абрай, гыкылыклы шөхрат, везипепаразлык асса-асса, ериң астындан хем-де үстүнден өзүни гөркезип башлапды. Бу ягдай мадды дурмушымыза-да, рухы ахвалатымыза-да тәсириңи етирипди. Зәхметкешиң халал рысгына каст этмек, арзан алып, gymмат сатмак, дөзлети гемирмек, парахорлык ялы затлар жемгыетимизиң алтын реңкине тегмил салып башлады. Үстесине-де, ол галпчыллар өзлериңи ак гуш хасаплап, әхли гүнәни дөврүң үстүне атып уградылар. Сен олар: «Муның нәдогры!» диййәрсин. Олар: «Дөвүр шейле!» диййәрдилер.

«Дөвүр бейле дәлдир» диен гошгының дөремегине-де шолар себәп болупды.

...Чәрәк асырың довамында мен нәмелере гөз етирдимкәм?

Биринжи гөз етирен задым: дурмуш бәгүл дүшелен ёл дәл. Онуң тикенеклери бәгүлинден хас кән.

Икинжи гөз етирен задым: дурмушда хиле билен алыяң абрай-шөхрат ёк. Болаянда-да онуң өмри узага чекмейәр. Узага чекәнде-де, соны масгарачылыклы гутаряр... Чепер дөредижилик дийилиән затда хасам бетер шейле. Алдав, галплык хич хачан сунгатың сүңи билен бир ере сыгышмандыр.

Шөхрат өрән жадылы зат болара чемели. Оны газанмак үчин хер хили ёллары уланың адамлар дүнйәден гечипдир. Китапларының дашына гызыл чайдырып чыкардан көрзехинлер хем болупдыр (Пушкиниң дөвүрдеши граф Хвостов ве бейлекилер). Эмма окыжыны алдава

салып билмәндирлер. Бу хакда Антон Павлович Чеховың айданлары хенизем газәплә айдым ялы яңланяр: «Ылым-да алдап болар, медицинада-да алдап болар, сөйгүде-де алдап болар, хатда худайың өзүни-де алдамак болар (шейденлер хем болупдыр), йөне сунгатда алдап бил-мерсин!» Хава, бу шейле.

...25 йылың язгылары ынха тамам болуп баряр. Бу-лара әдебиятың ве дурмушың гүнейли хем-де гузайлы тарапларының бир мензилинин белликлери диймек болар. Инди бу әсерин жанры нәме болмалыка? Ойланма-мы? Ойланма-повестми? Монолог-хекайма? Прозада язылан гошгымы? Мениң үчин оларың чигит ялы пархы ёк. Өнде бир бәлчик энә шейле дийипдир: «Ынха, чага-ңызы догрупп бердим, инди нәме ат даксаңыз өзүңиз билиң!»

* * *

Атам хер адамың өмрүни ортача 100 яш хасап әдип, оны дәрде бөләрди:

1-ден 25 яша ченли — ЯЗ,
25-ден 50-ә ченли — ТОМУС,
50-ден 75-е ченли — ГҮЙЗ,
75-ден 100-е ченли — ГЫШ.

Онуң себәбини болса шейлерәк дүшүндирийәрди:

ЯЗ — адамың гүллейән дәври,
ТОМУС — дүвйән, сувы сүйжейән дәври,
ГҮЙЗ — бишйән дәври,
ГЫШ — дүшйән дәври.


Диймек, атамың кесгитлемеси боюнча, бу белликлер мениң дүвйән йигрими бәш йыллыгыма (1955—1979) дегишли белликлер болмалы. Шол әсас-да-да мен булары ТОМУС ЯЗГЫЛАРЫ дийип атлан-дырдым.

Инди болса мениң өнүмде бишишмели хем-де дүшүш-мели дәвүрлериминиң ики йигрими бәш йыллы-гы гәдилмән ятыр.

2004-нжи йылда ГҮЙЗ ЯЗГЫЛАРЫНЫ, 2029-нжи йылда ГЫШ ЯЗГЫЛАРЫНЫ окыжыларә хөдүрлемек умыды билән —

ЫЗЫ БАР

1979



ГҮЙЗ ЯЗГЫЛАРЫ

* * *

Томус депдеринин башында поэзиядан горк-
яндыгымы үч гезек гайталапдым. Инди шол горкынын
үстүне ене-де бир горкы гошулды: инди ишлөп отуран
шу жанрымдан горкян...

Бу жанрың жуда кын жанрдыгына гөзүм етди... Уму-
ман, чепер эдебиятта аңсат жанр бармыка? Онун хемме
жанрлары бири-биринден бетер кын дөлмикэ? Кэте кэ-
биримиз (шол санда мениң өзүм хем) поэзияны эдебия-
тың ин кын жанры хасап эдйән-де болсак, мен оңа соң-
кы дөвүрде ынанмаярын. Прозаның хем (романмы,
повестми, хекаямы...) өз интонациясы, өз ритми бар.
Кэте олары тапмак к а п ы я тапандан хас кын. Л. Толс-
тойың, А. Чеховың я-да түркмен прозачылары Б. Керба-
баевиң, Н. Сарыхановың эсерлерине хас ичгин үнс
берин. Оларың ынамлы, бай, докмэде овазыны ин говы
гошгуларың овазына чалшасыңыз гелмез....

Мен хэзир темадан совулайдым өйдйән. Эк, совула-
мок. Хэзир мен прозаның гадымдан гелйән бир шаха-

жыгы — гүнделиклер, язгылар, ятламалар, ойланмалар хакында айтжак болян. Шахажык диймек билен мен бу жанрың әхмиедини кичелтмек исләмок: гайта кичи-жиклиги үчин онуң язмасының кындыгыны ныгтамак ислейән. Кимлер үчин аңсат-да болса аңсатдыр. Мен хәзир диңе өзүм хакында айдярын: бујагаз бөллеклериң кәбири маңа уллакан гошгы язанча азап берипди... Хемме жанрларда-да шейледир, йөне бу жанрда артыкмач сөзден хас гача дурмалы. Канцелярчылык, газетчилик сөзлери-де бу жанрын тебигатына гелишмейәр. Дабаралылык, геповаданламак ялы затлары-да йигренйәндигини үстүне гошсак, оңа өрән ынжык жанр диймек болар.

Йөне онуң хас кын тарапы башга бир затда болса герек. Бу зейилли ойланмаларда диңе дурмуш пелсепелери, вакалар, дүрли адамлар хакында дәл-де, хут өзүн хакында-да гүррүң гидйәр. Чала ахмал болсаң, сен өз-өзүни масгара эдип-де билерсиң. Гейнәниң айдышы ялы, иң ховилы ери-де шонда. Хайсы-да болса бир адам (ылайта-да мешхур адам) сениң шахсыетиң хакында я-да ишиң хакында бир говы сөз айдан болса, оны болшы-болшы ялы депдериңе гечирибермели дәл. Гадаган зоналар бар. Шол зонадан гечсең... кагыз чыдап билер, йөне окыжы йылгырар. Йылгырыш диңе задың болса дүрли-дүрли боляндыгыны ким биленок? Аман Гулмәммедов пахыр айдарды: «Салам диңе сөзи айтмагың алтмыш дүрли әхени бар.»

Йылгырыш хем шонуң ялы. Сени өлдүрип билйән йылгырыш-да бар, дирелдип билйән йылгырыш-да.

Мен өзүми бу жанрың уссады хасапламок. Умуман, сунгат диңе затда өзүни уссат хасапламак мүмкин дәл. Йөне хер-ничик-де болса йигрими-йигрими бәш йыл бу язгылар билен мешгул боланым үчин, онуң көп сырлары маңа аян болды. Языш довамында ене-де кән сырлары аян болар. Хәзирликче болса диңе бир зады — бу жанрың «сырат көпрүси» ялы хатарлы затдыгыны айдып билерин.

Хава, гөрүлен, эшидилен, окалан, багырдан гечен, ынанылан, ынанылмадык затлар эсасында дөрән бу язгылар мениң субъектив ойланмаларымдыр. Бу язгыларың дөремегине диңе бир акыллы адамлар я-да акыллы китаплар себәп болмандылар. Алексей Максимович Горькиниң «кекреден хем пейдаланмак болар» дийши

ялы, керзехин эсерлер хем, дүрли ногсанлы адамлар хем язгылара өз тәсирини етирипди. Себәби хер бир ичгеплетмәнин, хүммүлдиниң кемала гелмегине гаршы-даш затлар айратын тәсир әдйәр.

* * *

Даш гапыдан мылайым сес эшидилди:

— Салавмалейким.

— Валейким эссалам.

Ол орта яшларындакы, пешенели, нурана адамды. Мыхманыма чай башында шахырларымызың гошгуларыны окап бердим. Ол «Галплыгам этмедим, худая шүкүр!» диен сетири ики-үч гезек сырлы гайталады-да, гең галып йүзүме серетди: «Муны нәдип чапа гойбердилеркә?

Мен ондан бу сөзлери гең гөрмедим. О л с т а л и н и з м йылларында гөзи горкан адамды. Онуң какасының намаз окап дураныны гөрүп, отуз единжи йылда Улан-Удеден чыкарыпдылар. Ол шо ерлерде-де атсыз-сорсуз йитип гидипди.

Оны өйлеринден әкиденлеринде шейле сораг эден еренлер:

— Сен совет хөкүметиниң душманы. Намаз окаян. Терсчил. Молла...

— А-хав, адамлар, бу нәме дийдигиңиз болды? Мен терсчилем дәл. Молла-да дәл.. Мен шу обаның ярлыклы гарыбы.

— Сен гарып болсаң намаз окамаздың, моллачылык этмездиң.

— Ынаның, мениң айданыма ынаның. Мен иле белли ач-яланач гарыпдым. Ер-сувы хем маңа янырак бердилер. Шона ченли чалшыргыч көйнегимем ёкды. Шу окая дийён намазыңызам ики саны товук берип, Ата молладан өврендим.

— Гөрйәрмин? Ата молладан? Сениң Ата молла биленем гатнашыгың бар экен. Биз сениң моллажыгыңы дүйн-өңнүн Сибире ибердик. Сен шонун гуйругы экенин. Молла болмасаң онуң янына гатнамаздың ахбетин. Он-соңам, сен нәме үчин оңа товук берйән?

Ондан бәри ярым асыр вагт гечипди. Эмма шол пажыгалы йыллардан мирас галан горкы хенизем онуң огулларына рахатлык бермейәрди: худай, намаз,

төвир, хиңчиллик ялы сөзлери эшитселер шу гүнлерем загырдашар дурардылар.

...Хава, онуң какасыны хер ничигем болса намаз окуп отырка тутуп алып гидипдилер. Шо гиже ене-де бир обадашымызы машины салып эжитдилер. Ол намазам окамаярды, ораза-да тутмаярды... Ынха ондан эдилен сораг:

— Сен демир ёлуң үстүне даш дүшүрүпсін. Отлыны йыкжак болупсун.

— О нәме дийдигиңиз болды? Мен дүшүнөмок... О нәме үчин мен отлыны йыкмалымышым?

— Биз-э сана сораг берйәс. Сенем бизе сораг берйән! Сен жөгүлик этме-де, сорага жогап бер: Сен нәме үчин отлыны йыкжак болдуң? Догры жогап берсен, гүнәни юмшадарыс. Ёгса-да...

Ол адам өрән арасса адамды. Этмедик задыны этдим дийип билжек дәлди... Соңра оны чөкүне дүшүрүп, эдик билен дараклыгына басыпдылар. Ики гүн гынапдылар. Үч гүн гынапдылар. Дөрдүнжи гүн «хава» дийдирипдилер... Эмма онуң билен-де меселе гутарманды. «Демир ёлуң үстүне атылан дашлар өрән уллакан дашлар. Бир адам гөтерер ялы дәл. Янында ким барды?»

Ол бигүнә өз «гүнәсиз гүнәлидигини» бойнуна алма-га межбур болан-да болса, өзге адамлары нәхак жебир-сүтеме итекләп билжек дәлди. Ол сорагчынын эдил бәбенегине середип, арслан ялы арлап гыгырыпдыр: «Янымда хич ким ёкды. Дашлары еке өзүм үйшүрдим. Еке өзүм үйшүрдим! Гөрйәңиз-э ынха, мен арслан ялы арлап хем билиән! Даш гөтеремде-де кәте арслан ялы болубермәм бар! Еке өзүм гөтердим! Еке өзүм үйшүрдим!..»

Шейдибем ол Сибирь токайларының ичинде чүйрәп галыпды. Бары-ёгы ики гезек хат гелипди. Докуз чагасы билен сыркав аялы ер-есир болуп галыпдылар... Докуз чаганың дөрдүси огулды. Олара «Душманың огуллары» дийип азар берердилер. «Душманың огуллары» болса фашист гүллесине дөшүни герип, Москваның этеклеринде гахрыманларча вепат болупды...

Мен мыхманымың йүзүне середип, шу айылганчылыклары ятлап отырдым.

* * *

Гүн яшыбилдиги чагаларымың хер хайсы бир кино-театрдан чыкарды.

Телевизор олары өйүмизе үйшүрүп берди. Инди оларың хеммеси бир отагың ичинде отуруп, агзыбирлик билен кинофильм гөрйөрлөр, айдым-саз динлейөрлөр, хоккее, футболу, боксу томаша эдйәрдилер... Бу язгылар мениң 70-нжи йыллардакы язгыларым.

Ынха 80-нжи йыллардакысы:

Чагаларымың агызлары аларды. Оларың хер хайсынын бир программаны гөреси гелйэр. Жеделлешйөрлөр, өйкелешйөрлөр, кэте урушарлар хем... Мен олары бу өйке-кинеден, гопгундан халас этмек үчин ене-де бир телевизор алдым. Бир-ики йыл гечди. Болмады. Ынха яп-яңы ене-де бир «Рекорды» алып гелдим.

Инди олар дув-дагын. Хер хайсы бир отагда... Өзүм айры бир отагда. Себэби мениң оларың середйән задына середесим геленок, оларыңам мениң, середйән задыма... Кейваныңа болса өзбашына бир телевизор гере! «Яртыгулак» үчин!

Эй, телевизор, бу нэтдигиң болды? Мен сениң үстүң билен чагаларымы бири-бирине хас ыснышдыржак болупдым-ла.

Зыяны ёк. Өзүм хер затдырки оқушык эдерин. Йөне... агтык-човлукларымың гүни нененси боларка?

Мен шу ховсала билен телевидениеде ишлейән оқумыш инженер достума телефон этдим: — Дост, жан, телевиденийәниң эртирки гүни хакында бәш-үч агыз айдып билмезмиң? Меселем, ене-де он-он бәш йылдан, ХХІ асырың башларында нәхили болар?

— О нәме үчин гере?

— Макала язаян. Публицистик макала. Телевидение хакында.

— Молодец, дост, кэте шейдерлер ахбети. Егса биз мыдам танкыт яссыгы болуп йөрүс... Хава, телевиденийәниң гелжеги улы, онда-да өрән улы. Меселем, ынха, ХХІ асырың башында... Говусы агшам мен сениң яныңа барайын. Иш-дерт билен душубам билемзок. Хем-э тайыма баш өвредерин, хемем дайымлара гидерин.

— Шейт, еген. Гарашян...

Агшам «егениң» «дайысы» билен эден гүррүңи шейлерәк болды:

...ХХІ асырың башында бизиң юрдумызда «10-а якын бүтинсоюз программа, 4-е якын ерли программа ишләп башлар.

— Дур, дур, ызыны айтма. Шу айданыңам етерлик. Мен онча пулы ниреден алайын? 14 телевизор үчин?

— Ёк-лай, эдил 14 телевизор герек болаясы ёк-ла. 8-исем етер. Бол, ызыны динле! Хава, середип отуран экраның өңүнден айрылман, ислендик мағлуматыңды алып болар. Электрон-хасаплайыш машины (ЭВМ) билен диалог гурамага, арқайын гүрлешип отурмага мүмкинчилик ачылар. Реңкли, портатив, автомобиль үчин, гезеленч үчин, чылшырымлы стационар ве ш. м. телевизорлар жүйже ялы көпелер. Догруданам бу ягдай тэзе-тэзе проблемалары дөредер: телевизора еке-чәкликде томаша этмек хөвеси бирнәче эссе артар, машгала членлеринде бири-биринден үзңелик пейда болар. Секиз адамлы өйде иң азындан алты телевизор герек болмагы мүмкин...

Шейлеликте, ылымы-техники прогрес бир элинде ажайып үстүндиклери алып гелсе, бейлеки элинде чөзмеси кын бир топар проблемалары-да алып гелйәр.

Босағамызда улы проблемалар гарашып дур. Йөне шол тэзеликлери машгала бисазлыгына дәл-де, нәхилилик билен машгала шатлыгына өвүрмелидигини хәзир алымлар хем долы гөз өңүне гетирип биле-ноклар.

* * *

Бизи мыхманчылыга чагырыпдылар. Бәш болмалыдык. Йөне биз дөрт болуп бардык. Өй эеси гапынын агзында гарашып дуран экен. Ол бизиң саламымызы алып-алман, гелип билмедик бәшинжи мыхманың адыны тутды:

— Хаңы пылаңы??

— Ол-а яравсызрак экен. Гелип билмеди.

— Вах, яравсызам болса, геләймели экен-дә.

— Ай, нәбилели... ярамок дийди-дә.

— Вах, онда-да алып гайдыбермели экениңиз... Оту-рарды-дә.

— Нәдели... Ярамок дийди-дә...

— Хә, шейлеми? (Ол улудан демини алды-да, дым-ды) Ери, боля-да... гирибериң...

Сачак гелди. Орта чай-нан чекилди. Өй эеси ене-де өңки гүррүңини гайталады: «Вах, пыланы хем араңызда болаймалы экен-дә...»

Чемчели чемчесине япышды. Нахара башладык. Ол ене-де озалкы сөзлерини гайталады.

Өй ээсиниң гөвнүнде хич зат ёкды. Йөне өзүниң шол сөзлери билен бизи оңайсыз ягдайда гойяндыгыны дуя-нокды.

* * *

Арадан чыкан языжыларымызын тээден нешир эди-лен китапларының кәбирине гөз гездирип, шу гүн йүре-гим авады. Ялңыш, ялңыш, ялңыш, ене-де ялңыш. Хай-сы сортундан дийсең бар: грамматик, орфографик... дүшүп галан сөзлөр, чалшык сетирлер... Авторларын ёклугундан пейдаланып, кәбир редакторлар жогапкә-сизлигин, гелеңсизлигин, мерхума хормат гоймазлыгын ёкары хетдине етипдирлер.

Шейле ягдая дүшмезлик үчин, мегерем, мерхумын ызында вепадар ёлдашлар, кәрдешлер гереkdir. Рус эдебиятының мирасларына сер салып гөрүң: олары нәхили сөйги билен чапа тайярлапдырлар, комментир-лөпдирлер, екеже нәсазлыгын-да гитмезлиги үчин элле-ринден геленини эдипдирлер... Бу шейле-де болмалы. Башга хили болмагыны м ү м к и н д э л хасап этмели.

...Йөне меселәниң бейлеки трагики тарапы хем бар. Айдалы, ызында мәхрибан, вепадар ёлдашларын кәнмишем. Әхли жүмлелерини, нокатларыны, терсотур-ларыны ербе-ерем эден экенлер. Өз язып гидишиң ялы... Ери, онуң оқыжа гереk болжагыны нәбилйәң? Иң ховп-лусы шол дәлми нәме?

* * *

Сонкы йылларда Магтымгулының өмри хақында көп пикир эдип башладым. Шахыр нәчинжи йылларда ара-дан чыкдык?

Гең галсак-да, онуң арадан чыкан йылының бир я ики дәл-де, бәше якын варианты бар: 1783, 1797, 1798, 1810, 1813. Буларың хайсы бири хақыката хас якынка? Бу барадакы пикирленмелерим мени шейле фактларын хем-де деңешдирмелерин үстүнден элтди:

Магтымгулының 1797—98-нжи йылларда ёгаланы чын болса, онда шол дөвүрде Сейди 22—23, Кемине 27—28 яшларындакы кәмиллиге етишен адамлар бол-малы.

Бейих шахырың 1810—13-нжи йыллар төверегинде

арадан чыканына ынанылса, онда меселе хас-да чылшырымлашяр. Себәби биз (шейле халатда!) Кемине билен Сейдини бейик Магтымгулының 35—43 яшларындакы хас кәмил дөвүрдешлери хөкмүнде ыкпар этмели болырыс.

Шейле болмагы мүмкинми? Оларын дөвүрдеш боландыклары хақында тарыхы маглуматлар бармы? 35—43 яшларындакы кәмил шәгиртлериң өз халыпасындан бихабар гезип йөрмеги мүмкинми?

Ылмы дерневлериң тассыклайшы боюнча, олар өрән тезенде адамлар болупдырлар. Меселем, Кеминәниң өз дөвүриң шахырлары, өңде барыжы адамлары билен (Шабенде, Талыбы...) ыснышыклы арагатнашык сакландыгыны билйәрис. Шейле болян болса оларын ала-бө-ле бейик Магтымгулыдан бихабар гезмегине, онуң билен не хат-гүфтар, не жаханкешделик, не шәгирт-халыпачылык, не-де мыхманчылык — хич хили гатнашыксыз орта яшларына етендигине ынанса болармы?

Я-да, иң болманында, Сейдиниң, Кеминәниң өз бейик халыпасы билен дөвүрдешлигинден хабар берйән шыгыр я-да роваят ядыгәрликлериниң галмазлыгы әхтималмы?

Мен бу совалларын хич хайсына-да «хава» дийип жогап берип билмедим... Ылым шу совалларын ынандырыжы жогабыны берип билйәнчә, шахырың ёгалан йылыны 1780-нжи йылларын аякларындан (анры гидиберсе-де, 90-нжы йылың башындан) ёкарык сүйшүрип болармы?

Пикирленмелерим довам әдйәр...

* * *

Кесел диен зат адамың психологиясыны-да, дүнйә болан гатнашыгыны-да үйтгедип билйәр. Кәте онуң өрән гүйчли шахсыетлери-де үйтгедип билйәнлиги хақында мысаллар бар.

Кесел бармы — диймек гөреш хем бар. Йөне ол төреше эсасан ики адам — сыркавың өзи билен врач гатнашяр. Хас дар манысында болса диңе врач гатнашяр. Себәби кеселиң ахыркы нетижеси үчин диңе шол жогап берйәр. Медицинаның әхли гудраты врачын элинде...

Йөне онуң элиндәки гудратындан дилиндәки гудраты

хас гүйчли болмалыдыр. Ол өзүниң дили билен кесел-
линиң ынамыны газанып билмесе, эли билен (ягны, дер-
ман, скальпель билен) газанып билмез.

Мен кеселханададым. Алтмыш яшларындакы сыржав
гожаны менин ятан отагыма алып гелдилер. Онуң беже-
рижи врачы ир билен күрсөп гапыдан гелди-де «Пыла-
ныев ким?» дийип сорады. Гожа ятан еринден «Мен»
дийип жогап берди. «Сиз болсаңыз, неме... (бейдип
ятырсыңыз?» дийжек болды-да, гараз сакланды)... стула
гечип! Тизрэк болун. Бейлеки сыржавларам гарашяр.»

Гожа бирхили алжырап, ховул-халат стула гечип
отурды.

— Ягдайыңыз нәхили! (Элбетде, бирбада «Ягдайым
эрбет» дийип дурмагы гелшиксиз хасапландыр-да-а, па-
расатлы гожа ассажа жогап берди).

— Ягшы.

Врач ховул-халат динледи, барлашдырды. Соңра бол-
са гожаның йүзүне чиңерилди: «Ягшы диййәрсиниз.
Йөне ягшы дәл. Ягдайыңыз эрбет!»

Догруданам шондан соң онуң ягдайы хас-да эрбет-
лешди. Йөне мерт гожа экен: дашына чыкармады, дым-
ды. Нәхили ёл билен эденини билмедик, йөне деррев
врачыны үйтгетдирди. Гожаның ягдайы гөзүмизин ал-
нында деррев говулашып гитди.

...Хава, эрбет шахыр болуп билер, эрбет инженер хем
болуп билер. Эрбет айдымчы хем болуп билер. Йөне
эрбет врач болмалы дәлдир. Ол адамың өмри үчин
ховплудыр.

* * *

— Сиз «Сөйги поэмасы» атлы гошгыңызда огланлык,
жахыллык, йигитлик, кәмиллик дөвүрлеринизин хер
хайсында бир гөзели сөөндигиңиз хақында сөз ачарсы-
ңыз. А хақыкы сөйги өлүм ялы, өмүр ялы еке-тәк боляр
диенем бир геп бар. Ким мамла?

— Догруданам хақыкы сөйги өлүм ялы еке-тәкдир.
Йөне хақыкы өлүмден озал өлүмө меңзеш бирнәче өлүм-
лериң болуп билши ялы, хақыкы сөйгүден озал бирнәче
сөйгә меңзеш хөвесжең сөйгүлөр хем болуп билер.

Бир дананың ин эзиз гөрйән оглы ёгалыңдыр. Йөне
ол ёгалмаздан озал хем бетбагтлыкдан-бетбагтлыга уч-
рап, кән гезек ажалың бәри янындан гайдан экен.

Шонда сгланың дана атасы шейле дийипдир: «Балам өз гысга өмрүниң ичинде кән гезек өлди. Эмма бу гүн бир гезек өлди.»

Сөйгиниң ёлы хем шонуң ялыдыр. Гысга өмрүнде кән гезек сөйүп билерсин. Эмма бир гезек сөөрсин.

* * *

70-нжи йылларың аягында Мургабың бир обасындан хат гелди. Хатың ахырында ферма мүдир Дурды Аннамерет ве онуң аялы Айжемал диен гол бар) элбетде, мен оларың атларыны үйтгедип алярын).

...«Сизиң «Яшлык драмасында» васп эден сөйгиниз ниреде яшаяр, шонуң адресини иберип билмезмисиңиз? Шейле машгаланы бизиң гөресимиз гелйөр. Биз угруны тапып, олар сачаклы мыхманчылыга гитмеги йүрегими-зе дүвдүк...»

Элбетде, мен олар ол мукалдес адреси иберип билжек дәлдим. Оны ибермек мүмкин хем дәлди. Йөне шоны иберип болмаянлыгына өз янымдан гынамдым. Себаби говыны гөреси гелйән говулар хем сейрек ахбети.

* * *

— Кәбир адамларың занды эрбет. Шонуң үчинем олар занды яман дийип догры ат дакыпдырлар. Шейле адамлары нәче тербиелесен-де дүзелжек гүманлары ёк. Сиз болса өз гошгыңызда хер бир хакыкы адамың боржы лебизсиз адамлары-да тербиеләл —

Өнкүден азажык лебизли этмек.
«Дүзелмежек адам бардыр!» дийселер,
Шоңа өленде-де ынанман гитмек. —

дийип язарсыңыз. Мен шоңа ынанмаярын. Дүзелмедик, дүзелмейән хем-де хич хачан дүзелмежек адамлар нәче дийсең бар. Меселем... — дийип хатың авторы өз обасының адамларындан бирнәче мысаллар хем гетирипдир.

...Элбетде, мен хатың авторының дийжек болян задына дүшүнмән дурамок. Бу совала дүрли вагтларда дүрли жогаплар хем берипдирлер. Зандыяманы дүзедип болянлыгы я-да болмаянлыгы барадакы гүррүн өрән

гадымы, дүйнөнүн өзи ялы гарры гүррүн. Йөне мен шонда-да бу меселеде пессимистлиги ндогры ха-хаплаярын.

Хатын авторы хич хачан дүзелмежеклер барада дүр-ли мысаллар гетирипдир. Мениң болса дүзелейнлер барада бир мысал гетиресим гелйэр. Француз языжысы Ромен Роллана бир гезек Одессадан шейле мазмунлы хат говшундыр: ...«Мен огры, бандит. Бир гезегем отлы-нын үстүнде бириниң чемоданыны огурладым. Ичинде-ки затларың хеммесини сатышдырдым. Гөрсем, чемоданың дүйбүнде бир китап ятыр. Ол Сизин «Жан Кристоф» диен китабыңыз экен. Башга-да бир эдере ишим болман-соң шоны окуп башладым. Соңра болса китапханалара айланып, Сизин эхли язан затларыңыз гөзлөп уграп-дырын... Онсоң хут өз аягым билен милиция барып, эден сгрулыкларым, женаятларым барада гүррүн бердим. Белленен мөхлетими түрмеде долы отурып гечирдим... Инди болса аялым бар, говы машгалам бар. Сизин китапларыңыз маңа ахырсоңунда **дине арасса адамынын** багтлы болуп билжекдигини дүшүндирди. Гадырлы Роллан! Маңа хайсы-да болса бир суратыңыз иберип билмезмисиниз: өз халасгәриминиң йүзүнө середип отура-сым гелйэр...»

Шейле мысаллар дүйнөдө бир я-да ики дэл. Мен барыптак зандыяман дийилейнлерин хем дүзелип бил-жекдигине ынанярын. Кәбир халатларда болса, догры-мы айтсам, ынанмасам-да ынанасым гелйэр.

* * *

Магтымгулынын өмри барадакы пикирленмелерим довам эдйэр...

Магтымгулы нэче яшадыка? Онун 70—80 төверегин яшанлыгы чынмыка?

Бу хакда анык маглумат ёк. Шонун үчинем бу ме-селеде (илкинжи нобатда!) онун гошгуларына йүзлен-йән адамлар өрән догры эдйэрлер. Шахырын шыгырлары онун доглан йылыны-да, яшан дөврүни-де нэче өмүр сүренини-де чакламак я-да аныкламак үчин иң ыгты-барлы документдир. Бу барада эдебиятымызда хем-де эдебият ылмымызда бирнэче гөрнүкли ишлер, ынандырыжы мысаллар, ойланмага межбур эдйән чак-ламалар, ииче сынчылыктар бар.

Мен хем шол мысаллара етне хөкмүнде кәбир пикирлерими хөдүрлесем диййән.

...Хер бир бейик шахырың бир я-да бирнече программалайын гошгусы боляр. Олар шол гошгуларында өзлөриниң гечени, гелжеги, арзувы, тутуш өмри, ахлак идеалы барасында сөз ачярлар. Шейле мазмунлы шыгырларың эсасында кән затлара акыл етирсе боляр. Магтымгулыда-да шейле гошгулар бар.

Шолардан ики санысы («Ат исләрин» ве «Уссада белли») мениң үнсүми айратын өзүне чекди.

Ынха биринжиси:

Керем этсәң, кадыр алла,
Дүнйәликден ат исләрин.
Талыгым укуда галмыш,
Бир ачылган багт исләрин.

Ексузлык бир яман ёлдур,
Пақыр менем голум галдыр.
Халал рызк бер, кесп билдир,
Кимия атлыг от исләрин.

Ялан дүнйәде йөрмәге,
Дөвлет бер эшрет сүрмәге
Өмүр экләп, гүн гөрмәге
СЕГСЕН ЙЫЛ ПУРСАТ ИСЛӘРИН.

Пырагы, ышка уграшдым,
Деря гирдим, мөвже дүшдүм.
Хор болмасын пуштба-пуштум,
Беркарар дөвлет исләрин.

Ынха бу-да икинжи гошгудан мысал:

Харам уруп, ганлар дөкдүн эликке,
ГЕЛ, НЕ ИШ БИТИРДИҢ СЕГСЕН ЙЫЛЛЫКДА
Гайдып яман ёлдан, гезгин гуллукда,
Женнет дийип йөргүл тамада белли.

Дүнйә классыкларының бу зейилли программа хәсиетли гошгулары көпленч бири-бири билен багланышыклы боляр: идсаллар, арзулар өңе сүрүлйәр, өсдүрилйәр, кәмиллешдирилйәр, аныклашдырылар. Магтымгулының яшан яшы хакында пикир йөреденимизде шу ики гошгының арасындакы багланышык, логики ызыгидерлилик хакында ойланмагымыз зерур дәлмикә?

Екаркы бентдәки икинжи сетирең гечен заман формасында (не иш битирдиң?) дәл-де, гелжек заман фор-

масында (не иш бити-ирдин, ягны битирердин?) болуп билжекдиги хақында пикир эдйәрмикәк?

Ягны:

Харам уруп, ганлар дөкдүн элликле,
ГЕЛ, НЕ ИШ БИТИРДИҢ (БИТИРЕРДИҢ) СЕГСЕН ЙЫЛЛЫҚДА?
Гайдып яман ёлдан, гезгин гулукда,
Женнет дийип йөргүл тамада белли.

Диймек, Магтымгулы биринжи гошгусында ат-абрай, ачылан багт, халал рызк, ыгтыбарлы кесп, ил-гүнүне беркарар дөвлет арзув эдип, шонун гапдалы билен өзүне өмүр экләп, гүн гөрмөгө сегсен йыл пурсат сораяр.

Икинжи гошгусында болса («Уссада белли») шол арзувының логикасыны довам этдирйәр: «Элли яшыңа ченли харам уруп, ганлар дөкүп гездиң. Гел, инди сен сегсен яшаянында (ягны, шол арзув эден сегсениңи берәенлериңде) не иш битирдиң? Говусы яман ёлдан гайдып, гуллуғың билен бол!..»

Шейле болян болса, Магтымгулының «Гел, не иш битирдиң сегсен йыллыкда?» диен сетириниң манысыны шахырың яшан яшы дәл-де, онуң арзув эден яшы, ягны өмүр идеалы дийип хасапламага эсас дөрәп билмезми? Шу ики гошгыны нәче ичгин окадыгымча, шонча-да шу совала «хава» дийип жогап бересим гелйәр.

Ери, онда Магтымгулы нәче яшадыка?

Магтымгулы 70 хем, 80 хем яшандыр өйдемок. Себәби шахыры шонча яшатмак үчин шу ашакдакы соваллары аныклашдырмак герек болар:

1. «Магтымгулы сөз мейданының орагыны оруп гидипдир. Инди бизе хошасыны чөпләймек галыпдыр...» Эгер биз Магтымгулыны 70—80 яшатсак, онда онларча ылмы ишлерде шу гүне ченли шек етирилмедик бу роваяты гүйчсүз хасап этмели боларыс. Себәби хер бир шәгирт бейле сөзлери өз дөвүрдеш халыпасы хақында дәл-де, өзүнден озал өтүп гиден халыпасы хақында айдып билер.

2. Биз Мәмметвели — Кеминәниң 1770—1840-нжы йыллар аралыгында яшап гечендигини билйәрис. Онуң 1800-нжи йылда арадан чыкан Шабенде билен якын арагатнашыкда боландыгы хақында-да ылмы ишлери-мизде окаярыс. Йөне онуң Шабендеден хем 10—13 йыл соң (1810—13) арадан чыкмалы (?) бейик халыпасы Магтымгулы билен нәме эсасында гатнашыкда болмалы

дәлдігіннн велін биліп билемзок. Діңе гатнашык хем дәл, оларын дөвүрдешлиги барасында «мыш-мышлы» маглуматлар хем ёк.

3. Магтымгулыны 70—80 яшатмак үчин, мегерем, онуң ёгалан йылыны ёкарык сүйшүрмели дәл-де, доглан йылыны ашак сүйшүрмек герекдир. Йөне бу хем хақы-катдан даш дүшүлдиги болар. Себәби шейле эдилдигиче шонча-да Дөвлетмәммет-Азадының чагалык йылларына голайлашарыс (1700—60). Бу болса шол дөвүрде Магтымгулының дүңйә инип билмегини инкәр эдер.

...Магтымгулының доглан хем-де ёгалан сенелерини аныклап отурмак хөкманмы? Мен шейле диййән адам-лара-да душдум. Догрусы, яшлык йылларымда менин өзүм хем шейле болмаса-да шейлерәк пикирлере гуллуқ эдердим: «Шахырын яшы билен нәме ишиниз бар? Онун эсерлерини көпрәк оқаң!»

Дүңйә классыкларының діңе доглан, ёгалан йыллары дәл, айы, гүни, сагады хақында улы чскишмелерин гидйән дөврүнде, биз хем өз гениал шахырымызың өмүр сүрен йылларыны хөкман аныкламалыдырыс. Гүнүни, айыны, йылыны аныкламак башартмаса-да, оларын он йылыны аныкламалыдырыс хем-де оқув китапларындакы, ылмы ишлердәки, энциклопедиялардакы сенелери белли бир канунлашдырылан ка-да гетирмелидирис.

Меселем:

1730-нжы ЙЫЛЛАРЫҢ БАШЛАРЫ — 1780-нжы ЙЫЛЛАРЫҢ АЯҚЛАРЫ.

...Магтымгулы энтәк кәң дерневлере гарашяр. Мен хем шолара гөрә өз ойланмаларымы довам этдирерин.

* * *

Хорматлы я-да «хорматсыз» мазарыстанда жайланандыгы, мазарының үстүнде гыммат бахалы гранит дашларының гойландыгы я-да гоюлмандыгы языжынын абрайы үчин хич затдыр.

Языжынын гранит дашлары — онун китапларыдыр. Шол китапларда дерек болмаса, мазар дашларының гымматлыгы языжының гымматыны артдырып билмез. Гайта оны өлениннен соң хем масгаралап билер.

Мен онуң шейледигини шу гүн Союзымызың бир шәхеринде өз гөзүм билен гөрдүм... Биз хорматлы мазарыстаның овадан ёдажыгы билен асса-асса ги-

дип барярдык... Гызыл гранитли әпет мазарың гапда-
лындан гечип барян студент оглан-гызлар бир зат-бир
зат пышырдашдылар хем-де ювашжа йылгырышдылар:

— Бу ятан патышаның (патыша ялы жайланан язы-
жының дийдиклери болса герек) нәме окалян зады бар?

Бири-бирине сәредишип, эгинлерини гысдылар. Дым-
дылар. Ене-де йылгырышдылар...

Әлбетде, мазарың янында бейле пышырдылар, йыл-
гарышлар ахлак кадаларына догры дәлди. Йөне догры
дәл-де болса, ~~ол~~ нәдогрулык хич хачан, хич бир канун
билен өнүни алып болмажак нәдогрулыкды.

Бу процес ислесек-ислемесек хемише довам этме-
лиди.

* * *

Биз хайсы-да болса бир эсерин үстүнде көп зәхмет
чекендигимиз; она дөрт-бәш йылың я-да бәш-он йылың
зәхметини, синдирендигимиз хакында айдярыс. Эмма
чепер әдебият үчин зәхмет дийилйән зат о т н о с и т е л ь
дүшүнжедир. Дине зәхмет синдирениң билен иш битме-
йәр. Сен өз эсерине бәш-он йылың дәл, отуз-кырк йы-
лың зәхметини-де синдирип билерсиң. Йөне шол зәх-
мет сениң эсерине хич хили говулык гошман-да
билер.

Зехинсиз синдирилен зәхмет бош затдыр.

...Языжы-шахырларың кәбири өз ыкбалындан шей-
лекин аркайын, хатда өз китапларының ене-де элли
йылдан, йүз йылдан соң окал жагына-да өңүнден
шәят гечип билйәрлер.

Мен бу барада социалогларың гелен нетиже-
сини ятламак ислейәрин: чап әдилйән әхли китаплардан
(хер он йыл геченинден соң) дине бир проценти ока-
мага я-да уланмага яраяр. Галан 99 проценти хере-
кетсиз дурмага я-да макулатура табшыр-
мага дегишлидир.

Мениң пикиримче, шол эгирт процентин көпүси зәх-
мет синдирилсе-де, зехин синмедик китаплардыр.

* * *

Сувасты гәми.

Биз бу гәми хакында хәли-шинди эшидийәрис, окая-

рыс. Мавы экранларымызда онуң хут өз кешбини-де гөрйәрис. Ол бизиң үчин адаты эндиге өврүлип гидип-дир. Биз оңа экскаватора, бульдозера середен ялы ар-кайын середип отырыс.

Эмма шо зейилли екеже гәминиң харап эдижилик гүйжүниң икинжи жахан уршунда уланы-лан әхли бомбаларыңка барабардыгы хақында хемише ойланярмыкак?

Яраг ховпуның нәхили дережә етендигине акыл етирмек үчин бир гәми хақында ойланмак хем етер-лик.

Асырың аягы — ин улы сынаг!

* * *

Мертлик. Эжизлик.

Булар бири-бирине гаршыдаш дүшүнжелер.

Йөне... хемише бейле хем дәл.

Маршал Г. К. Жуковдан сорапдырлар:

— Ёлдаш Маршал, айтсаңыз-ла, Сиз Баш штабың начальниги болуп отыркаңыз, нәхилилик билен Гитле-риң дуйдансыз чозмагына ёл берип билдиңиз? Нәме үчин бу хакда хас озал Сталини хабардар эдип билме-диңиз?

— Биринжиден-ә, мен дине бары-ёгы 1941-нжи йы-лын 1-нжи февралында Баш штабың начальниги болдум — дийип, Маршал жогап берйәр: — Ондан озалкы сып-дырылан гүнлер үчин жогап берип билжек дәл. Икин-жиденем, Сиз хәзир мени Сталинден хас берк талап этмәнлигим үчин гүнәлежек болян ялы. Догрудыр, мегерем гүнәкәрдин, болуп билер. Йөне бир зады унутман, мен Сталин билен Сиз ялы узак аралыкда дәлдим ахыры: эдил алкымындадым. Шонун үчинем хас тутаньерли, эржел адамларын башына нәхили гүнлерин гелйәндигини гөзлерим билен гөрүп отырдым. Нәтмелидиги хақында белли бир нетижә гелип билме-йәрдим. Хава, онсоңам, гөзел гөвнүңиз, шейле эжизли-гим үчин гүнәкәр хасапласаңыз хасаплаберин. Хақыңыз бар. Өзүми акламакчы дәл...

Догруданам, ягдая гөрә эжизлик эдендигиңи боюн алмак хем кәбир пурсатларда улы мертлик ялы янланяр.

Йөне хемише дәл. Дине кәбир пурсатларда, айылганч пурсатларда. Хеле-хүле ягдайларда эжизлик багышланмаяр.

* * *

Гечмиши болмадыгың шу гүни болмаз. Түркмен бу сөзлериң манысыны өзүче хас йити беян эдипдир: «Өлүси болмадыгың дириси болмаз.»

Бизиң хақыда, гечмише болан гатнашыгымыз яңы-яңылар хем бейле әрбет дәлди... Етмишинжи йылларың орталарында (хас аныгы, 1977-нжи йылың гүйзүнде) яш, зехинли шахырларымызың бирнәчеси шейле арзув билен мениң яныма гелипди: «Гелиң, өтен-геченлерими-зи ятлалың. Үлкәмизе шәхрат гетирен бейик адамларымыз Берди Кербәбаевың, Ата Говшудовың, Рехмет Сейидовың, Гара Сейитлиевың, Алты Гарлыевың, Сахы Жепбаровың, яш кәрдешлеримиз Гурбанназар Эзизовың, Халыл Кулыевың ятан ерлерине зыярата гиделиң, башучларына гүл гоялың!...»

Яшларың бу теклиби гарашылмадык, үйтгешик зат дәлде болса, мен оларың йүзүне айратын бир мәхир билен середипдим: «Берекелла!»

Беллешилен гүн ирден биз эйәм теке базарының гүл сатылян мейданчасындадык... Дине кәрдеш халыпаларымыз я-да шәгиртлеримиз дәл, бейлеки гөрнүкли шахсыетлеримизиң хем (Ш. Батыров, Я. Худайбердиев, «Махабхаратаның» мешхур тержимечиси, нейрохирург Б. Л. Смирнов...) башучларында гүл десселерини гоюпдык.

Биз оларың хер хайсының башужында эп-эсли дымып дурярдык. Хер ким өз пикирлери, өз дуйгулары, өз ятламалары билен гүмрады. Мен хем гөзлерими бир нокада дикип, ичимден бир затлары ятлардым, тайталаярдым. Ятлаян сөзлеримиң кимиңкидигини хәзирем анык айдып билжек дәл. Дине оларың дуйп хамырмайсы ядыма дүшйәр: Мазарларда өлүлеримиз дымып ятыр. Махал-махал өзүмизден сорап гөрмегимиз герек. Шол дымып ятан мерхумларымыз, догруданам, мерхуммыка? Бирден йөне табытларың ичинде дири адамлары жайлап гайдан болймалың? Ким билйәр, мегерем, ериң ашагында дымып ятан мерхумларымыз

ерин үстүндө акыл өвредип йөрөн бир топар дирилери-
мизден хас бетер дири болаймасын!..

Мазардан мазара зыярат эдип йөрүс.

Мешхур Борис Леонидович Смирновун мазарынын
үстүндөки гара граните язылан эпитафия середип дурун:
ХАКЫКАТДАН ЕКАРДА ХИЧ ЗАТ ЕК. Хава, хакы-
катдан ёкарда дине асман бар. Ашакда-да ер бар. Ики-
синин арасында-да биз бар...

Биз шейле пикирлер билен өйли-өйлөрүмизе дар-
гашыпдык... Ондан бәри бәш-алты йыл чөмөсү вагт геч-
ди. Йөне шужагаз пурсатын ичинде-де хакыда бо-
лан вепадарлыгымыз өнкүсинден говшапдыр:
онун мукаддеслигине ене-де зепер җетипдир...

Дине көнө мерхумлары унутмагымыз дәл, тәзе мер-
хумларымызы жайланымызда-да совуклык, пер-
вайсызлык алакатлары йүзө чыкып башлады...
Мерхумларын башуңында гоюп гайдан чөмөнлөрүмизи
гар-ягыш чүйрөтди, гүн якды, шөмәл даргатды. Тәзе-
лери болса аз элтилды.

Гүнделик иш-дердимиз билен башагайсырап, дине
өлүлөрүмизи дәл, бири-биримизи, доган-гарындашлары-
мызы хем унудып уградык. Сыркакларымызын халынын
соранымызда-да кичи дилден бәрдәки яса-
ма сөзлөрүмиз көпөлдү.

Бизе нәме болярка?

Хер ким элини йүрегинин үстүндө гойса хем-де шу
сорагын жогабыны гөзлөсө — дине шонда ынсабымызы
бу улы бөладан халас эдип билерис.

* * *

Адамлар соңкы дөвүрдө сени динләмеги дәл-
де, өзлери гөплөмеги говы гөрийәр дийәрлер.
Догруданам шейлемикә?

Бир гөзөк көпи гөрөн, салыхатлы, яшулы адам билен
бир мейлисде отырдык. Мейлисде дүрли яшдакы адам-
лар барды. Яшулыны көпрөк гөплөдөсимиз, көпрөк
дилләсимиз гөлийәрди. Бөйлө адам билен душумак
өне-де хачан габат гөлжөк — олам белли дәлди. Эмма
ол гүррүңинин арасында бир секунд сагындыгы бес —
кәбир адам деррев онун арасына гирйәрди, гүррүңи
башга бир гөрексиз тарапа чекип әкидийәрди. Өне бири

(дурмушда сүвитли гөрөн-эшиден зады ёк-да болса) өз дурмушы, өз тержимехалы, өз эдерменлиги, өз «артык-мачлыгы» хакында гүррүн берип башлаярды.

Биз бу ягдайың себәплери билен гызыкландык. Адамларың көпүси даргашып гиденден соң бирнәче журналистлер, шахырлар болуп, сесли «социалогик барлаг» гечирдик. Ынха шол «барлагда» йүзе чыкан дүрли пикирлер.

Биринжи пикир: «Гүррүндеши билен деңми я дең дәл — ол өзүни ондан пес хасапламасы гелйәр.

Икинжи пикир: «Ёк дине пес хем дәл, хас артыкмач хасапласы гелйәр».

Үчүнжи пикир: «Башга хич затданам дәл, ол дине янралыкдан».

Дөрдүнжи пикир: «Ёк, онуң себәби башга затда: улулара болан хормат-сылагың песелмегинде».

Шейле болян болса, улулара болан хорматың песелмегиниң себәплери ниредекә? Муңа дөрдүнжи пикирин авторы шейле жоап берди:

— Улы везипели, улы яшлы, мукаддес хасапланылян, өңүнде сежде эдилйән адамларың бирнәчеси везипепараз, бюрократ, огры, яланчы болуп чыкды. Бу болса яшулы адам диен мукаддес дүшүнжәниң абрайына зепер етирди: хакыкы абрайлы адамларың хем абрайына көлеге дүшди. «Сен хем шолардан говы дәлсиң» диен ялы ярамаз дуйгулары оярды...

Шу пикир хакыката голайрак болса герек.

Йөне бейлеки пикирлерин хем хер хайсында шу хакыкатың бөлөклери бар.

* * *

Говы адамлар говулыга гуваняр. Эрбетлиги йигренйәр.

Эрбет адамларың гөзүне дине эрбетлик гөрүнйәр. Олар иң ажайып адамларың иң говы сыпатларыны-да эрбетлиге ёрмагы башарярлар.

САДА АДАМ ХАКЫНДА: «Билгешлинден садасыран боляр. Барып ятан мекир.»

АСЫЛЛЫ ГЕЛИН ХАКЫНДА: «Асыллылык она сүртсенем ёкмаз. Ил гөзүне асыллысыран боляр.»

ОВАДАН ЗЕНАН ХАКЫНДА: «Гнже-гүндиз өзүне серенжам берип, ювнуп-ардынып, бир гылдан безенип

йөрөнсөң бир затдыр-ла. Вах, ёгса онда оваданлык нәме ишлесин!»

ЕТМИШ ЯШЫНЫҢ ӨНҮСЫРАСЫНДА ЁГАЛАН АБРАЙЛЫ, УЛЫ ЗЕХИНЛИ АДАМ ХАҚЫНДА: «Гөргүли герой болжак болуп, нәче өлмежек болуп чыт-рашды вели, болмады. (Соңра болса гынанансырап) Вах, ене-де үч-дөрт айжык яшаймалы экен-дә...»

ЗӘХМЕТСӨЕР АДАМ ХАҚЫНДА: «Өлер ялы иш-лейәр... Небсиниң гара эшеги!»

АРАССА АДАМ ХАҚЫНДА: «Арассадыр өйдйәңиз-ми?! Саман астындан сув гойберендир...»

Олар нәме үчин адамың говы тарапыны гөрмек исле-мәйәрләркә? Бу сорага дана аталар бирмахал жогап берипдир: «Ограм өзүни осяр, оррамсам.»

* * *

Мешхур бир языжыдан: «Сизиң дурмушыңызда ин әхмиетли зат нәме?» дийип соранларында, ол бир сөз билен жогап берипдир: «Машгала.»

Соңра ол өз пикиричи шейле дүшүндирипдир: «Хер адам үчин ин эсасы зат онуң машгаласыдыр. Ол мүмкин болдугыча сениң ызыңа горап саклаяр, абрайың үчин чалышяр. Дост дийилйән дүшүнже хич затдыр. Достлар өлен гүнүң эртеси сени ятдан чыкараарлар...»

Элбетде, бу пикир билен долы ылалашып болмаз. Бу барада аркайын жедел этсе болар. Жеделде еңилип хем билерсиң, еңип хем. **Вепадар достлар барада, сүйт-деш доганлара дашда дур дийдирийән достлук барада** иследигинче субутнамалар-да гетирсе болар. Дине дүнйә мөчбериндәки шаятнамалар дәл, хут өз доглан обамын айлавындан-да **дост вепадарлыгы барада** кән мысаллар тетирип билердим.

Йөне мешхур языжының ёкаркы тассыкламасында-да **азда-кәнде эсас ёк дәл болса герек. Ёгса бейик Пушкин хем эдил бейле язмазды:**

Овалдан дүнйәниң ясалшы шейле.
Шу гүнем, эртирем шу кысырмакдыр:
Акыллылар аздыр, көпбилмиш көпдүр,
Таныш хасам көпдүр, дост вели ёкдүр.

Бу барада хер ким өзүче пикир йөредип билер. Ме-нин пикиримче, **дост бардыр. Йөне өрән аздыр. Пушкин**

нин хем ёкдур диймек билен чын достуң жуда сейрек-
дигини айтжак боландыгына ынанырын.

* * *

Гөз өңүнө гетирип гөрүн.

Эллери пилли отуза голай пыяда гара йүзлерини
гараңка тутуп, мазарыстанлыгы газып йөрлер, келлеча-
накларың гумуну какышдырып, оларың ичинден бир
затлар гөзлейөрлер.

...Мен гүнорта курортларына гиденимде, Симферо-
полың этеклеринде кән гезипдим: агаларымызың бири
Бейик Ватанчылык уршы йылларында шо ерлерде вепат
болупды... Дине мүнлерче эсгерлерин мазарлары дәл,
атылып, гыналып өлдүрилен паракат илатың гиден
мейданы тутуп ятан көпчүликлейин мазарыс-
таны иңлөп сөс эдип ятан ялыды. Мен совет эсгерле-
ринин, хөниз өйлөнип-де етишмедик агамың, агам билен
соңкы дөвүм наныны пайлашып, онуң совук алан аягыны
массаж эдип берен Варя дайзанын (агам
бу хакда хатында языпды) ядыгәрлигиниң өңүндө ики
гезек сежде эдип гайдыпдым.

...Ынха инди 80-нжи йыларың гудуран адамлары
(бу барада газет язды) шол мукаддес мазарлары көвүп,
жөсетлерин алтын дишлерини гопарып отыр... Хава,
олар дегишли жөзасыны алыпдырлар. Йөне жөнаят
кодексиниң маддаларының бу масгарачылыгы жөз а-
ла ма га хөзирки гүйжи етйәрмикө?

...Мазарыстанлыгың гиң мейданы шондан, соң гүл-
гүлүстанлыга өврүлипдир. Бу мукаддес ише кичижик
чагалардан башлап, бүтин халк гатнашыпдыр. Ол
мейдана «Хакыда мейданы» диен ат дакылыпдыр...
Симферополда яшаян ишчи достум Артур Бабаян шу
гүн бизе мыхманчылыга гелди. Ол маңа «Хакыда мей-
данының» инди гөз гөрежи ялы гораландыгыны, оны
кепен союжылардан горап сакламак үчин ГАИ-
ниң йөрите постуның бардыгыны гүррүң берди.

Хава, бу ятан мөхрибан өлүлөр Бейик Ватанчылык
уршы йыларында дирилери горап саклапды. Инди
көбир дирилерден өлүлери горап саклаярыс.

* * *

Дынч алыш өйүндөн гайдып гелйәрдим.

Москва — Ашгабат отлусының ичи салкынды. Кү-

пәнің ёкаркы текжесинде өлен ялы уклапдырын... Бирденем ёлагчыларың шовхунына, шақырдысына тис-гинип ояндым. Күпәнің ярым ачык пенжиресинден гызгын шемал урярды. Гүнүң ховры якып-говруп гел-йәрди. «Бей, шунча узак ятайдыммыкам? Эййәм Түрк-менистана геләйдикмикәк?» Ярым укуда, аласармык, ики гөзүми овкалашдырып, чемоданыма гөз айладым: «Нире бу ерлер? Чәржевми я Ашгабатмы?»

Ёлагчылар жак-жак гүлүшдилер: «Хава, хава, Аш-габат, йөрүң, дүшелиң!» Елбойы хеммәмиз билен бөлчирешип гелйән дарганаталы яшулының сөзлери хасам чына беримсизди: «Бол, шахыр, тизрәк, гошлары-ңы, гошгуларыңы йыгнашдыр, дүшелиң, гижә галайма-лың!» Соңра болса мениң чемоданыма япышыянымы гөрүп, тәзеден жакгылдап гүлүп башлады: «Ашгабат Саратова гөчүп гелипдир. Ай, нәме тапавуды бар? Даг Мухаммедиянына гелмәнсон, Мухаммет дагың янына баранмыш дийип өзүң айтдың ахбетин...»

...Саратовда отла мүнән ёлагчылар билен гүррүңи-миз алшып гитди. «Догруданам, Ашгабат Саратова гөчүп гелди — дийип, дөшүне орден-медалларын планкасы дүзүлен чал сачлы рус адамсы аграслык билен айтды. — Биз бу йылын июлы ялы июлы (1984-нжи йылын июлы хакында гүррүң гидйәр. К. Г.) хениз гөрөмзөк. Меңиң өмрүмде-хә болан зат дәл. Саратовда гидрометеостанция гурулалы бәри-де гөрүлмән-дир. Мүңлерче саратовлылар ики гүн бәри Волганың ичинде... Келлелерини сувдан чыкарып билмән отырлар. Чыкарайдыгыңам гашларыңы чиркизйәр.» «Бу нәхили бейле болярмыш?» дийип, мен аркайынсыран болуп онуң гөзлерине серетдим: «Аллах билсин, огул — дийип, ол есер гөзлерини мениң гөзлериме дикди. — Хава, хава, гызгына чыдап билмән, градусниклер бөкжекләп дур. Шу гүнлер хер гүн саратовлылар озалкы он тоннаның дерегине отуз-кырк тонна морожны иййәр. Заводдан алып гелйәркәлер ёлда дув-дагыя эдйән вагтымызам боляр: төлемели көпүклерини машиның үстүне, шофё-рың этегине зыңышдырайяс. Лотоклара элтиленден сон нобат көп боляр, етенок... Бирнәче специалистлеримиз морожны чыкармага көмеклешмек үчин Москва гитди-лер. Инди шо ерден гошмача морожны ве шоңа меңзеш совук затлар гетиржеклер... Ханха, агачлара середиң, япраклары гара-өртдүр. Бүтин шәхерин илаты,

студентлер, оқувчылар оларың дүйбүне сув дашап йөрөндирлер. Хачан гөрөн затлары бейле гызгыңа Япраклар гурап гидип баряр...»

Отлымыз ёлуны довам этдирйәрди. Вагонларын пенжирелеринден, гапыларындан сызып гирйән отлы ховур ёлагчылары демикдирип барялды.

...Мениң гум ховалы сәхрайы үлкәмде 43 градус ыссы гең зат дәл. Онуң үссесине-де ховплы зат дәл. Оңа биз асырлар бойы несилме-несил эндик эдипдирис. Волганың гырасында болса бейле ысса чыдамак мүмкин дәлди. Өвренишмек хем мүмкин дәлди. Ылайта-да волгалылар үчин шейледи.

Тебигатың адалатлылығының ене бир нышаны хакында пикире чүмдүм.

Бизиң сәхра ыссымызы рус токайларына гөчүрсөң, Россияның чапгын аязыны бизиң сәхрамыза гөчүрсөң, кануна лайыклык бозулжак. Яшайыш кынлашжак я-да мүмкин хем болжак дәл.

* * *

Достлук хакында ойланма:

Улы дост, улы шахсыет саңа дөнүклик этсе — сен онуң саламыны алман-да билерсиң. Себәби ол алманыңа дегйәр.

Кичижик дост, кичижик шахсыет саңа дөнүклик этсе — сен онуң саламыны алмалысын. Себәби ол алманыңа дегмейәр.

* * *

Моммат ага агыр сыркавлады. Обаның адамлары онуң дашына үйшдилер. «Ене-де он-йигрими йылжык бери арамызда гезевери, сен bize энте-к-энтеклер герексин...» Ол көп сырлы йылгырды:

— Бесдир инди, огулларым. Аранызда гезибилендин. Несиллеримизиң ене кырк-элли йылдан соңкы ийжек чөрегинем бокурдагымдан өтүрдим. Инди олар мундан артык гүзап гөркезмәйин... Разы болсунлар... Топрагам разы болсун...

Шейле дийибем ол жан берди.

Биз Моммат аганың бу сөзлериниң манысына дүшүнмедик. Бу нәме дийдигикә?..

Соң бир гүн онуң сакгалдашы Аяз ата оны шейле дүшүндирди:

— Моммат сакгалдаш бүтин өмүрүни топрак билен гечирди. Онуң гөзлериңиздин алнында топрагы заяладылар, шорлатдылар. Онсоң экин ерини тээледилер. Олам заяланды. Ене-де тээе ере гөчдүлөр. Ене-де заяланды... Моммат сакгалдаш бу затлара кэн гезек гаршы чыкды. Бизем гаршы чыкдык. Йөне Моммат ялы агзымызы көпүржедип гаршы чыкыбилмедик. Ай, ол түйс ил-гүнүне, топрага берилең адамды. Еке бир оба ёлбашчыларыны дёл, хас ёкардакылары хем көтеклёберерди. Ондан чекинердилер. Йөне онуң сөзүне гулак асан болмады. Гайта оны тасданам терсчил эдипдилер.

Шейдибем ол кырк-элли йылдан соңкы өнжек несиллериң рысгыны өнүңден иймёге, экжек ерлериңиздин сандан чыкармага межбур болды.

Йнди болса өлүминиң өң янына несиллерденем, топракданам өтүнч сорап гитди...

Биз дымдык. Бу айылганч дымшылыкды.

* * *

Дурмушдан сахнажык:

Көчеден гечип барярдым. Ол даш ишиклё бир зада гүйменен болуп йөрөн экен. Өрөн бегенди: «Йүрегим гысып, нёме ишлежегими билмён дурдум. Я-х, шү-йё болайда-йт... Өйдёкилериң хеммеси учдан-тутма тоя гитди. Еке өзүм гугарып галдым. Ханы, йөр, ёе баралы. Гир.»

Мен ич ишиге гадам басдым:

— Эссалавмалёйким!

Достум бир энайы йылгырды: «Өйде хич ким ёк дийип айтдым ахыры.»

Мен онданам бетеррэк энайы йылгырдым. Йөне ол өзүмден ики-үч яш улурак боланы үчин сесими чыкармадым.

* * *

Чепер эдебият колхозы я-да совхозы үйтгедип гуран ялы зат дёл. Онуң чалтландырылшы, үйтгедилип гурулшы дүйбүңден башгача: ручкадан, кагыздан башга механизациясы ёк. Хич кимден көмёк хем ёк. Оны тенхалыкда, үмсүмликде автор етишдир-йөр.

Чепер эсер сары эрик я-да гызыл алма ялы жуда син-
нинлик билен ловурдап бишмели. Синдинлик үчин болса
вагт герек. «Оглан ховлугяр, тудана вагтында бишйәр.»

Элбетде, кыркгүнлик ялы онун сапагыны товлап хем
биширсе болар. Йөне бейле кыркгүнлүклери хич ким ал-
маз. Алайса-да (дадып гөрөн бадына!) бир гапдала
ташлар.

* * *

Тебигат диен зат хич кими үлешикден галдырмаяр.
Дүнйәннн йүзүнде нәче адам бар болса, шонча-да
зехин бардыр дийип хасап эдйәрин. Мугаллымчылык,
врачлык, чопанчылык, дипломатлык, серкерделик, ша-
хырлык, артистлик — хер кимде хайсы-да болса бир зе-
хиннн хөкман болмалыдыгына ынанярын. (Кәбир адам-
да бир зехин дәл, икиси-де, үчүси-де болуп билер).

Зехинсизлик бабатда тебигатдан нәгиле болмага хич
кимнң хакы ёк... Онда нәме үчин бейик Ленин «Зехин —
сейрек затдыр» дийип айтдыка?

Зехиннң сейрек диги онун көпдүгини инкәр
этмейәр. Гайта тассыклайр. Себәби хер адамда зехин
дүвүнчегиннң бардыгы энтөк меселәни чөзүп биленок.
Илкинжи нобатда, өзүнде нәхили дүвүнчегинң бардыгыны
дуймакда, оны өсдүрмекде, етишдирмекде, сонра болса
өз эркиңе табын этмекде гөп бар. Көп адамлар шоларың
бирини башарса икисини, икисини башарса бирини ба-
шармакдан эжиз гелйәрлер... Кәте болса хайсыдыр бир
шахсы бәхбиде ковалашып, оңармажак хүнәрини зор-
лаярлар. Шонлукда болса агроном болмалылардан
юрист, мал догторы болмалылардан адам догто-
ры, кооператив сөвдагәри болмалылардан дөвләтиш-
гәрини ясарыс...

Өз кәримизинң угрундан айтсам болса, хасам бетер
гөзгыны. Сертарашлыкда улы үстүнликлер газанып бил-
жек адамлар чир-читир шахыр болжак боляр. Мен бир-
махал шейле адамларың бирине душупдым, оңа сачы-
мы-да бежердипдим. Кәрдешлерим шонда: «Хайсы
деллекханада бежертдин?» дийип сорапдылар. Сорамаз-
ча-да дәлди: иң улы уссаларың бежеришиче барды. Он-
дан бәри эсли вагт гечди: яңкыдан не деллек чыкды,
не-де шахыр. Ики ашдан хем галды.

...Бир гезек Б. Кербабаевинң өй-музейинде яш әдебият-

чыларың йыгнанышыгы болды. Йыгнанышык гутарды. Биз студент яшларың бирнәчеси билен тиркешип, университет тарап уградык... Эдебият хақында гүррүн гызышып гитди. Олар дүрли сораглар берйәрдилер, биз хем билдигимизче жогап берйәрдик. Гепиң келтеси, гүррүнимиз гызыксыз дәл болара чемели: яшлар жуда хошалдылар.

Бир йигит билен үч саны гыз гүррүңе гошулышман, хол ызракдан аркайын гелйәрдилер. Биз гең галдык.

— Олар хем сизиң курсдашларыңыз дәлми? Я-да башга факультетденми?

— Хава, хава, биз билен окаярлар. Дөрдүсем эдебиатчы, дилчи.

— Онда нәме сизиң гүррүңиңизе гошуланоклар?

Гызлар бири-бириниң йүзүне середишип, энайы йылгырышдылар.

Гөрүп отурсак олар, тапгыр ики йыл физика факультетиниң гириш экзамениннен йыкылып, бу йылам (хич болманда дийип) дил-эдебият факультетине гирипдирлер. Олары дүрли ёллар билен эне-аталары ерлешдирип гидипдир.

Янымыздакы гызларың бири хас гөнүмел гепледи: «Олар дил-эдебияты халаноклар. Йөне халамасаларам окувларыны межбур болуп довам этмекчи, гутармакчы. Эне-аталары «Ызыңызга гайдып геләймәң!» дийип табшырып гидипдирлер.

Хава, ол ажайып йигит билен үч гөзел (дил-эдебията ыхласлары ёк-да болса!), эйдип-бейдип окувларыны гутарарлар. Гой, гутарсынлар. Олар обаларына гайдып барарлар, мугаллым боларлар. Зыяны ёк, гой мугаллым хем болсунлар. Йөне өзлериниң сөймейән, билмейән, хатда аз-да-күште имринмейән угурларындан оларың мүнлерче окувчылара сапак бержекдиклери хем-де азындан отуз-кырк йылың довамында не гөзел чагалары дил-эдебият угрундан ма йып этжекдиклери хақында нәме айтса болар? Мүнләп герекли адамларың ерини эеләндиклери ҳақда нәме дийсе болар?

Бейлеки ёкары окув жайларында шу зейилли ислегсиз студентлериң ене нәче йүзүси я-да мүнүси барка?

Шейле ягдайда хич хили мекдеп реформасы хақында гүррүн хем болуп билмез... Йөне мениң бу гүррүңим мекдеп реформасы хақында дәл. Мен хәзир АДАМЛАРЫҢ АҢЫНЫҢ РЕФОРМАСЫ хақында гүррүн эдйә-

рин. Адамларын аңында реформа гечирмели, ХЕР КИМИ ӨЗ ИШЛЭП БИЛЖЕК ЕРИНДЕ ИШЛЕДИЭН, БАШАРМАЯН КЭРИНДЕН ГЫРАКЛАДЯН РЕФОРМА гечирмели. Галан реформаларын үстүнлиги-де шоны башарып билшимизе баглы болар.

* * *

Ики адам эдарада жеделлешип дур: А билен Б.

Хер хайсы өз гепиниң догрудыгыны субут этжек бол-яр. Хак хайсы, нахак хайсы — баш чыкармак кын... Бир-денем А эллерини гөдек силкеледи-де, чыкып гитди.

Ики адам телефонда жеделлешип дур: В билен Г. Буларын хем хер хайсы өз гепини гөгертжек боляр. Бу жеделден хем баш чыкармак кын... Бирденем В трубка-ны патыладып рычагын үстүне атды.

Ери, буларын хайсысыныңкы нахакка? Мениң пики-римче, А билен В-иңки нахак болса герек... Өз гепинин чындыгына ынанын адам (көплөнч халатда) жедели хөкман ахырына ченли довам этдирер. Бейлеки деррев сыпжыклык эдер.

Мунун үстесине-де, жеделин медениетини саклап билмэнлиги үчин бейле адамы биедепли-и к-де айыпламак болар.

* * *

Ким-де болса бирини рехимсиз танкыт этмэге кимин хакы бардыр? Танкыт эдйэн адамсыны хорматлаян ада-мын хакы бардыр.

Намарт адамлар гүнэни багышлап билерми? Ёк, гүнэ багышламак өрөн гүйчли адамлара махсус затдыр.

Бу гадымы пэхим ики саны ажайып адамын улы ык-балыны ядыма салды.

Ол ажайып адам бирехим танкыт эдилипди. Эмма танкыт эден адам оны хорматламадан гечен, гөзлеринде оқы болса уржак адамды.

Ене бир ажайып адама эдибиленлерини эдипдирлер. Эмма ол шонда-да, оларын гүнэсини багышлап өлүпди.

...Буларын икиси-де мениң эзиз гөрийэн адамларымды. Айратынам — икинжиси. О дөвүрдө мен яшдым. «Нэме үчин оларын гүнэсини багышлайарсың?» дийип сорап-дым. Жогап дерегине ол дине йылгырынды.

Ол йылгырышың себәбине-де, онуң нәхили дережедә-ки пархлы адамдыгына-да соң-соң акыл етирип галдым...

Мен бейтеги башарамок. Индиден бейләгем башар-марын. Оны башармак үчин жуда әгирт эрк герек. Бей-ле эрк икән-екән адамлара берилйәр. Өзүме шейле эркин берилмәнлигине ғынанянлыгымы-да билемок, бегенйән-лигими-де. Хәзирликче мениң акылымың дережеси оны чөзмәге етенок.

* * *

Авиация терминологиясында шейле бир дүшүнже бар: белли карара гелмегиң белентлиги.

Самолет ашаклап-ашаклап, белли бир белентлиге геленде, оны гондурмалымы я-да икинжи айлава әкидил, онсоң гондурмалымы — меселәни ярым секундын ичин-де деррев чөзмели. Я әйләк, я бейләк.

Дурмушда-да шонун ялы пурсатлар боляр. Саңа **як-маз бир сөз** айдыланда, деррев нетижә гелмели: шобада жогап бермелими я-да икинжи бир айлавда?

Биз кәте шол белентлиги булашдыярыс: икинжи айлавда **ойланшыклы** айдылмалы сөзи биринжи ге-зекде **ойланшыксыз** оклап гойберйәрис.

Бу болса адам билен адамың арасындакы гатнашы-гы хараплаяр.

* * *

Ынамы, дини бири-бирине гаршыдаш адамлар, халк-лар нәдип дост болуп билерлеркә? Достлук үчин бир меңзеш ынам, дурмуша бир меңзеш гарайыш **илкинжи** хөкманы шерт дәлмикә?

Онуң бейле дәлдигини «Аврораның» янындан бәри совет халкы субут эде-эде гелйәр... Инди бу ынам дине американ халкына дәл, онуң рух аны л а р ы н а-д а етип уграды. Американ пасторы совет ёлбашчысыны мыхманчылыга чагырып, шейле язар: «ССКП-ниң Баш Секретарыны христиан пасторының өйүне чагырмагы гең-тан болуп гөрнүп-де билер. Йөне мениң бу чакылы-гым дүнйәниң әхли адамларының дурмуша дүрли назар-да гарамага, шол бир вагтың өзүнде-де дост болмага хукуқларының бардыгына гүвә гечер...»

• Бизиң гелжегимиз халкларың шол хукугы уланып билшине баглы болар.

* * *

Той совуланкырлапды. Танс эдилйәрди.

Улы жайың ички гин отагында отуза якын адам дөвре гурап, палавдан соң чай ичип отырды. Оларын көпүси отуз билен кыркын аралыгындакы мен диен адамларды. Гызыклы сөхбет довам эдйәрди. Адамлар иш-дерт, алада билен хәли-шинди душүшүп хем биле-нокдылар: багырларыны герип, бири-бирини диңлейәр-дилер.

Гапыдан бир чагажык гелди: «Кака, эжем чагыряр, гайдалы диййәр». Орта гүрпде отуран гытык гашлы пыяда лаңна еринден галды-да, хошлашып-хошлашман чыкып гитди. Ол хем күкрегини герип, гүррүн диңләп отуранларын бириди. Онуң шейле гызыклы гүррүниң арасыны бөлүп, дазырдап чыкып гиденине хайран гал-дым.

Гөрсем, хайран галып отурасы зат хем ёк экен. Бей-лекилериң кәбири онданам бетеррәкди.

— Эжем чагыряр...

— Эжем чагыряр...

— Эжем чагыряр...

Ярым сагадың ичинде отуранларын дең-яры дув-да-гын болуп гитди.

Мен отуранларын йүзүне бир лай гөз гездирдим: «Буларын бу нәтдиклери болды? — дийип сорадым. — Эжем чагыряр дийилдиги ер титрейәр дийилдиги дәл-ә. Иң болманында ики-үч минут сәгинмек болар ахбетин. Муңа нәхили дүшүнмели?»

Отуранлардан бири буссур-яссырсыз жогап берди:

— Нәхили дүшүнсәң дүшүнүбермели. Ягдай шейле-дир. Чагыряр дийип гелдиклери галыбермелидирис. Егса хәзир обада үйшүп ятан ишимизем ёк. Гыш гүни. Эллерем бошлук.

— Онда нәме үчин бейлекә?

— Билемок. Жогабыны берип билжек дәл.

Онянча-да ене бир чагажык ылгап гелди: «Кака, эжем чагыряр!» Чаганың какасы хер ничигем болса мердемсиреди, әжизлигини дуйдурмазлыга салды: «Бар, әжене айт, гайтжак вагтым өзүм айдарын!» Чагажык гитди-де, ене-де доланып гелди: «Эжем хәп-хәзир дер-рев гелсини диййәр!»

Диймек, бу әр ир-гөзин өз агзыны танадан экен.

Инди болса онуң мердемсиремеги гижрэк болуп чыкды...

Өйде галан секиз-докуз адамың арасында бу темадан эсли гүррүң эдилди. Хер ким бир зат дийди. Бири эркеклери, бири аяллары гүнәледі. Эмма мен бу меселеде аяллары айыпласым геленок. Гүнәнің көпүси эркеклерде дийип хасапаярын... Аяллар өз эркеклерини өрән оңат танаярлар. Мерт эри, бигайрат эри өрән тиз селжерйэрлер. Шоңа гөрэрэк хем херекет эдйэрлер. Умуман, аял машгала өз эркегини боюн эгдирмеги нәче говы гөрйән-де болса, ичинден онуң чын эркек хәсиетли мерт эр болмагыны күйсейэр. Шол күйсейән задыны тапмадык халатында болса, ол кемсинйэр, кезигйэр, оңа буйрук бермәге межбур боляр.

...Гүррүңчиликден соң сазанда саз чалды, бир йигит айдым айтды. Ёлдашларымызың гелинлери-де дашкы эйвана үйшдүлер, айдым-саз динледилер. Олардан бир-ики саны алчаграгы бизиң отагымыза гелип, гүррүңе гошулышмагы-да башарды.

Шейдибем биз эрлериң ики дүрли топарының шаяды болдук. Гелжек бу топарларың хайсына дегишли борка? Хайсысы агдыклык эдеркә? Мен оны билемок. Йөне бир зат вели белли; буларың хайсысы агдыклык этсе — жемгыетин, машгаланың ягдайы-да, индики өнжек несиллериң хили-де шоңа гөрә болар.

* * *

Бир зенана яңы-якында шунуң ялы бир хат говшупдыр:

«Гадырлы Дессегүл!

Адыңы ялңыш тутян болсам, багышлавергин, биринден сорап билдим... Менем өзүң ялы зенан машгала. Кәрим — врач. Адымы айдып дурмагым хөкман дәл... Мен хәзир саңа башга бир зат айтжак болярын. Сен дүңйәде иң багтлы гелинлериң бири. Дине бири дәл-де, эдил өзи дийсеңем болжак... Сениң багтыңа гөзүм гидйэр. Шейле багт менде болан болсады, онда бу дүңйәден гөзлерими юмуп, армансыз гидердим...

Менем бирмахал бирини сөйүңдим. Олам сениң адамың ялы жуда үйтгешик йигитди. Йөне бизиң сөйгимиз бишов болды, пажыгалы гутарды: ол йигиди зорлан диен ялы башга бир гыза өйлендирдилер. Онуң хырсыз

атасы барды. Атасынданам бетер бирехим, гөзлеринде, юмрукларында ган гөрнүп дуран, желлада меңеш агасы барды. Мениң гөвүн берен йигидим шолардан горкусуна сесини чыкарып билмеди. Башга бир гыза өйленмәге межбур болды.

Сен вели максадыңа етипсиң. Эдил мениң сөөн йигидимче болмаса-да, онуң билен гөрк-гөрмөкдө, акыл-пайхасда бәслешип билжек гүл йигиде саташыпсың... Хава, ол инди эсли яшапдыр. Сенем инди 50-ни сермеләп я-да сермележек болуп йөрөн гелин болмалы. Йөне шейле-де болса, сениң өзүңи-хә билемок вели, адамың бир дуркуны, жүвөнлык гөркүни саклапдыр. Устесине-де илиң-гүнүң жула хорматлаян адамсы. Мениң хорматлаян адамым. Дине хорматламагам дәл, говы гөрийән адамым. Хер гезек оны гөренимде (багышла, жора жан!) йүрегим жигләп гидйәр. Ондан мениң арманлы айра дүшән мәхрибан йигидимниң ысы гелийәр. Бей дийсем, гөвнүңе бир зат гетирәймегин. Менде башга максат ёк. Мен хәзир дине бир зады—сениң багтлыдыгыңы айтжак болян.

Мениңем адамым бар. Биз энтек сизе гөрә хас яш. Бизем ашык-магшук болшуп дурмуш гурупдык. Гүл ялы дурмушымыз бар. Йөне дурмуш бар — дурмуш бар, адам бар — адам бар. Сениңки ялы герчек әр хеммелере етдирип дурмы? Гөриплигим ёк, дине гөзлерим гидйәр... Багтыңа гуван!..»

Хатың ызында гол ёк экен...

Бу хаты ким язандыр өйдйәрсиниз?

Аноним хатлары язмакда хем-де аялына азар бермекде якасыны танадан бир адам муны өз аялына языпдыр.

* * *

Яшларын гошгуларында, ылайта-да сонкы бәш-он йыллыкда, әдебиятың илкинжи элементи дил (А. М. Горький) ики аягы билен агсаяр. Сөзлерин мениң ерине мен, сениң ерине сен, онуң ерине оң ялы уланылмагына ислендик гошгуда душмак боляр.

Бу ягдайы жуда сейрек халатларда (улы мазмунун хатырасына) белки багышламак-да мүмкинدير. Йөне ол шонда-да сетириң акгынлылығына асыл-ха зыян бермейән өрөн селчең халатда болмалыдыр. Ашакдакы ялы сөз гысгалтмала-

рыны вели хич хили ягдайда багышламак болмаз. Атасының ерине атасың, якасының ерине якасың (хатда кәбир гөз-гүлбан халатларда сазыма ерине сазма, өзүме ерине өзме, дашына ерине дашна) ве ш. м... Сөзи бу держеде ёймак дилиң хем, шыгрыетин хем гаршысына женаятдыр.

Бейик Алышир Новайы жуда гахары гелен пурса-тында, дили ёйян языжы сумаклара йүзленип:

Язян адам онармаса кәрни,
Дөведини алып дөзмек لازمдыр.
Башын ики бөлүп дөведи (перосы) ялы,
Йүзүн сыя билен ювмак لازمдыр.

— диен-де болса, бизин ёкары адамкәрчиликли жемгыетимизде бейле «газаплы чәрелери» уланмагың хажаты ёк.

Хошниетли, газаплы танкыт вели хөкмандыр.

* * *

Ер титремесинин өң янларыды. 16—17 яшлы огландым. Яш языжыларын республикан семинарларына гелипдим.

Семинардан соң редакцияларын бирине гошгуларымы алып бардым. Бөлүмин ишгәрлери шахыр Кемал Ишанов билен Аннагулы Мәмметгулыевин узак Ганналының оюндан гелен яшажык, нәбелли авторы шейле мәхирли гаршылайышлары мени хайран галдырыпды... Бәш-он минут гечип-гечмәнкә-де йүзүне РЕДАКТОР дийлип язылан гапыдан (ол гапы бизин отуран кабинетимизин эдил алнындады) хошрой Кемал Ишанов йылгырып чыкды: «Сени редактор чагыряр. Гошгуларың соң окаярыс. Ол гарашып отыр».

Мен редактор билен дәл, бөлүмин ишгәрлери билен геплешенимде-де йыгрылып отырдым. Бирхили алжырадым. Шейлерәк әхенде гепләним ядыма дүшйәр: «Мен... йөне... сизе... гошгуларымы гөркезмәге гетирдим... Редакторын янына... бармак үчин гелмедим...» Аннагулы Мәмметгулыев хошамайлык билен аркама какды: «Бар, бар, ол гарашып отыр. Ол яш шахырлары говы гөрйәр... Белки сениң билен дөредижилигин барада гүррүн этмекчидир».

Дөредижилик болайшыны! Менде дөредижилик

бармы? Шо махала ченди шо газетде ики саны гошгым чыкыпды өйдйөн. Оларың хем нэхили гошгулардыгыны билмек үчин шу сетирлери окап гөрмек етерлик:

Бир гөзел гыз ховлымыза гелди-де:
— Агитатор болдук сизлере — дийди
Портфелден газетни алды-да:
— Хеммәң гулак салың сөзлере — дийди.

Озалкы хорлуклар ковулды даша.
Эллер ише етди, агызлар аша.
Инди гөрүң, эдйәс бизлер томаша
Кино, театр, сәхбет-сазлара—дийди.

Ядыма дүшүши боюнча иң соңкы бенди болса шей-леди:

Дөшүнде бир медал шөхлели гүнден.
Сайлавчылар кән зат өврөйәр сенден.
«Адыңыз ким?» дийип сорамда ондан.
ГЕРЕҢГҮЛ диерлер бизлере дийди.

Бу сетирлерин нэхили «гошгудыгы» редактора-да, бөлүм ишгәрлерине-де, элбетде, аныкды. Ол диңе маңа анык дэлди. Шонун үчинем оларың әхли максадының яш автора гөвүнлик бермек, голдамак манысында боландыгы маңа инди-инди дүшнүкли.

...Мен гөк лидеринли улы гапыны ювашлык билен ачдым. Т харпы ясалан столларың иң төрдәкисиниң аңрысындан узын бойлы, сачлары сечеленип дуран, салыхатлы, нурана адам аграс-садалык билен еринден турды-да, маңа тарап йүзленди. Онуң нэхили мәхир билен середиши хенизем гөз өңүмден гиденок. Шол мәхирден галан шөхлелер шинди-шиндем маңа ягтылык берип дуран ялы.

Өнүмде йөрите гойлан чайлы чәйнегин (ол чәйнеги янының шоколады билен бир гыз гоюп гитди) гулпуна элими етирмәге-де чекинжирәп отырдым. Ол адам болса мениң билен хамала диерсиң улы адам билен гүрлешйән ялы гүрлешип отырды. Газет, чепер әдебият, түркмен языжыларының эсерлери барада гүррүң эдйәрди. Кәте болса мениң хем пикиrimi сораарды... Мен он-йигрими минудың довамында эйәм онуң билен өвренишипдим: чайлы чәйнегими-де бошадымдым, шоколадлары-да гутараңкырлапдым. Ёк, мениң өзүм өвренишмәндим, өзүниң аграсдан йөнекейлиги, кичигөвүнлилиги, сөз

билең айдып болмажак тәсин адамкәрчилиги билең ол мени дуйдансыз өвренишдирипди... Мен бу мәхрибан адамы Тежениң район газетиниң редакциясында озалам бир гезек гөрүпдим. Йөне бейле ачылышып гүррүн этмәге хет эдип билмәндим. Дине гошгуларымың чык-маянлыгындан зейренипдим. Бу гүн болса мен онун яшажык, кичижик мыхманы.

Хава, мен ол УЛЫ ЙҮРЕКЛИ АДАМЫНЫҢ кичижик мыхманыдым. Йөне нәче кичижик хем болсам, онуң янындан чыканымда мен эййәм кичижик дәлдим: өзүми улы адаммыкам өйдүп чыкыпдырын...

Ер еди саны сары өкүзин үстүнде дуранмыш дийярлер. Эгер Ерин хайсы-да болса бир задың үстүнде дурандыгы чын болса, онда ол ӨЗҮНИ КИЧИ САЙЫП, КИЧИНИ УЛЫ САЙЫП БИЛИӘН адамларың гершинде дуран болса герек...

Бу адам «Совет Түркменистаны» газетиниң шо махалкы редакторы, хәзирки академик Шамырат Тәшлиевди.

Мен оңа болан миннетдарлыгымы 70-нжи йылларын аякларында шу сетирлер билең беян эдипдим:

Кәте өзүм билең өзүм гөплешип,
Пикире батярың халыпа хакда.
...Иң улы халыпам Пырагы вели,
Илкинжи әдимми пеналамакда
Илкинжи голуны узадан адам
Башга ховандарды. Башга кичиди.
Ол Пырагы дәлди. Йөне мең үчин
Шондан не улуды,
Не-де кичиди.

Кәте өзүм билең өзүм гөплешип,
Пикире батярың халыпа хакда.
...Уллакан халыпам Пушкинди вели,
Тәзе халыпам хем халыпалыкда
Шонча иш эдипди. Әжиз сетирлем
Шонуң эври билең алга гечипди.
Ек, ол Пушкин дәлди. Йөне шо пурсат
Шондан не улуды,
Не-де кичиди.

Кәте өзүм билең өзүм гөплешип,
Пикире батярың халыпа хакда.
...Уллакан халыпам атамды вели,
Икинжиси душуп өвуз яшлыкда,
Ораклы атамның етишмедигин
Кем-кемден таплады эли чекичли.

Ёк, ол атам дәлди. Йөне мең үчин
Шондан не улуды,
Не-де кичиди.

...Мен хәзир асуда иш столумың башында 40-нжы йылларың аякларындагы шол узак гечмиши ятлап, шу гүндериң 80-нжи йылларының аякларында шейле редакторларың бардыгы я-да ёкдугы, болса-да жуда сейрекдиги хакында пикире батыпдырын. Йөне ене-де бир зат хакында пикире чүмүпдирин: бейле адамлар хемише-де сейрекди.

* * *

Врач сыркавлары барлап, оларың диагнозыны гоюп отыр. Сыркавлар болса врачың кимдигини танап отыр.

Мугаллым студентлере баха гоюп отыр. Студентлер хем ичинден мугаллыма баха гоюп отырлар.

Мугаллым окувчылар сапак өвредип отыр. Окувчылар хем мугаллымың кимдигини өвренип отыр.

Шахыр гошгы окап, акыл өвредип отыр. Диңлейжи-лер болса шахырың акылыны өлчәп отыр.

Шейдип дурмушда бирек-биреги танамак, өврнемек, өлчемек процеси гечйәр.

Йөне бу процесде икинжи тарап биринжи тарапа гөрә аз ялнышяр.

* * *

Зенаны хорматламак диймек дине онуң гөзеллигиниң — шамар сачының, гарлавач гашының, жүп басың аякларының өңүнде тагзым этмек дәл. Ол тагзым, шол бир вагтың өзүнде, дүнйәниң әхли энелериниң, уяларының, оларың өйлериниң өңүнде тагзым этмекдир.

Зенан машгаланы хорматлаядан болуп, онуң өңүнде шляпасыны чыкарян жентльменлериң гечен урушда 20 миллион адамың ганына галандыгыны хайсымыз билемзок? Йөне биз шолардан нәче миллионының зенан машгаладыгы хакында хемише ойланырмак-как? Ене бир хасап боюнча ол пидалар 20 дәл-де, 50 миллиондан-да гечйәр. Олар шол дөвүрде догулмалылар, йөне догулман галанлар! Ери, шолардан нәче миллионы гөзел жынса дегишли болардык? Бу сан өрән уммасыздыр!

Достуң доста вепадарлыгыны К. Маркс билең Ф. Энгельсден өвренимели болсак, зенана хормат гоймагы-да шолардан өвренимелидирис. К. Маркс арадан чыканда онуң жүбүлеринден «Капиталың» гутарылма-дык томуның конспектлери чыкандыр өйдйөрмисиңиз? Ёк, онуң жүбүлеринден ВЕПАДАР АЯЛЫНЫҢ хем-де ЭЗИЗ ГЫЗЫНЫҢ суратлары чыкыпды. Досты Энгельс болса ол суратлары Марксың голтугына салып, бир табытда биле жайлапды. Бу хадыса дүшүндирише мөтөч дэл болса герек.

...Көбир эркеклер «Аяллара өте хормат эдиң, оларын ахлагыны бозярыс, аздырярыс» диййөрлер. Ёк, оларын бирнәчеси өте хормат эдйәнимиз үчин дэл-дә, хормат этмейәнимиз үчин хем азяр. Зенаның тебигаты шейле: ол мәхре, мәхир билең, гахара гахар билең жогап берйәр.

Йөне бейле дийилдиги аялларда гүнә ёк дийилдиги болуп билмез. Эне-аталарының әлинде болчулыкда етишен, иш сөймез, ләлик, товгуна ток дийилмедик, өз эркине гойберилең гыз машгала соңкы баран өйүнде-де шонуң ялы дурмушы күйсейәр, зәхметден гачяр, илкинжи кынчылыклардан горкяр, намартлаяр, «Жигу-лә» я-да «Волга» мүнүп, обадаң-оба, шәхерден-шәхере, базардаң-базара айланып йөрмелидир өйдйәр. Асыл олар дурмуша чыканларында-да сөйгиниң хатырасы-на дэл-дә, шейле әлпе-шелпелигиң хатырасына дурмуша чыкярлар... Дурмуш болса оларын чаклайшындаң чылшырымлырак. Соңра гызларда дурмуша-да, сөйүп баран йигидине-дә, онуң эне-атасына-да первайсызлык, әсгермезчилик, хатда йигренч хем дөрәп башлаяр. Мунуң үстесине-дә (көбир халатларда) гелниң эне-атасы оларын оңшуксызлыгына гоп берйәр, гызының тарапыны чаляр, оны перишдә хасаплаяр. Бу ягдай болса кынчылыкдаң горкян, әллери юмшажык, ләлижәк «перишделери» азгынчылыгың үстүнден-дә әлтип билер.

Ынха-да шейле ягдайың нетижеси. Бир йигит газетлериң бирине шейле хат языпдыр: ...«25 яшым бар. Хениз өйленемок. Төверек-дашымдакы «өйлененлериң» бирнәчесиниң болуп йөршүни гөренимдә өйленеринем өйдемок. Башга биринден, онда-да душманымдаң алнаң чаганың йүзүне середип яшап билмерин...»

Бейле әлхенчиликлер, әлбетдә, сейрекдир. Йөне сейрегем болса — факт. Хер бир көп зат хемише сейрек-ден башланяр...

Биз гөзеллигин өңүндө дыза чөкмелидирис. Иөне шол гөзеллик өз өңүндө дыза чөкүлмегине **МЫНАСЫП** болмалыдыр.

* * *

«Чагаларыңызын арасында Сизин кесбинизи йөред-йәнлер бармы?»

Душушыкларың хеммесинде диен ялы шахырлара шейле сораг билен йүз тутярлар. Хут өзүм хақында айдыланда болса, мен шейле сораглара йүз гезек дагы жогап берендириң. Индики сораглардан өзүми «горап сакламак» үчин хеммелере бирден жогап бересим гелйэр.

Эдебиятың ёлы (язгыларымың башында-да агзашым ялы) «сырат көпрүси» ялы бир зат. «Сырат көпрүси» болса, атамың айтмагы боюнча: гылдан инче, гылычдан йити... Мен хэзир бейле көприниң бардыгы я-да ёкдугы хақында дәл-де, тутуш чепер эдебият дийилйән задың инче хем йити ёлдугы хақында образлырак айтжак болярын. Хайсы-да болса бир эсери шовлы башлаянын-да-да, сен орта ёлда шол ховплы көприниң үстүндө башашак гайдып билйэрсин. Шонуң үчин болса герек, языжылык кәрине баш гошян яш авторлара йүзленип, мешхур бир языжы шейле дийипдир: «Эгер сизин Пушкиниң пыгамбериниң эдиши ялы, алты ганатлы Серафимиң өз күкрегини ярып, оңа көрөп дуран көз саландыгыңа ынамыңыз ёк болса, языжылык кәринден эдил анчардан (зөхерли агачдан) гачан ялы гачын. Хем эшрет гөрерсиңиз, хем ер йүзүндө узак өмүр сүрерсиңиз. Сен хениз яш махалың онуң эдйән ойнуна дүшүнмезлигиң хем мүмкин. Эмма соңабака (дөрт-баш китап чыкардып, өзүңе хер ничик-де болса шахыр дийдирениңден соң) сени выжданың чейнөп башлажагы икучлы дәлдир. Себэби гошгы билен оюн эдип, кырк яшыны арка атан «шахыр» шо яшдан соң не-хэ башга бир хүнэре баш гошуп билер, не-де шахырлыгыңдан леззет алып билер. Ол өзүни хич ере зыңып гойберип билмез, өзүниң икинжи сортлы адамдыгы зерарлы кемсинмекден яна, хақыкы, улы, үммүлмез дөредижилигиң өзи үчин эльетмезлиги зерарлы хасрат чекмекден яна өмүр бойы били бүкүлип гезер».

Мегерем шонуң үчиндир, мен өз чагаларымы

языжылыга хөвөслөндирөмөк. Олары динэ эдебияты сөймөгө хөвөслөндирйән, говы оқыжы болмага хөвөслөндирйән. Ичлеринде дашына чыкмак үчин дынзап дуран зехинлери, пикирлери, дуйгулары бар болса, олар ислендик кәрде-де эдебиятчылыга баш гошуп билерлер. Көне тарыхы дөрүп отурманымызда-да, бу барада өз мешхур дөвүрдөшимиз Чингиз Айтматовың мысалы хем етерликдир. Ол өзүниң языжылык кәрине зоотехникликден башлапды. Эдил шонуң ялы мениң чагаларым хем (бейлеки адамларың чагалары ялы), дөредижилик ыкбаллары бар болса, ислендик кәрден языжылыга гечип билерлер.

Онсоңам, максат — чагаларымызың языжы болмагында дәл. Меселем, мениң хут өзүм эдебита чун, нур дүшүнйән говы оқыжыны ортача языждан кән эссе говы гөрйәрин.

* * *

ГҮИЗ ЯЗГЫЛАРЫ...

Хава, бу язгылар 3000-нжи йылың башларына, ягны 2004-нжи йыла ченли довам этмели.

Шу сөзлери яздымам вели, атам ядыма дүшди. Ол бизе хер агшам гижәниң бир вагына ченли (кәте-де хоразлар гыгырянча) өз гечмишинден, гөрөн гүнлеринден, окан диванларындан гүррүң берерди. Хайсыдыр бир хекаяты соңлап етишмесе: «Ызыны эртир айдып берерин! Саглык болсун! Омын!» дийип, эллерини энгине етирерди.

Биз болса омының¹ манысына дүшүнжегем болуп дурмаздык: дүшнүксиз дини сөзлериң биримикән өйдердик. Инди гөрүп йөрсек, ол сөз иң дүшнүкли, иң мукаддес сөзлериң бири экен. Мен хем хәзир өңүңиздәки сахыпаны шол сөз билен тамамласым гелйәр: **ДОВАМЫ БИЛЕН ДУШУШЯНЧАҚ, САГЛЫҚ БОЛСУН! ОМЫН!**

1979—88

¹ Омын — гой, шейле болсун!

МАЗМУНЫ

ПОЭМАЛАР

Таймаз баба	4
Гумдан тапылан йүрек	125
Аял багшы	201
Намыс хақыдасы	241
Ынсан билен ынсан (Ленин поэмасына этюдлар)	262
Алада (Зәхмет руғсаты хақында зәхмет руғсаты вагтында дөрән поэма)	277
Рубагы-поэма	287

ПОЭМА ХӘСИЕТЛИ ГОШГУЛАР

Огул	316
Язмасы хас агыр дүшен гошгы (Ене-де эне хақында)	322
Окыжы хаты эсасында дөрән совал-жогап	331
Хасратлы монолог (Достумын элегиясы)	337
Үди бойдаш, көче сүпүрйән гелин ве янан гелин хақында	340
Актуал поэма я-да гошгулар чемени	352

ОЙЛАНМАЛАР, ТӘСИРЛЕР

Томус язгылары	384
Гүйз язгылары	498